

# وفاقیات

(د سہیتوب فلسفہ)



لیکوال

ڈاکٹر باقی ڈرانی



# وفکر نال

(دسپريتوب فلسفه)

ډاکټر باقي ڏرانی

صحاف نشرياتي مؤسسہ کوټہ

Published by  
Sahaf Publishers Quetta  
2013

د دې کتاب ټول حقوق د ليکوال دي  
ترې په گټه اخسنه کې د اخځ بڼونه لازمي ده

د کتاب نوم : د فکر ټال  
ليکوال : پروفېسر ډاکټر عبدالباقي درانه  
[durraniab@yahoo.cm](mailto:durraniab@yahoo.cm)  
[drbaqidurrani@gmail.com](mailto:drbaqidurrani@gmail.com)  
Mobile +923003868618  
+۹۲۳۰۰۳۸۶۸۶۱۸

لومړۍ چاپ  
د چاپ کال : ۲۰۱۳ زېږده  
د چاپ ځای : الحق پريس لاهور  
د چاپ شمېر : زر (۱۰۰۰) ټوکه  
د پښتۍ انځور: مرجان  
بیه : درې سوه روپۍ

چاپوونکې او خپروونکې صحاف نشرياتي مؤسسه کوټه  
کاسي روډ نور مسجد ته مخامخ  
فون ۰۸۱۲۶۶۴۲۳۶

# ټرون

دارواښاد علامه جمال الدين افغاني پرنامه  
دچا د فکر په رڼا چي لا تراوسه د سړيتوب  
لاره روښانه ده



پروفیسر ڈاکٹر عبدالباقي ڈرانی

# لړليک

مخ	سرليک
۷	د پېل خبري
۲۳	۱- د فکر ټال
۵۷	۲- خلگ
۸۵	۳- ځان پېژندنه
۱۰۰	۴- وينتيا
۱۱۳	۵- قام ژغورنه
۱۴۱	۶- بهرني مداخلتونه او د بقاهلي ځلي
۱۶۱	۷- دين دوستي
۱۷۹	۸- د اورپوکۍ مخنيو
۱۹۵	۹- انسان او انسانيت
۲۲۵	۱۰- جديديت او مغرييت
۲۴۵	۱۱- دخدای خدائي
۲۶۵	۱۲- سمه لار
۲۹۱	۱۳- سريتوب





## د پېل خبری

د ژمي سره شپه وه، زه دخپل کاکا سېف الله په کورکي مېلمه وم کله چي مي د شوروي اتحاد له خوا په افغانستان کي د مداخلې خبرترغور شو- خلک خواهشيني وو چي د منځني آسيا د نورو قامونو په شان بنايي چي پښتانه هم د روس تر قدرت لاندي شي- زه د ساينس کالج يو طالبعلم وم- په دغه شپه مي خوب رډ شو ځکه چي دا ناوړه پېښه مي ځغمه نه شوه- انديښنې مي اوږدې شوې او د تاريخ جبر ته په سوچ شوم- د يونانيانو، مغلو او انگرېزانو تر پېوسته مداخلتونو وروسته د روس تېر د دردناکه غميزه راته ښکاره شوه- دا وېره خو پر خپل ځای چي ملت يوځل بيا له اوږده جنگ سره مخامخ شو، دا سوال د ساېي په شان راسره مل شو چي آخر د دې پېوسته مداخلتونو وجه څه ده؟



سور ژمه و خو بدن مي نرمه خوله کوله او زما ناقراري ورو ورو زياتېده لگياوه- دا دکال ۱۹۷۹ د دسمبر مياشت وه کله چي روسي فوجيان افغانستان ته را داخل شول- له دغي شپې يوه سودا را ولوبده او پېوسته څېړنه مي په برخه شوه- د دې سيمي پخو ليکوالو چي به د دغي شخړي په حقله کوم څه ليکل، تر نظر به مي تېرول- دعالمي ميډيا له لاري به مي هم په دې لړ کي د بدو ورځو شپو او خواشينو افغانانو خبرونه اورېدل- اکثره به مي داسي تحريرونه لوستل چي د څه خاصو موخو دپاره به ليکل شوي وو او د افغاني معاشري دجوړښت او د افغاناني سياست د تاريخي پېچ او ول څخه به ډېرلري وو ځکه به په خوږ هم شوم- کله کله به مي د اوسني افغانستان د سياسي بدلون په حواله سنجيده او علمي جاجونه هم تر نظر تېرشول خو څه نه څه بُنيادي حقيقتونه به يې بيا هم له سترگو هوږر پاته وو- سياست پوهانو به ويل چي په افغانستان کي د شوروي مداخله يوه لويه تاريخي تېروتنه ده او په دې لړ کي چي به يې کوم دليلونه ورکول زما تر علم ټول بهر وو- خو دغي پېښي لکه چي زه تر گربوان ونيوم، وئې څنډلم، وينس يې کړم او د ”سريتوب” په سفر يې روان کړم- دغي پېښي نه يوازي د پښتنو ټولنيز نظام ورځتم کړ بلکي د دوی انساني کردار او ايمان يې هم تر خطرناکه حده ولېزاوه- زمور اخلاقي زندگي ډېره بدله شوه، يو شه حتمي او يقيني نه ښکاري- زمور خيالات او اعمال

هغه نه دي چې تردغه جنګ له مخه و- يو بېل غوندي منظر دے او عجب شانتي بدلون دے چې د خلګو په روايتي فکر قامي ولوله او مذهبي عقیده کي ليدل کيږي- دغه بدلون فکر را واچاؤ چې څه وکړم؟ چونکي دا تاريخي پېښه وه ځکه مي اول د تاريخ د مطالعې قصد وکړ- ماتي ګوډي مطالعې مي د تاريخ سره مينه زياته کړه ولي چې په دې مي ځان خبرول غوښت چې افغانان څنگه کولای شي چې د وطن د بقا په هلو ځلو کي دي د نړې د يوه لوی طاقت سره مقابله وکړي؟ د ځان تسل به مي په دې کاوه چې افغانستان خو د نړۍ هغه يوازينۍ هېواد دے چې له ډېر پخوا نه يې لوی لوي ګذارونه سهلي دي ځکه به دا وخت هم تېر شي- وخت واقعي تېر شو خو مالره يې يوه داسي سودا پرې بنسټه چې تر اوسه لا راسره مله ده- د ”سريتوب” سودا، د ځان پېژندنې سودا، د قام ژغورنې سودا، د تاريخ پوهنې او تاريخ ليکنې سودا، د ښه او بد سودا، د قوميت مذهب او انسانيت سودا، د پروتون او سبا سودا- د دنيا او آخرت سودا- فکر راولوبد چې په مورنۍ ژبه شاعري ډېره شوې ده، قصې او نکلونه ليکل شوي دي، پر سياست او تاريخ هم ډېر څه شته خو د فکر بلنه قام ته تر اوسه نه ده ورکړل شوې- کوشش مي وکړ چې په دغه اړه څه نه څه وليکم چې د قام د زلميانو د پاملرنې وړ وګرځي- په دې کتاب کي د ژوندانه پر مسئلو د فکر کولو دعوت ورکړل شوه دے چې لوستونکي د غور او فکر ابتدائي اصولونو په

آسانه توگه تر نظر تېر کړي نو به د ژوندانه فلسفه دومره گرانه نه ورته بنسکاري لکه چې د دوی ترې وېره ده-

زما مور چې ډېره ضعیفه شوه نو به زه د هري یکشمې په غرمه د دې زیارت ته ورتلم او گپي به مې ورسره کولې خو بحث به مې د تېر مهال په اړه ورسره کاوه ولي چې نوښت یې ټیک نه ؤ او خبرې به ترې گډې وډي شوې- کله کله به مې په گپه گپه کي زړې خبرې ځکه وریادولې چې پام یې بدل شي او ساعت یې ښه تېر شي- یوه روح مې ترې تپوس وکړ چې د خوږو خوږو قصو سره سره به کله کله تا په کچنیوالي د دېبانو، پریانانو او ښامارانو نکلونه هم راته کول، خو کله مو ونه لیدل چې دغه دېبان او پریانان چیري دي؟ دې و مسل او و یې ویل چې ”د بابا گانو په کنډوالو کښي”- فکر کوم چې په دغه ساده غونډي ځواب کي څومره لوی داستان ؤ، څومره لویه فلسفه وه او څومره سوالونه ترې پورته کیري- د افغانستان زوړ تاریخ د دې سیمي د افسانوي باجهانو<sup>1</sup> او دېبانو تر منځ د بېلا بېلو جگړو د نکلونو گواهي ورکوي- دغښتلو اسلافو د زړورتیا سره سره د جنگونو د تباهي او بربادۍ لوی شمېر قصې هم رانکل شوي دي- په تاریخي توگه دا وطن په وارو وارو د برباديو سره مخامخ شوه د دې او غونډي ابادۍ یې گنډوالې شوي دي- ظاهره خبره ده چې دغه شان لويي بربادۍ د خلگو پر اعصابو گڼ اثرات پرېږدي او نفسیاتي بدلون ته یې هم تړي- پښتني ټولنه د روس سره تر جنگ وروسته همدغه شان برباد شوه لکه چې ئې وطن

کنډوالې شو- د خلگو ذهنونه اوس هماغه شان منتشر دي لکه چي د کلي ماشومان تر بمبار وروسته په کوڅو او شپلو کي دوري دلي پرېشان حاله گرځي- دنوري نړۍ خلگ د امنيت او تعليم په برکت پر ساينسي کربنو مخته ولاړل او ترقي يې وکړه خو پښتانه د جنگ او جهالت له کبله د نړېدلي وطن په کنډوالو کي د پېريانانو او دېبانو تر سايو لاندي ژوند کوي لگيادي- لکه رحمان بابا<sup>2</sup> چي وايي:

لکه مړه د ژونديو ترميان پروت وي  
هسي بېل يم له عالمه، په عالم کې

د باباگانو وطن واقعي هم له عالمه بېل ده- په ننني تاريخ کي يې هم لوی شمېر ناورينونه وځمغل او لويي لويي غمزي يې برداشت کړې- هغه هغه ترخه وختونه يې تېرکړل چي په هېرولو هم نه شي هېرېدای- هغه طوفانونه ورباندي تېر شول چي نور خلگ يې گمان هم نشي کولای- پښتني ټولني چي کومي څپې برداشت کړې دا په حقيقت کي دېبان او پريانان هم نه شي ځمغلاي- دا دُنيا شاطرانو لره مشغله ده او حساسو خلگو لره دفکرټال- په دغو غمزيو کي يوازي دبهرنيو شاطرانو لاس نه وي بلکي داخلي لوبغاړي هم ورسره مله وي- خو سوال دا ده چي داسي ولي کيږي، آخر تر کومه به يوازي د مېراني په داستانونو ماشومان مشغوله ساتو؟- مور د دې وطن له خاوري پېدا شوي يو، پر دغه خاوره مو

خاپوړي کړي دي او همدغه مو مور ده چې مور ټول ورسره مينه لرو- مور دا وطن پستی- ته نه شو ورکولای، ولي چې دې وطن سره مو د رحمان بابا<sup>2</sup> غوندي عشق دے:

په رحمان باندي بې ياره خوب حرام دی  
که يې سل بالبنسته لاندې تر پهلو کړې

اوس به دسکندر او چنگېز د ظلمونو نکلونه، د بابر او ګوډ ټېمور ټېر داستانونه، د انګرېز او شوروي د ټېري قيصې هېروو او د احمدشاه بابا د ”جدید افغانستان“ آئين به خپلوو- که بهرني قوتونو تر پېوسته تخريبونو او دسيسو وروسته هم افغاني تاريخ په خپل رنگ کي ونه رنګاوه او افغانان يې اېل نه کړل نو دا وېره بېخايه ده چې اوس به يې تر اثر لاندي راوړي او قامي شناخت به يې ور وړک کړي، ولي چې اوس زمانه بدله شوه- پر هر ژوندي قام داسي زمانه راځي چې پخواني دودونه، رواجونه او عادتونه دنوي وخت ضرورتونه نه شي پوره کولای، نو زور نظام او د ژوندانه زړې طريقې چې د فطرت، ماحول او تاريخ تر جبر لاندي له پېړيو رارواني وي د مخکېسو د نظر په سمه زاويه بدلون ته غاړه کښېږدي- خلګ د عقل او شعور په رڼا د پرمختګ لاره خپله کړي- حقيقت دادے چې عقل د تجربې پر بنسټ وده کوي او شعور دمشاهدے په ګډون ورسره پختيا مومي-

په افغانستان کې د شوروي اتحاد مداخله واقعي يوه داسې پېښه وه چې د ټولې نړۍ سياسي فضا يې خړه پړه کړه- ډېر نور هېوادونه يې هم د خپل پايښت په تشويش کړل- افغانانو د خپل وطن د پالنې تاريخي هلي ځلي وکړې او د نړۍ نور هېوادونه يې هم په خپله مرسته راضي کړل- د وطن د بقا د پاره د افغانانو پېوسته هلوځلو شوروي اتحاد نه يوازې له افغانستان څخه وتلو ته اړ کړ بلکې خپل اتحاد يې هم له خطر سره مخامخ شو او په کال ۱۹۹۲ کې داسې مات شو چې ازبکستان، تاجکستان، کرغزستان، قازکستان، آذربايجان، يوکرېن، بېلاروس او جارجيا ټول ترې جلا شول- په نتيجه کې يې د کمونيزم او سوشليزم نظريې هم له منځه ولاړې او په افغانانو کې يې تر ډېرو ستونزو وروسته فکري او عملي تحريکونه را پېدا کړل- زاړه وختونه خو تېر شول او داستانونه يې له بېلا بېلو سيمو په بېلابېل انداز نکل کيږي ځکه يې بحث د دې کتاب تر دايره بهر گڼم- زه د مستقبل د حالاتو معلومولو په لټون هم نه يم او نه يې څه علم لرم- زما ”د فکر پال” خو تش د نن تر څو مهمو فکري مسئلو محدود دے له کومو سره چې قام دا وخت مخامخ دے- په اوسني تاريخي پېر کې پښتني سيمه د بهرنو مداخلتونو له کبله د عالمي دېپانو د جنگ مېدان ده- دا ځکه چې د دې سيمي خلگ د نوي پېر له چالونو، منافقتونو او دامونو ناخبره دي- په علمي او هنري توگه د نړۍ په گام روان نه

دي- په مالي توگه هم ډېر ناتوانه او کمزوري دي ځکه ونورو قامونو ته په هرڅه اړتيا لري-

پښتنو بېله څه شکه په نوي پېر کېنې هم د خپل هېواد، خپل واک، خپل دين، خپل کلتور او خپل ناموس بشپړه ساتنه وکړه خو د روسي فوځونو تر وتني وروسته يې په هېواد کېنې د اقتدار را پېدا شوې خلا ډکه نه کړه- مجاهدينو څه غوره قيادت رامخته نه کړ او د پرلپسې خپلمنځي جگړو له کبله يې گاونډيانو ته د لاس وهني موقعه په لاس ورکړه- ځکه نو طالبان را مخته کړل شول خو د هغوی ځينو پاليسيو د يوه بل عالمي طاقت مداخلې ته بلنه ورکړه- پېښه دا وشوه چې په کال ۲۰۰۱ زېږده کې د ستمبر د مياشتې په يوولسمه نېټه د نيويارک ښار تجارتي غبرگولي مينارونه او د امريکا د پنتاگان عمارت په جهازونو وويشتل شول- دا پېښه پر افغانانو د يوه آفت غوندي را پرېوته- امريکايانو اسامه بن لادن، څوک چې دروسانو خلاف په جهاد کې دافغانانو مرستيال ؤ او له هماغه وخته په افغانستان کې اوسېد، په دغه تور ونيو- اسامه چونکې د افغانانو له خاوري پر امريکا حمله کړې وه ځکه امريکا په افغانستان کې د مداخلې جواز وموند او د طالبانو واک يې ور ختم کړ- دغې پېښې مي سودا نوره هم را زياته کړه- څه ماتوگود چې مي ليکلي ؤ بېرته مي له سره ترتيب ورکړ او په خپل اول کتاب<sup>3</sup> ”پښتانه د تهذيب په څپوکي” مي خوندي کړل- د امريکا مداخلې هم د نورو بهرنيو مداخلتونو په شان پښتنو لره نوي

ستونزي راوړې- په هېواد کي د توغندیو د باران او د بمونو د چاودنو سره سره د سرتېرو دبریدونو څخه هم نه د هېواد ماشومان په امان وو او نه نسخي- ترڅو چي د کال ۲۰۱۱ د مې په دویمه نېټه اسامه بن لادن د پاکستان په اېبټ آباد ښارکي دامریکایانو په یوه برید کښي له منځه ولاړ- دا څه کيږي؟ ولي کيږي؟ ترڅو به وي؟ څه کول پکاردې؟ دا ټول داسي سوالونه وو چي ځوابونه یې غوښتل- داسي ښکارېدو چي د ژوندي قام په حېث د پښتنو وجود لره لوی لوی خطرونه لا دوام لري- چونکي د نوي پېر عسکري، سیاسي، سماجي او معاشي او علمي منظرنامه د افغانانو بقا لره پېچومه شوه ځکه یې نو دغه اړخ هم په خصوصي توگه څېړنه غوښته-

په افغانستان کي د پېوسته باندینیو مداخلتونو او دسیسو یوازینی منطقي نتیجه په دې سیمه کښي د اورپوکۍ یا نظریاتي انتهاپسندی په شکل کي ښکاره شوه چي اول د کمونیستانو په زویه کي لیدل کېده، بیا د مجاهدینو ترمنځ او وروسته د طالبانو په طرز عمل ثابت شوه- دغه اورپوکي د افغاني فکري مکتب سره هیڅ سمون هم نه لري بلکي د پردو د تېري په ردعمل کي را پېلا شوي ده ځکه نو دا وخت دلیکوالو یوه لویه موخه د عظیم فکري مکتب نوو تشکیل دے- افغاني مکتب یعنی "سړیتوب" د هغه کتاب په مصداق دے چي د اسلافو له وختونو څخه پانې پانې دپښتونخوا په غرونو، رېگونو او دښتونو کښي په خاشو، خرابو او ځنگلکوکي د وخت د طوفانونو، سپلابونو او بادونو تر اثر لاندې



پاشلې پروت دے - دغه ورقي راټولول، له نوي سره ترتيب ورکول، په مسقبل کي د پرمختگ لاره ټاکل او بيا يې په اصلي شکل کي دنيا ته پرانستل د نوي نسل موخه ده - دا آبا پرستي نه ده بلکي په نوي وخت کي پر خپل بنسټ د نوي تعمير يو سنجيده کوشش دے - د زرگونو وينو زلمو سره سره زه هم د دغو پاشلو پاڼو په لټون يم - نه پوهيرم چي څو پاڼي به ترې راجمع کړم او که نه، خو دا مي کامل يقين دے چي دغه کتاب به بېرته بشپړ کيږي او د دې ټولني د نوي آئين برخه به وي - د نوو اضافو سره به د قام د جوړښت او پرمختگ ضرورتونه په پوره کيږي - مطلب مي هيڅکله دانه دے چي قام دي شاته روان شي او يا دي آبا پرستي شروع کړي، بلکي په صفا نيت او د زړه له کومي د سپېڅلي قام د پرمختگ هلي ځلي کول غواړم - د خلگو په وينه کښي د اورپوکۍ او ورورونې ورگډ شوي زهر ددوی له رگونو د ايستلو لاري لټوم - دانساني ارزښتونو، اسلامي اصولونو او پښتني دودونو په ترڅ کښي د نړۍ په گام د تگ خواهش لرم او لوستونکو ته د فکر دعوت ورکوم چي د نظر زاويه سمه کړي، د استدلال پرلار روان شي او حق وپېژني - همدغه خواهش دے چي مالره يې د څه نه څه ليکلو همت راکړ او تر خپل رومي کتاب "پښتانه د تهذيب په څپوکي" وروسته اوس دغه دويم کتاب "د فکر ټال" چي د "سريتوب" د فلسفې يو ابتدايي شکل دے، تاسو ته وړاندي کوم -

سريتوب زما په نظر يوازي د شخصيت تعمير نه دے بلکي

يو اوږد سفر دے چي پېل يې له خان پېژندنې څخه کيږي او بيا د انسانيت تر معراج د رسېدو پوري دوام لري- په دې کتاب کي د بشر د ذات، فطرت، تاريخ، ماحول، او بيا د عقل، علم، تجربې او پوهې په برکت د انسان تر حده د رسېدو د اوږدۍ مزل داستان دے، چي نتيجه يې په ټولنه کي د انسانيت، مذهب او قوميت پر اهميت مرکوزه شوې ده- له همدغه اړخه د پښتني مکتب جاج اخست شوع دے او په جديد پېر کي په افغاني ټولنه کي د اعتدال پر ضرورت هم بحث شوع دے، چي په نتيجه کي يې د ځلاند سبا دپاره د يوې واضح نظريې د عملي کولو خواست دے - زه نه خو د خلگو پر تېر تاريخ شرمنده يم او نه يې د اوسنۍ ترقۍ له تيزي منډي څخه وېره لرم بلکي د خلگو د ځلاند سبا په څار يم- چونکي د نړۍ د نورو قامونو په گام د پښتنو د تگ په هلو ځلو يم ځکه په اسانه توگه، په پښتو ژبه پردغه گران موضوع څه نه څه ليکل غواړم- زه د ژوندانه د بېلا بېلو امکاناتو قايل يم او دا يقين لرم چي ښه او بد، حق او باطل، خبر او شر، امن او جنگ واره له ازله راروان دي او تر ابده به وي- خو غوره لار د دغو ترمنځ توازن دے- اعتدال د قامونو د پايښت لارده- د اوسنۍ اورپوکۍ دوې وجهي دي- اوله وجه يې پېوسته بانديني مداخلتونه دي او بله د دغو پر ضد را پاڅېدلي قبائلي مذهبيت - په دغو دواړو کي د اعتدال عنصر

نشته - له پردو خو ګله نشته ولي چي هغوی په خپلو ګټو پسې راغلي دي ځکه دخبر توقع ترې نشي کېدای- د دين قبائلي تصور هم د اعتدال لاره تړلې ده- په نوي وخت کي هيڅ داسي اجتهاد هم مخته رانه غږې چې د ژوندانه نظام په غوره توګه په وچليري- ددين قبائلي تصور دغېرموازن مغربيت پر ضد د انتقامي نفسياتو په تلکه کښېوت- د علم او اخلاق پر اساس ولاړ د ژوندانه مذهبي طرز اوس په انتقامي رنگ کي ورنګېد- مخکي به په ټولنه کي لوی سړه هغه و چې علم، اخلاق او تقوا به يې لرل، اوس د طاقت دولت او انتقامي جذبې پر اساس پېژندل کيږي-

که څه هم حقيقت داده چې هرڅه د فطرت حصه ده، هيڅ يو څيزله فطرته بېل نه ده خو فطرت يوازي د جبريت نوم نه ده بلکي د جبروقدر پر تصور ولاړده- د دواړو ترمنځ توازن ضروري ده، همدغه انصاف ده، همدغه رشتيا دي- همدغه حقيقت ده چې انسانان ټوله د انسانيت په فطري رشته سره تړلي دي ځکه يې اعتدال او رواداري ترمنځ د امنيت ضامنان ګڼل کيږي- سُقراط<sup>4</sup> ويلې و چې:

If you take my advice you will think little of  
socrates and a great deal more of truth

يعني “ که ته زما نصيحت اخلي نو به د سقراط په باره کي کم سوچ وهي، د ريشتا په حقله به دي فکر ډېر زيات وي” او ريشتيا دادي چې ځلاند سبا د خلکو په اتفاق، مينه او اخلاص پوري اړه

لري- خوشحالي په امن، تعليم، تجارت او سخت محنت پوري ٿرلڀ  
 ده- د انسانيت غوره ارزڻتونه هماغه دي كوم چي د پڻستونوالى او  
 اسلام دي- همدغه سڀين رشتيادي او رشتيا د انسانيت گڏميراث  
 دے-

د نړى پر مخ د حالاتو پڀوسته بدلون د ٽولني فكري تناظر  
 هم ور بدلوي او ورو ورو د عامو خلگو د سوچ پڪڻبي خاى پڀنا  
 كوي- اجمل خٽڪ<sup>5</sup> وايي چي:

ملگرو زندگي د ارتقا يو مرحله ده  
 خوڀرو ترخو وختونو ته په ڊاگه غاڙه وڄو

همدغه عام خلگ چي د عوام په نامه پڀڙندل كيڀري، د طاقت  
 سرچينه او په ٽولنه كڻبي د بدلون اصل موجب دي- هغه دانشوران  
 چي په ٽولنه كي د غوره بدلون په لٽون دي عامو خلگو ته بايد  
 خپل پڀغام په عام انداز و رسوي- ولي چي پڀچيده فلسفيانه علمي  
 بحثونه تر يوڀ خاص داڀرڀ دباندي خپل اثر باڻلي- ڄكه نو دا  
 كتاب ”د فڪر ٽال“ هم د عامو خلگو په نظر په دڀ هيله ليكل شوے  
 دے چي ڄيني اڀري خبري هم په آسانه لفظونو تر لوستونكو پوري  
 ورسڀري-

## اخځليک

- 1 - غوث خبيري، 'پښتانه د آريانه په کيسو کې' اسد دانش مطبعه، کلونه پشته ملي مارکېټ، کابل، ۲۰۰۹
- 2- عبدالرحمان بابا د رحمان بابا کليات، دانش خپرندويه ټولنه، پېښور، سرريزه حنيف خليل ۲۰۰۵،
- 3- ډاکټر باقي ډراني، 'پښتانه د تهذيب په څپو کې' صحاف نشرياتي موسسه کاسي روږ کوټه، ۲۰۰۸
- 4- برائن مېگي، ( The Story of philosophy ) ډارلنگ کائډسټلي Darling Kindstley Book، لندن، ۲۰۰۱
- 5 - اجمل خټک، 'گلونه تکلونه' يونيورسټي بک اېجنسي خېبر بازار پېښور، ۱۹۸۳

\*\*\*



د فڪر ٽال



## د فکر ټال

د فکر ټال پر هغو بُنيادي سوالونو بحث دے د کومو د ځوابونو چي خلگ په لټون دي- د مثال په توگه خلگ سوال کوي چي بشر څه دے؟ سریتوب يې په کومو عواملو پوري اړه لري؟ قام څه ته ويل کيږي؟ د قوميت په جوړښت کښې کوم مهم عناصر شامل دي؟ مذهب څه دے؟ دا د شخصيت په تعمير کښې څه حېثيت لري؟ انسان څه دے؟ انسانيت يې څه ته ويل کيږي؟ حق څه دے؟ د فرض سره يې څه تعلق جوړيږي؟ نظريه څه ده؟ د علم طاقت او يقين سره د نظريې کومي اړيکي دي؟ علم څه دے؟ سائنس څه معنا لري؟ فلسفه څه ده؟ حواس څه دي؟ عقل ترکومه حده تلای شي؟ جنون له کومه ځايه پېل کوي؟ مينه څه ده؟ داشان ډېرنور سوالونه هم دي چي په بېلا بېلو ټولنو کي بېل بېل ځوابونه لري- په نورو ژبو کښې پر دغو سوالونو اوږده بحثونه شوي دي خو په پښتو کي ډېر کم ليک



ورباندي شوه دۀ- چونکي پښتو زما مورنۍ ژبه ده او مور غوندي راباندي گرانه هم ده ځکه پر دغو اړو سوالونو په همدغه مورنۍ ژبه بحث کول غواړم، او د حمزه بابا<sup>۱</sup> په قول دعا کوم چي:

خدایه زیات کړې یو په لسه د پښتو د لېلا حسن  
بیا زما مینه هم زیاته یو په سله تر مجنون کړه

د دغو سوالونو په اړه لیک لوست پخپله یوه بېله ذمه داري ده چي یوې خوا ته د خلکو د سوچ او عمل د حدونو احاطه کوي او بلې خوا ته د بشري فطرت، ټولنیزو قدرونو او عوامي رڼو مطالعه هم کوي- ”د فکر ټال” په پښتو ژبه، په پښتني ټولنه کښې، د دغه شان ډېرو سوالونو د جوابونو هلي ځلي کوي- د ځان پېژندنې، قام ژغورنې، دین دوستۍ، انسانیت او دکائنات سره د انسان د اړیکو جائزه اخلي- د انسان او فطرت د تعلق معقوله تشریح کول غواړي- ځکه نو دا د ژوندانه د یوې خاص فلسفې ”سپړتوب” د نوي تشکیل د هلو ځلو نوم د-

”د فکر ټال” د خپل ماحول په دائره کښې دننه د خلکو د ترقۍ او خوشحالی په حقله په عقلي توگه د بهترو اصولونو انتخاب کوي چي په پس منظر کښي یې تړاو د ځان پېژندنې، قومیت، تاریخ، آزادۍ،

مذهب او انسانیت سره سره د فطرت، ماحول وحدانیت او خدایي سره هم دے- دا د انسان او فطرت تر منځ د ازلي جبري تړون جایزه اخلي او د زمانې په اوږدو کښي پر خلگو د بېلا بېلو بدلونونو اثرات گوري- په دې لړ کښي د جبریت، عقلیت او مادیت غوندي فلسفو تر جاج اخستو وروسته په جدید دور کښي د سائنس او جمهوریت پر افادیت هم بحث کوي-

فطرت، ټولنه او پخپله انسان له پېړيو د سوچ او فکر لوی موضوعات پاته شوي دي ځکه به یې په راتلونکو پاڼو کي تفصیلي جائزه واخلو- فلسفه د ژوندانه او حقیقت د یوه ستر تناظر نوم دے چي د غوره بدلون په خوا د مثبت طرز عمل ښوونه کوي او تاریخ د زاړه پېر د واقعاتو په رڼا کښي د دغه فلسفیانه تناظر جوړښت کوي- ځکه نو فلسفه او تاریخ یو له بله سره تړلي دي- د فلسفې تاریخ او د تاریخ فلسفه داسي ماضوعات دي چي زیاتره تر لیک لوست لاندې راځي- فلسفه او تاریخ دواړه د دغسي سوالونو ځوابونه لټوي چي انسان پخپله څه دے؟ او انسانیت یې په کومو خصلتونو پوري اړه لري؟ ځکه نو په دې کتاب کي ځای ځای د فلسفې او تاریخ امتزاج مخته راځي-

د زیات شمېر خلگو په ذهنونو کي د انسان او انسانیت په اړه د سوالونو ځوابونه واضح نه دي ځکه په دغه اړه معلومات راټولول او اصولونه ترتیب کول ضروري گڼم- دا څه آسانه کار نه

دے او نه يوازې زما په کوشش تر سره کېدای شي خو بيا هم پېل غواړي- ترسره کوي خوبه يې د فلسفې ماهران، ولي چي د دې دپاره همه وخت د حقيقت او نظريې ترمنځ، د سائنس او آرټس تر منځ، د فطرت او ماحول ترمنځ د فکرتال وي چي ځنگيرې- ددغه شان سوالونو ځوابونه هله امکان لري چي د تاريخ، مذهب، حياتياتو، معاشياتو، سياسياتو، ادبياتو او نورو سائنسي علومو پر بنيادي اصولونو باندي هم نظر وساتل شي- که څه هم ليکوال د دغو ټولو علومو ماهران نه وي خو دخپلو سوالونو د معقوله ځوابونو په تلاش د دغو علومو بنيادي زدکړي ته اړتيا لري- دمثال په توگه آنتروپولوژي (Anthropology) د انسان د تخليق، ساخت، خصلت، ماحول او يو له بله سره د انساني اړيکو علم ته ويل کيږي چي د مغرب په سائنسي فکر ځان لره يوه بېله شعبه ده خو مشرقي پوهانو لا تر اوسه دومره اهميت ورکړه نه دے څومره چي يې ضرورت دے- که څه هم په روايتي ټولنه کي کار ورباندي کول آسانه نه دے خو د خپلو سوالونو د ځوابونو تر حده يې زدکړه دپوهانو ذمه داري ده- د انسان د تخليق معامله د مغربي قامونو د سوچ او عقيدې په لحاظ له مشرقي قامونو څخه بېله ده ځکه پردغه شان اختلافي مسئلو هله بحث کېدای شي چي پوهان د دواړو ډلو په نقطه نظر پوه وي- همدغه رنگ تيولوجي (Thiology) خدايي علم ته ويل کيږي په کوم کي چي د بنده تعلق د خدای سره او د خدای تعلق د بندگانو سره څرگنديږي- دلته بيا

مغربي فکر له مونږه بېل دے او په ټولنه کېنې اختلاف پېدا کواي شي ځکه يې ژوره مطالعه ضروري ده- دغه مسئله د ځينونورو علومو سره هم ده لکه مایتولوجي (Mythology) چې يو خاص يقين يا مفروضې ته ويل کيږي چې خلگ يې له بلاگانو، دېبانو، پېرانانو، بناغلو، يا باچھانو سره تړي- روايت دادے چې پر دغه شان موضوعاتو اکثره تحريرونه د پېشورو ليکوالو دي چې د څه خاصو ذهينو کسانو علاوه د چا په کار نه ورځي- که څه هم د نورو علومو په شان په فلسفه کېنې داسي ټېکنیکي مسئلې ډېري دي چې حل يې په ټېکنیکي توگه يوازي فلسفيان لټولای شي خو داسي هيڅ دليل نشته چې موږ په ساده، آسانه او په لنډه توگه د دغو پېچيده سوالونو د ځوابونه هلي ځلي ونه کړو او تر عامو خلگو يې په عام فهم انداز ونه رسوو- ولي چې په تېر ټول تاريخ کي د خلگو په کردار او ايمان کي دومره خطرناک بدلونونه نه وليدل شوي لکه چې يوازي اوس په يويشتمه پېړۍ کي ليدل کيږي- پر هره ټولنه داسي وختونه راځي چې د ژوندانه پخوانۍ طريقې او ارزښتونه په نوو حالاتو کي ژوند کولو لږه کافي نه وي ځکه نو له نوې سره د فکر و نظر ضرورت پکېنې پېداشي- همدغه اوس د روايتي پښتني ټولني حال دے-

خلگ که شريان وي که غربيان، تعليم يافته وي او که بې تعليمه، د يوه نه يوه خاص فکر سره تړون ضرور لري- په دې سيمه

ڪنڀي رسمونه، رواجونه، دودونه اوکليوال مروتونه دومره مزي دي چي دلته زوڪر ۽ هر وگهه ۽ هماغه فڪر او هماغه مذهب خپلوي کوم چي دلته له پڙيو رائج دے۔ خود تاريخ جبر او قامي شخري کله کله په روايتي او مذهبي ٽولنو ڪنڀي هم د غوره بدلون خاي پيدا ڪري۔ د پښتنو حال اوس دا دے چي هرڅه ترې گهڙ وڃ شوي دي او دا وخت وغوره بدلون ته تيار دي۔ دوی د تاريخ تر بېلا بېلو ناورينونو لاندي د غوره بدلون په هيله په حسرت خپلو مخڪښو ته گوري۔ په نوي پير کي نري د نوو نوو فڪري مسئلو سره مخامخ ده، په زياته بيا پښتونخوا، چيري چي له دېرشو کالو څخه نه ختمېدونکي تباه کن جنگونه دوام لري۔ عام خلگ چي کوم څه ويني يا يي بيا د ميڊيا له لاري گوري، د خپل خپل سوچ په رها اثر ترې اخلي لگيا دي۔ په جديد دور کي که څه هم يوې خواته ډېري اساني پيدا شوې خو بلي خواته هرکس د ذهني پرېشانيو سره مخامخ دے۔ د نري په کومه څنډه کي چي مور اوسو، د دي پڙي تر ٽولو د انتشاره ډکه سيمه ده ولي چي له ډېره وخته د پيوسته بهرنيو مداخلتونو له کبله د يوه نه ختمېدونکي عالمي جنگ مېدان ده۔ د دغه جنگ د دي سيمي پر خلگو د سماجي او معاشي اثراتو سره سره نفسياتي اثرات هم وشو۔ انساني تاريخ گواه دے چي د خلگو په کردار کي په دومره لږه موده کي دومره لوی بدلون کله هم نه و ليدل شوے لکه چي اوس ليدل کيږي۔ زمور زاړه ٽولنيز قدرونه

ورو ورو ختمیږي لگیا دي- قتل، غلا، اغوا، فراډ، اورپوکي او نوري ډېري بدۍ چې له پېړیو څخه په پښتني ټولنه کې غندل کېدې، اوس هره روځ په هره خوا په کثرت سره لیدل کیږي مگر څوک یې خلاف جهاد ته تیار نه دي- حالانکې اصل جهاد د دغو ناوړه کارونو د مخنیوي خلاف پکار دے- د خلکو ایمانونه روځ په روځ کمزوري کیږي، هره خواته دروغ او فریب لیدل کیږي، تر دې حده چې یوه خبره هم یقیني نه ښکاري- ټولنه مو د یوه بېل شانتي ذهني انتشار سره مخامخ ده، اخلاقي بدۍ دومره زیاتي شوې چې د ښه او بد تمیز پکښې وړک شو- ځکه نو په دغو کړکېچنو حالاتو کې د سوچ په زاویه کې د غوره بدلون هلي ځلي لازمي دي-

فلسفه<sup>2</sup> د نظر یوې مربوطې زاویې ته ویل کیږي، چیرې چې ذهن پر ژوندانه باندي محیط وي او په بدنظمي کې ترتیب او وحدت پیداکوي- ځکه نو فلسفه د فکري لحاظه ”کل“ ګڼل کیږي یا بیا د کل سره د ”جز“ د تعلق وضاحت کوي- په حقیقت کې خو د سوچ او فکر تاریخ ډېر اوږد دے او د بېلا بېلو فلسفیانو نظامونو شهادت ورکوي، خو هر نظام په خپل خاص وخت کې اړین او اهمیت لري او بیا ورو ورو د زمانې په تېرېدو په بل نظام بدل شي- کله کله داسې هم وشي چې یو مهم نظام د وخت په ګرزو پټ شي او د تاریخ په څپو کې ښکېل شي- هر فلسفي د حقیقت په تلاش کې وي خو د ’حقیقت‘

حقيقت ورته پڇومے وي- د مشهور جرمن فلسفي فريڊرڪ هيگل<sup>3</sup>  
 په فڪر:

”The real is the rational, and the rational is the real”

يعني ”حقيقت معقوليت دے او معقوليت حقيقت”

چونڪي معقوليت هر عمل لره جواز غواړي ځكه د انصاف او  
 اعتدال تقاضا كوي-

په دې سيمه كښي په ظاهره د فلسفې روايت د آريانا د  
 مذهبي پيشوا زرا تنسترا څخه راروان دے چاچي د حق او باطل  
 تصور وركړ او د دواړو تر منځ يې په نه ختمېدونكې مبارزه كي د  
 حق او ريشتيا د مرستې پېغام وركړ- هماغه مبارزه په څه نه څه  
 رنگ كښي لاتر اوسه دوام لري- د آرياوو اولنۍ ژبه ” اريك”  
 (آرياني) وه او كتاب يې ” اوبستا” ؤ چي وروسته د تاريخ په وردو  
 كي تر ډېره وخته ورك ؤ- بيا پته ولگېده چې يوه خطي نسخه يې د  
 كوينهېگن (ډينمارك) په ميوزيم كي اوس هم خوندي ده- دا نسخه  
 په دين دبیره رسم الخط كي ده- د زرا تشترا په فلسفه كي د خبر او  
 شر، جنت او دوزخ، جزا او سزا تصور ؤ- ورسره ورسره د ميزان،  
 حساب او سمي لاري فلسفيانه څرگندنه هم شوې وه- د زراتشترا په  
 آريايي فلسفه كښي د ښه او بد تميز د ټولني د پايښت ضامن گڼل  
 كېده- دروغ پكښي بد گڼل كېدل، غلا پكښي جرم وه او قاتل لره  
 هيڅ بخښنه نه وه- ښايي چي همدغه وجه وه چي ” آريانا” په هغه  
 وخت كښي هم ډېر پرمخ تگ كړے ؤ-

که څه هم دنړۍ دځینو مورخینو په خیال دکال ۱۲۰۰ مخزېږدي په خواوښا کي آریاوو د نړۍ اوّلنې شاهي نظام د "یمه" تر مشرۍ لاندې پېل کړه ؤ او د دنیا اوّلنې ښار بخدي یې هم جوړ کړه ؤ، خو د نوي سائنسي تحقیق له رویه په کال ۶۲۸ مخزېږده کي په افغانستان او ایران کي د زراتشتر فلسفه عملي شوې وه او تر اثر لاندې یې په انساني تاریخ کښې اوّل ځل د بشري حقوقو د احترام پېل هم شوه ؤ- په زرتښتیزم کښې چي د خېر او شر تر منځ کومه وورده تاریخي مبارزه ښکاري همدغه اوّلنۍ کړۍ ده چي د فکر پال ورباندې ځنگیري- ځکه نو وروسته بیا په یورپ کښي جرمن فلسفي نطشې د زرا تشترا ودغي فلسفي ته بېرته ژوند ورکړ او په نوي وخت کښي یې هم دغه فلسفه د خلگو رهبرۍ لره کافي وگڼله- په مغرب کښي د فلسفې تاریخ د ستر یوناني مفکر افلاطون له کتاب "دي ریپبلک" څخه شروع کیري، چاچي ویلي ؤ:

"Philosophy begins in wonder"<sup>3</sup>

"فلسفه له حېرته شروع کیري"

د افلاطون د فلسفې موخه نه یوازي د ښېگړي او ریشتیا وضاحت کول ؤ بلکي پکښې خلگو او قامونو لره د ښېگړي لارښونه هم وه- دغه فلسفه د خپل وخت د فکري رویو عکاسي کوي خو د اوسنۍ دنیا مسئلې نه په حل کیري- په نوي پېر کښې د ښه او بد مسئله



حقيقتاً هم يو پېچومے دۀ ولي چي د هر قام، هري سيمي او هر فکر د خلگو د بنۀ او بد معيار بېل بېل دے- ځکه د پوهانو ذمه داري دا ده چي د خلگو د بښگري په حقله د نظر زاويه سمه کړي او د قام رهنمايي وکړي- دا رنگه خلگ وغوره بدلون ته تياربدای شي-

ارسطو چي د خپل وخت منلے فلسفي ؤ، يو ځل دا ويلې ؤ چي ”دانسته يا غېر دانسته مور ټول پر يوې يا بلي فلسفې يقين لرو”- خلگ ټول د ژوندانۀ يوه نۀ يوه عمومي طريقه لري چي د هغوی په قوميت، کلتور، مذهب او ټولنيزو قدرونو پوري اړه لري- که څۀ هم د زيات شمېر خلگو په ذهنونو کښي دا واضح نۀ وي چي د دوی کومه نظريه ده؟ خو بيا هم د خلگو په ژوند کښي د رهنما اصولونو دغه نمونه د دوی نظريه گڼل کيږي او د دوی په اعمالوکي له ورا ښکاري- چونکي فلسفه د نظر هغي مربوطي زاويې ته ويل کيږي کومه چي په خلگو کي د بدنظمۍ په وخت نظم پېداکوي او قامي وحدت د ساتلو هلي ځلي کوي ځکه نو ”کل” گڼل کيږي يا بيا د کل سره د ”جُز” تعلق پېداکوي- ”د فکر ټال” نه خو د لويو لويو فلسفيانو او شخصيتونو پر پېچيده او زړو فلسفو بحث کوي او نه د هغوی قصې او اقوال سره را غونډوي- دا په پښتني ټولنه کي په آسانه ژبه د ژوندانۀ د اوسنيو مسئلو جاج ځکه اخلي چي خلگ د خپل ذات او ماحول تر منځ توازن ته اهميت ورکړي او له ځان ځانۍ څخه رابېل يو ټولنيز فکرتنه مخه کړي-

پښتانه له پېړيو راهسي د ژوندانه يو ځانگړې فکري نظام لري چې په ټولنه کې د ”پښتونوالی” په نامه يادېږي- پېوسته بهرنيو مداخلتونو او دسيسو دغه فکر ته زيان ورساؤ- چا کمونيزم ته دځای ورکولو په موخه تخريب پکښې وکړ او چا د مذهب پر مقدس نامه د ورورونې جواز هم پکې کښېښوو- اوس په دغو کړکېچنو حالاتو کې د نظر په زاويه کې د غوره بدلون ضرورت دے چې قام بېرته پر متحد او متفق شي- دا لازم نه دے چې نوے فکر دي سراسر بېل وي او له زاړه ټولنيز سوچ سره دې هيڅ سمون نه وي، ولي چې هر قام خپل کلاسيک لري او فخر په کوي- دا هم ضروري نه دے چې خلگ يوازي د اسلافو کارنامې ستايي او نور هيڅ کولو ته تيار نه وي- مور د خوشحال خان او احمد شاه بابا<sup>4</sup> په ټورو يقيناً فخر کوو لکه چې بابا وايي:

اي احمده ! دنيا تېره پر هرچا ده  
ستا په توره به بل وخت فخر پښتون که

خو وينس قامونه دنونښتونو لاري هرکله خلاصي ساتي، چې د زمانې په قدم تگ ورباندي وکړي- پښتون يو وينس کام دے ځکه په زاړه دوديز نظام کې خپلي ريښې باقي ساتي خو ورسره ورسره د نوي پېر ضرورتونه هم محسوسوي او د نورو قامونو په گام تگ ته بشپړه تياري کوي-

څرگندون نمبر 1 د نظريې د تشکيل په اړه هغه ساده افغاني فکر څرگندوي چې پښتانه له پېړيو ورباندې متفق دي او د سړيتوب د فلسفې بنسټ يې گڼي- په افغاني ټولنه کې ترځان پېژندنه



څرگندون نمبر 1 د سړيتوب د فلسفې بنسټ (د ژوندانه ساده افغاني تصور)

وروسته قام ژغورنه، دين دوستي او بيا د انسانيت گډ قدرونه خپلول د هر آزاد وگړي د سوچ جوهر گڼل کيږي- خو تر دغو ټولو بالا د مابعد الطبيعات تصور يعني ايمان دے چې پر ټول کائينات د واحد خدای قدرت او حاکميت تسليموي- همدغه حق پېژندنه ده

چي فلسفيانه اظهار يې په هر دور کي فلسفيانو په خپل خپل انداز کړه دے- د "سريټوب" فلسفه ترډېره حده همدغه ده چي هرکس اول ځان وپېژني، په خپله گټه او تاوان ځان پوه کړي او په ځان کښې د ښه او بد د تمیز صلاحيت ومومي- بيا تر هري فېصلې لمخه دخپل قام د گټو او تاوانونو جاج واخلي- په ټولنه کي امنيت خپله قامي فريضة وگڼي- تعليم عام کړي، تجارت ته وده ورکړي او په جمهوري توگه دخلگو دگډو فېصلو احترام وکړي- دمذهب په اړه پر خپله عقیده ټينگار وکړي او د نورو خلگو دعقيدو احترام هم په خيال کي وساتي- خدای وپېژني او د خدايي خدمتگاری په جذب د ده د مخلوق خدمت د ژوند موخه وگڼي-

فلسفه د خلگو، قامونو او تهذيونو و ژوند ته معنا ورکوي- دا د انسان د بنيادي مسئلو د فکر او حتمي ترجيحاتو سره د وفاداری د پېوسته هلوځلو ضابطه ده- د خپلو ستونزو د حل په خوا د دغو هلوځلو موخه د يوه داسي صفا او مستحکم مېکېنيزم تلاش دے چي اعتماد ورباندي وکړل شي- د فلسفې تربيت دادے چي خلگ دي هماغه څه وايي کوم چي دوی ويل غواړي او کوم څه چي وايي هماغه دي ئې موخه وي- فلسفه د انساني ستونزو، مسئلو، خيالونو، سوچونو، عملونو او منصوبو تجزيه او وضاحت کوي- دا دخلگو شعوري تلاش ته د دليل په قوت اهميت او استحکام ورکوي او د جنگ سره سره د امن امکانات هم لټوي- فلسفه د خلگو د اخلاقي، معاشرتي، معاشي، مذهبي او سياسي

معاملو سره قريبي تړاو لري -

نظريه د فلسفې هغه بناخ ده چې په ټولنه کې د بدلون په اړه علمي او عملي اړخونه دواړه تر بحث لاندې راوړي - دا معاشره سازه انساني خود شعوري ده چې د علم د وسعت سره سره د ځمکې پر مخ انسان د خپلې ټولني د نېټگري په هلو ځلو اماده ساتي - د آئيډيالوژي لفظ چې اوس د نظريې په معنا اخستل کېږي، په تاريخ کې اول ځل په فرانسيسي ژبه د فرانس د انقلاب په ورځو کې اورېدل شوه ؤ - د دغه لفظ خالق فرانسيسي فلسفي دستوت دي ټرېسي (Destutt de Tracy) ؤ چې فرانس ته د يوه ستر تعليمي نظام تصور ورکړ چې وروسته يې فرانسيسي ټولنه په يوه وينښه، علمي او سانسوي معاشره بدله کړه - دا د اتلسمې پېړۍ په وروستۍ او د نونسمې پېړۍ په ورومې برخه کې د هغه فرانسيسي فلسفيانه تحريک نوم هم ؤ چې د قام د نفسياتي، روحاني، اخلاقي، سياسي او ټولنيز ژوند احاطه يې کوله - ځکه خو نونسمه پېړۍ عالمي دانشورانو د آئيډيالوژي پېړۍ هم بللې ده - د نظريې په تشکيل کې ځيني داخلي او خارجي عوامل ډېر مهم وي - دغه عوامل د نړۍ د پوهانو په نظر بېلا بېل ښوول شوي دي - زياترو مخکښو پوهانو د نظريې د تشکيل په وخت او بيا تر عملي کوولو لمخه درې څيزونه ډېر مهم گڼلي دي لکه يقين، علم او طاقت - په څرگندون نمبر ۲ کې د يقين حېثيت له علم او طاقت څخه ځکه بېل



### عکس نمبر ۲ د نظريې اجزا

بنسکاره شوه دے چي دا دنظريې هغه عنصر دے چي تر نورو عناصرو ډېر دروند دے- د دې عنصر سره نه علم او نه طاقت مقابله کولای شي- يقين وېره تنستوي، عزم ځوانوي، وينه ايشوي، فکر فعالوي او مينه خوځوي- دا هر وخت خلگ وهغي قربانۍ ته تيار ساتي چي هيڅ يو څيز يې هم مخه نه شي نيوے - علم او طاقت که څه هم خپل خپل بېل اثرات لري خو يقين تر ټولو مهم گڼل کيږي ولي چي دا خلگو ته ترحد زيات اعتماد او داخلي قوت ورکوي- يقين، ايمان يا عقیده په خلگو کي د سختو فېصلو کولو همت راپاڅوي، په کم قوت د لوی شمېر دښمنانو د مقابلي حوصله ورکوي-

په پښتني ټولنه کي هم يقين علم او طاقت د نظريې د تشکيل په اړه درې مزي عوامل گڼل کيږي ځکه خو احمد شاه بابا<sup>4</sup> وايي چي:

د يقين په لاره درومي  
 په گمان ولي ډرېږي؟  
 ددغه درياب ماهه يي  
 په يقين به ورسېږي  
 د درياب اصل به مومي  
 په يقين که پوهېږي

د احمد شاه بابا دغه وينا د سړيتوب په فلسفه کي د يقين اهميت څرگندوي- د ماهي او د اوبو تعلق دپايښت او فنا تعلق دے- که اوبه وي نو د ماهي پايښت شته او که نه وي نو فنا دے- په اوبو کي د ننه نو بيا ماهي لره په خپل طاقت پلټنه او د درياب د پټو خزانو په حقله معلومات (علم) را غونډول ممکن دي- په اصل کي د سړيتوب د فلسفې بنسټ احمد شاه بابا په همدغه وړه غوندي وينا کي بنسټ دے- دلته له ماهي څخه مراد ” کس ” دے او درياب د ” يقين ” په معنا اخست شو دے- دا بنسټ شوي دي چي که يقين محکم وي نو بيا د طاقت په زور او علم په پوهه د سمي لاري تعين کېدای شي چي دکامراني ضمانت پکي ممکن وي-

پښتنو د انگرېزانو او روسانو خلاف لوی جنګونه په همدغه يقين وگټل، کنې په طاقت او علم خو دوی ترپښتنو ډېر مزي وو- د خوشحال خان خټک او احمد شاه بابا دواړو يوه نظريه وه چې د قام د بقا په هلوځلو کې د عقيدې سره سره د ټوري (طاقت) او قلم (علم) اهميت مسلمه دے او دا دوی په عمل هم ثابته کړې وه-

طاقت د سپړتوب په فلسفه کې د نظريې دويم مزه عنصر دے چې له ډېرپخوا څخه په پښتني ټولنه کې ستايل شوه دے- پښتنو هر جنګ په خپل مټه گټله دے خو په گټه يې نور قامونه هم ورگډ کړي دي- اتفاق ددوی اصل طاقت دے او نفاق يې هر کله ملا ورماته کړې ده- طاقت خوشحال بابا، رحمان بابا، احمد شاه بابا، غني خان، رشادبابا، ملنګ جان، الفت، دروېش او سايل ټولو ستايله دے ځکه يې د نظريې د تشکيل په اړه حېثيت مُسلمه دے-

علم د فرد د خارجي دنيا په حقله معلومات بندي او هغه

دريچه گڼل کيږي تر کومه چې فلسفه و دنيا ته گوري، خو له بده مرغه د پښتنو ورته شا ده- علم تربيت یافته افرادي قوت جوړوي چې په ساينسي، عسکري، ټېکنیکي، معاشي او معاشرتي توگه قام پرمختگ په کولای شي- لکه چې يې بالا وضاحت وشو، يوې خوا ته علم خلگو لره د خارجي دنيا څخه معلومات راجمع کوي، بلې خوا ته يقين هغه داخلي کيفيت دے چې د فرد و فکر اونظر ته غېبي اعتماد او قوت وربخښي او درېيم څيز طاقت دے چې پر



نظريه دعمل کولو دپاره ضروري گڼل کيږي- طاقت معاشي هم کېدای شي او جسماني هم ځکه نو خارجي او داخلي دواړه اړخونه لري- د قام اصل طاقت په آزاد وطن، ژبه، نسل، کلتور او معاش کي بنکاري- دغه طاقت که په عقل استعمال نه شي نو جنگ او وړانۍ راوړي، او که د امن دپاره پکار راوست شي نو ټولنه په جوړيږي- نتيجه دا چي د نظريې د عملي کولو دپاره دليل او ذهانت بهترين اوزار دي-

که څه هم ”يقين“ د نظريې د تشکيل په اړه تر ټولو مزه څيز دے خو په ټولنه کي بېلا بېل مسلکونه اکثره د قامونو په نقصان تمام شي- د مثال په توگه ځيني مسلکونه د عقليت خلاف دي او د استدلال لاري نيسي چي نتيجه يې وروسته د قامونو د پستۍ په شکل مخته راځي- د علم، طاقت او يقين په موجودگي کي عقل هم تر ډېره حده خپل رول لوبوي خو د ايمان په اړه داسي برېښي چي ”عقل“ په نوو نوو تجربو کښې بوخت شو- د زړو جبلتونو اولنۍ سادگي او د اسلافو په وړو کړو آمادگي اوس په شعوري هدايتونو بدلوي لگيا دے- د اخلاقو لرغونے نظام او د ژوندانه هغه پاڅه اصولونه د مصنوعيت او افاديت په اوبو منځي- تر دې حده چي د مصنوعيت په دې نوي دور کي مېندي دا فېصله هم نه شي کولای چي ماشومانو ته خپلي پي (شودې) ورکړي او که د عقليت او افاديت تر سايه لاندي ترتيب شوي د حياتينو په نامه خرڅېدونکي بېلا بېلي فارمولې-

داسي برېښي چي عقل څومره وده کوي هغومره څالاکي، مفاد پرستي او فراډ ورسره زياتيري- ځکه فکر يوازي د عقل نوم نه دے او نه عقل يوازي ”عقل کل“ گڼل کېدای شي- فکر مثبت هم کېدای شي او منفي هم- مثبت فکر د تدبّر په ملگرتيا غوره بدلون ته لار خلاصوي- ورنه عقل، علم او طاقت درې واړه هم په يقين سره د خپلو قدرونو او موخو ساتنه نه شي کولای- دلته ”يقين“ د ژوندانه اصل عنصر ښکاري، چي له بده مرغه په جديد دور کي پر څوپه روان دے- د جدت سره سره له خلکو څخه د يقين جوهر ورو ورو ورکيري- معنا دا چي زموږ د نظر زاويه به هله سمه گڼل کيري چي يوازي پر عقليت اکتفا ونه کړو بلکي د عقل او يقين تر منځ اعتدال ته اهميت ورکړو ولي چي يقين د نظريې يو لازمي جز دے- گل باچا الفت<sup>5</sup> د پښتني ټولني يوه عېب ته، په يوه غوره نثرياره ”ښه او بد“ کي په دې ډول اشاره کوي چي ”که يوحاکم غل دملک په خوله خوشي کړي نو دا کار دوی ته بد ښکاري، مگر که د اخوندزاده په سفارش يې پرېږدي نو بيا په ښه سریتوب او دياتنداري کي حسابيري“ دلته هغه د خلکو نظر د عقل او يقين ترمنځ وهدمغه اعتدال ته راگرځوي د کوم چي ټولني ته اشد ضرورت دے-

په تېر مهال کي بېلابېلي نظريې مخ ته راغلې لکه سوشليزم، کمونيزم، فاشزم، انارکيزم، فنډامنټليزم، کنزروپټيزم او نېشنلزم- د دغو ټولو نظريو بنسټ پرڅو سياسي او عمراني

اصولونو ولاړ ؤ او هره يوه په ټولنه کې د څه خاص بدلون په اړه رامنځ ته شوې وه- تر هر بدلون وروسته چې به کله د ټولني ضرورتونه بدل شول نو بيا به نظريه پخپله شاته شوه او خلک به پر نوو نوو کړنو پرمختګ ته تيار شول- د مثال په توګه فرانسيسي فلاسفر دستوت دي ټرېسي (Destutt de Tracy) خو د آئيډيالوژي په برکت په فرانس کې د غوره بدلون لاره خلاصه کړه مګر هټلر د نېشنلېزم تر نظريه لاندي جرمني ته زيان ورساوه- خو د دغه نېشنلزم پر اصول وروسته د برلن دېوال بېرته مات هم شو او جرمن قام سره يوځای شو- دلته خبره دنظريې په اړه د طاقت داستعمال ده- هټلر طاقت په عقل استعمال نه کړ ځکه يې وطن وران کړ- همدغه شان د سوشلزم او کمونيزم نظريو په روس کې يو لوی بدلون راووست مګر د طاقت بېځايه استعمال آخر دوخت په تېرېدو سره په ټولنه کې د سوشلېزم او کمونيزم اثرات کم کړل، تر دې حده چې وروسته د شوروي اتحاد د ماتېدو سوب هم په افغانستان کې ددوی تېرې او د طاقت بېځايه استعمال ؤ- دا ځکه چې نظريه بېل بېل اړخونه لري او د علمي او عملي هلو ځلو تر منځ د توازن غوښتنه کوي- چونکي نظريه د قام د نفسياتي، روحاني، اخلاقي، سياسي او ټولنيز ژوند احاطه کوي ځکه د دغو اړخونو تر منځ د اعتدال تقاضا هم کوي- نظريه لازمي عملي اقداماتو ته علمي جواز ورکوي خو د هر انتهايي اقدام د کولو اجازت هيڅکله نه شي ورکولای-

افغاني ټولنه له لويه سره يوه روايتي ټولنه ده- پښتانه او هغه ټول واړه واړه قامونه چي دافغان ملت برخي دي له اوله سره ترخپلو قبایلي او ټولنيزو اقدارو لاندي ژوند کوي لگيا دي- ژوند يې بېخي ساده او خلگ يې خواري کنس دي خکه په لږ څه هم خوښ ښکاري- همدغه حال د هغو ټولو مشرقي قامونو د کوم چي د جديد دورله تهذيبی، ساينسي، سماجي او په زياته بيا له فکري انقلابونو څخه لري پاته شوي دي- دافغاني ټولني لويه مسئله داده چي يوطرف ته دمغرب تر معاشي، تهذيبي، فکري او سماجي اثراتو لاندي د انتشار ښکار ده او بل طرف ته يې د عامو خلگو او تعليميافته کسانو تر منځ د ابلاغو کمه او نظريو اختلاف د- په داسي حال کي امن او تعليم دوه لازمي عوامل دي چي عامو خلگو ته ورو ورو د دغه شان مسئلو فهم ورکولای شي او غوره بدلون ته ئې تيارولای شي - خو شرط يې دا د- چي ددې سيمي پوهان يوه صفا نظريه ولري، د سوچ زاويه ئې سمه شي او مثبت طرز عمل ښکاره کړي-

که موږ د نړۍ د سماجي بدلونونو تاريخ ته لږ په غور وگورو نو دا حقيقت بلکل واضح د- چي قامونه له دغسي مسئلو سره هغه وخت مخامخ شوي دي کله چي يې ټولني له يوه حاله و بل ته د بدلون په حال کي وي- کله خلگ بدلون ته تيار شي او هرکله ورته ووايي، خو کله داسي وشي چي خلگ له لويه سره نظام رد کړي او د بدلون لاره ونيسي- کله کله داسي هم وشي چي بدلون

د ټينگېدو نه وي نو بيا دانشوران رامخي ته شي او د بدلون سره سره د ټولني د اجتماعي ضمير په رڼا کښي د خپلو سماجي او مذهبي قدرونو ساتنه په داسي انداز وکړي چي طوفان هم تېر شي او بدلون هم په غوره توگه راشي- چي ورسره ورسره د نظام په بدلېدو کي دخلگو د قامي تشخص او مذهبي عقيدې د ساتني ضمانت ورکړ شي- د پوهانو زمه واري وي چي د عامو خلکو حالت دومره خو د بدلېدو هلي ځلي وکړي چي ژوند يې د انسانيت تر حدونو کوز نه وي- ضرورت د يوه داسي ټولنيز فکر د چي بنسټ يې نه خو د مغرب پر تقليد ايسنول شوه وي او نه يوازي پر هغو روايتونو ولاړ وي چي قام يې د سماجي او معاشي بدبختيو ترمنځ شكيل ساتلې وي-

په تاريخي<sup>6</sup> توگه د قامونو ترقي له غوره بدلونو سره تړلي بنکاري او بدلون هغه وخت غوره بلل کېدای شي چي تر يوې صفا نظريې لاندې راشي- خبره چونکي د آئيډيالوژي ده ځکه د دانشورانو د نظر په زاويه پوري اړه لري، نه چي په مذهب، قام يا دولت پوري- نظر هغه بنيادي گټه ده چي که غلط شو نو د قام بربادي راوړي او که سم و بيا د ترقي او خوشحالي ضمانت ورکوي- افغاني تاريخ گواه ده چي احمد شاه بابا ځکه افغانان د نړۍ د نورو ژوندو قامونو په گام روان کړل چي د هغه وخت په لحاظ يې د نظر زاويه سمه وه- همدغه د نظرسمه زاويه وه چي گاندهي

هندوستان په آزاد کړ، نېلسن منډېلا افريکايان د اروپايانو له غلامۍ په خلاص کړل او د آزادو قامونو په صف کې يې ودرول- که لږ نور شاته وگورو نو تاريخ داهم رابنۍ چې په منځني دور کې اروپايان هم تر زرو کلونو د بدترين جهالت او جمود تر اثر لاندې وو- خو کله چې د يورپ د دانشورانو د نظر زاويه بدله شوه او دوی د کليسا د مذهبي اجازدارۍ نه د آزادۍ پخوا سفر پېل کړنو د غوره بدلون زېر و وشو- ځکه په کال ۱۶۴۸ کې د ”بېستې فېليا“ تر لاسليک وروسته په يورپ کې بسکاره بدلون راغی- مقدس رومن سلطنت مات شو او د کليسا قبضه ختمه شوه- قامي رياستونه جوړ شول او خلکو ته په خپلو خپلو ژبو کې د ليک او لوست آزادي هم ورکړل شوه- د فرانس انقلاب راغی او د ساينسي فکر تر اثر لاندې د ترقۍ دور پېل شو-

په مغربي هېوادونو کې بدلون څنگه راغی؟ کومو حالاتو ورو ورو د هغه انقلابي غورځنگ شکل اختيار کړ چې وروسته يې د ساينسي، فني، معاشرتي او معاشي علومو د پرمختگ لاره خلاصه کړه؟ ددغو سوالونو يوځواب د د هغه دا چې د مغرب د دانشورانو د سوچ زاويه بدله شوه- د دغه بدلون جاج اخستل ځکه ضروري گڼم چې د يورپ د ترقۍ اصل راز په همدغه ټکي پوري اړه لري- په منځني تاريخي دور کې زرکاله د کليسامذهبي فکر او نظام په ډېر شدت سره پر يورپ مسلط ؤ او په معاشي توگه مغرب

ترجاکیردارانه نظام لاندې ؤ- دغه دواړه عوامل د دوی د پېوسته جمود سببونه گڼل کېږي چې مغرب یې تر زرو کالو په علمي او عملي توگه شاته وساته- کله چې په ۱۶۵۳ کې قسطنطنیه تُرکانو ونيوه نو یې پوهان اټلي ته وتنېدو- دغه شکست د مغرب پوهان وینس کړل او د نظر زاویه یې بدله شوه- هلته یې بېرته د لېونتوب تر حده د ارسطو و زړه فلسفه او زاړه یوناني سپکولریزم ته مخه کړه- همدغه یې ”نشاطِ ثانیه“ یا احیاءالعلوم وه- خلگ وې چې زرکاله د کلیسا ترمذهبي جبر لاندې پاته شوي وو، کله چې د دغه سپکولر فکر هوا ورباندې ولگېده نو دلېونو په شان ورباندې رامات شول- د ارسطو دسپکولر فکر زهې د دغو پوهانو په زیار راشنه شول او همدغه په یورپ کې د بدلون سبب شو- کله چې د سپکولریزم ریښې پر خورېدو شوې او د یورپ د بېلا بېلو قامونو مذهبي تړون سست شو نو یورپي قامونه هم یو له بله په بېلېدو شول- داسې د هر قام خپلې ژبې ته پام شو- کله چې یې په خپلو ژبو کې لیکل پېل کړل نو علم ورته اسانه شو وې چې مخکې علم یوازې په لاطیني ژبه کې ؤ چې د کلیسا تر اجاره دارۍ لاندې وه- په دا نو علمي ترقي هم په تېزېدو شوه- د مغرب خلگو له مذهبي اجاردارۍ نه تر آزادۍ وروسته د سائنسي فکر په ترڅ کې د ترقۍ نوي نوي لارې ولټولې- په سیاسي، معاشي، معاشرتي او دفاعي توگه یې یورپ مضبوط کړ-

غرض دا چې تر عملي بدلون لمخه په علمي توګه د بدلون هلي ځلي لازمي دي او د علمي هلو ځلو بنسټ باید پر نظریه وي - دا لازمي ګڼل کېږي چې له سره د خپلي ټولني له هري زاویې څخه جاج واخستل شي او بیا پکښې د نظریې د عملي کولو هلي ځلي وشي - دغه جاج اخستل او سمه طریقه لټول هغه نقطه ده چې د ترقی او خوشحالی ضمانت پکښې ښکاري او قامونه په جوړېږي - د پښتني ټولني ساخت چونکي له مغربه بېخي بېل دے او د بدلون مغربي طریقه ښايي چې په عملي توګه په دې ټولنه کښي امکان ونه لري، ځکه دلته د حمزه بابا<sup>۱</sup> ساده نسخه دا ده چې:

آئینه د ننني تهذيب دي ښه ده

خوجوهر پرې دساده پرون پکار دے

په دې سیمه کې به د بدلون طرز لازماً د خپلو خلګو په دودیزه او مذهبي ټولنه کښي د قبولو وړ وي ولي چې که دا په جبر راشي نو پایښت به ونه لري بلکي نوري ستونزي به لاهم راوړي - که بدلون ورو ورو راشي او دخلګو د دین او دود سره متصادم نه وي نو به یې خلګ د وخت په تېرېدو سره قبول کړي - د قام ګټه یقيني هم له دغه شان بدلون سره تړلې ده -

دلته دا سوال پورته کېږي چې د بدلون طرز به څله په دې



ټولنه کښې له مغربه بېل وي؟ واضح ځواب يې دا دے چي افغاني ټولنه د مذهبي قدرونو سره سره يوه قبائلي او روايتي ټولنه هم ده- تعليم پکښې کم دے، معاشي حالت يې ښه نه دے او په سياسي توگه د لويو طاقتونو د غاښو ترمنځ ده- په وارو وارو د بهرنيو مداخلتونوله کبله يې پر مغربي او ساينسي طريقو اعتماد نشته- ځکه به دلته د فرانس د انقلاب پر طرز د بدلون سوچ له سوشليست انقلاب څخه بېل نه وي چي په افغانستان کي نه يوازي له ماتي سره مخامخ شو بلکي گړدسره له منځه ولاړ-

د "سريټوب" فلسفه دمغرب د "انسان<sup>7</sup> دوستي" له فلسفې څخه ځکه بېله ده چي په سريټوب کي د آخرت او مابعد الطبيعات تصور شته او پر ټول کائينات د واحد خدای قدرت او حاکميت تسليموي مگر دانسان دوستي- فلسفه دا دنيا هرڅه او حتمي گڼي، خدای او آخرت هيڅ تصور پکښې نشته- همدغه خدای پېژندنه ده چي فلسفيانه اظهاريې "سريټوب" ته له انسان دوستي- څخه بېل حيثيت ورکوي- مور د قامي او انساني قدرونو سره سره مذهبي اقدار هم منو- د انسان دوستانو په شان دا هم منو چي ژوندونو يوازي نه شي تېرېدای بلکي يو په بله بنايسته دے- مور د ژوندانه په ډېرو معاملو کي يو او بل ته اړتيا لرو او هر وخت په خپلو کي و مرستي ته سره اړ ښکارو- بقا مو په رواداري او عدم تشدد اړه لري- تخريب د فنا لار گڼو چي د هيڅ قسم دنياوي يا اخروي گټي هيله ترې نه شي کېدای-

” اول ځان بيا جهان ” د پښتو يو ډېر لرغونو متل دے۔ انسان له ازله ځان غوښه او خود غرضه دے۔ ځان خوښي دده يو جبلت دے او دا يې فطرتي مجبوري هم ده۔ دے له دغي مجبوري په ځان پېژندنه او وينستيا آزادي ترلاسه کولای شي۔ ځان پېژندنه يو احساس دے چي د خارجي عواملو تر اثر لاندې د انسان په داخل کي راپاڅېدلای شي۔ دا يوازي د پوهانو او ډگري لرونکي تعليم يافته ځوانانو خاصيت نه دے بلکي په هر هغه کس کښې ليدل کيږي چي ځان يې پېژندلې دے او د قام خواخوږي، پايښت، ښېگړي، او پر مختگ يې خپله موخه گڼلې ده۔ د فکر پېل په اصل کي له ځانه کيږي۔ کله چي په انسان کي دا احساس را پېدا شي چي زه څه یم، همدغه احساس يې ځان پېژندنه او وينوالې دے۔ همدغه احساس يې د قام د دود، ژبي، کلتور او تهذيب سره سره د ملت د ماشومانو، ښځو او اقليتونو د حقوقو خيال ساتني ته همه وخت چمتو ساتي۔ ځان پېژندنه تر خاص احساس لاندې د فرد د نظر د زاويې غوره بدلون ته ويل کيږي چي په بله معنا په نظريه پوري اړه لري۔ هر هغه کس چي شعور يې د خپلي سماجي ذمه واري احساس ورکوي په حقيقت کي وينس زلمه دے او وينستيا د ځان پېژندنې سره جفت ده چي مخته به په تفصيل سره بحث ورباندې وشي۔

زموږ په ټولنه کي کهول د وگړو تر منځ د نسلي خپلوی پر رشتو ولاړ دے۔ ټبر د بېلا بېلو کهولونو تر منځ پر ښو مرستو قايم

بنکاري او قام د همدغو ټبرونو په خپلو کي د گډ نسل، ژبي، کلتور، او وطن پر تمبو ولاړ دے- د قامونو ډلبندي د مذهب پر اساس هم کېدای شي او د انسانیت پر گډو قدرونو هم- اسلامي نړۍ د مذهب پر اساس مسلم اُمه يا ” اُمت ” بلل کېږي- همدغه شان عيسايي دنيا خان لره د قامونو يوه بېله ډله ده چې گټي يې هم سره ورته دي- په اوس وخت کي يو قام هم په يوازي توگه غوره ژوند نه شي کولای- قامونه په ډېرو مسئلو يو له بله سره گډ دي- پښتانه په يويشتمه پېړۍ کي د کسې په دنکو غرونو کي يوازي ژوند نه شي کولای، ولي چې په ډېرو مسئلو کي ونورو قامونو ته اړتيا لري- ډېر پښتانه په اسلامي نړۍ کي د روزگار په اړه ځله پاشلي دي او لوی شمېر په يورپ او امريکا کي هم آباد دي- د نړۍ بېلا بېل هېوادونه روح په روح سره رانژدې کېږي او د اليکټرانې مواصلاتو په ذريعه د قامونو ترمنځ اړيکي هم په تېزي سره زياتيري لگيا دي- په دغو حالاتو کي د قامونو گډ انساني قدرونه رامخته کېږي او په عقلي توگه يو له بله سره د اړيکو د زياتېدو امکان ډېر دے- ځکه د يوې دغسې نظريې د عملي کولو ضرورت دے چې په اوسني دور کي د قام د بقا او پرمختگ ضمانت ورکړي-

نظريه په ځوانانو کښي تحريک پيدا کوي او په خصوصي توگه بيا په تعليميافته ځوانانو کي د ژوندانه د بېلا بېلو وسوسو او

اندېبنسو تر منځ د غوره لاري په لټون کي - زموږ د زمانې ضرورتونه نور دي او په دې وخت کي د ژوندانه هر اړخ له پخوا څخه بېل بنکاري - نوې دنيا د علم، ساينس او ټېکنالوژۍ پر پايو روانه ده او د عقيدې سره سره وعقليت او استدلال ته اړتيا لري - عقليت په ټولنه کي اعتدال راپاڅوي او اعتدال د قامونو د پايښت لازمي جز بنکاري - ځکه هرکس نظريې ته اړتيا لري او نظريه د سريټوب هغه بنيادي عنصر ده چي بشر د انسانيت تر معراج رسوي - علم خو فقط د خارجي واقعيت په ترڅ کي معلومات ورکوي او فلسفه د هغو کلياتو سره اړه لري کوم چي د علم تر دايره دباندې وي - مگر نظريه د علم، اعتقاد او فلسفې ټولو پر بنياد د قام يو ټولنيز سوچ ته ويل کيږي - ځکه نظريه زموږ اجتماعي او فکري حدونه ټاکي - دنظريې پر بنياد اول خو د خپلي ټولني پوره پوره علم او بيا د زمانې سره په گام د تلو په حقله جهان بيني ضروري ده - د خپلو حالاتو او مسئلو په حقله د تقليد او تنقيد آزادانه جاج اخستل او بيا تر هدفه د رسېدو په اړه د مسئلو د حل د لاري تعيښن کول دي - که د چا د فکر کولو مراندي د نظريې تر حد وتلي وي نو به پر "کنه" د فکر کولو بغير څه کتلاي نه شي - دخپلي ژبي پر حرکت د سوچ کولو بغير به څه ويلای نه شي - په لوبو کي به تر لوبو زيات د خپلو پښو او لاسونو پرحرکتونو سوچ کوي لگيا وي - د دغسي منطق د پېروکارانو څخه به نو بيا هرکار

پاته وي، د سپړتوب پر ځای به يې لېونتوب په برخه وي -  
 پښتانه خو تر اوسه تش د خپلو مصیبتونو شکایتونه کوي  
 لگیا دي - نه يې په ټينگ يقين سره ه د امنیت هلي ځلي کړي دي  
 او نه د خپلو ماشومانو د تعليم او تربیت په اړه سنجیده ښکاري -  
 دوی نه خو خپل پاشلې قوت په شعوري توگه سره يوځای کړه د د  
 چي د کُل مظهر وگرځي اونه يې کله د خپلي معاشري د نفسياتي او  
 معاشي رَوِيو په سائنسي توگه جاج اخسته د د چي غوره بدلون ته  
 يې تيار کړي - کله کله خو داسي برېښي چي دوی نه په صحي معنا  
 دخپلي ټولني د نفسياتي درد احساس کولای شي او نه له دغي  
 تودې وسپني څخه د مستقبل دپاره دڅه تعمیر اراده لري - دوی خو  
 په دې اړه تر اوسه د پوهانو وتنقید ته هم تيار نه دي، د قام د درد  
 دوا خو ډېره بېله خبره ده - که چيري بيا څوک شعور لري او د ټولني  
 په مرض پوه دي نو له ډاره څه ویلای نه شي ولي چي دلته خود  
 هرچا په لاس کي توپک د د - همدغه نقطه ده چيري چي د نظريې  
 ضرورت محسوسېږي او په سنجیدگی سره د ټولني د اصلاح او  
 پرمختگ په هلو ځلو پېل کول دي - د معاشرتي اصلاح عملي کار  
 ترهغه وخته نه شي کېدای تر څو چي په علمي توگه دا فېصله ونه  
 شي چي هدف څه د د او تر هغه د رسېدو لاري کومي دي؟ ځکه  
 خو حمیدبابا<sup>8</sup> وايي چي:

محبت په قبل و قال نه شي په حال شي

څوک به څو په رڼا ځغلي د برېښنا

ڪه هدف د نړۍ د نورو قامونو په ځام د ترقي سفر دے نو بيا پڪار دا ده چي خلگ خپل ”يقين“ محکم وساتي او پر خپله عقیده ټينگ اوسي- خپل داخلي او خارجي ”طاقت“ د امن په هلو ځلو خرڅ کړي او دقام دبقا په هلو ځلوکي خپل معاش ته هغومره اهميت ورکړي کوم چي په اوس وخت کي ضروري دے- ورسره ورسره د ”تعليم“ رڼا تر هره کوره رسول خپله قامي زمه واري وگڼي- دانشوران بايد يو داسي فکر رامخته کړي چي د قام د دود او مذهب دساتني سره سره دساتنسي علومو لاري هم خلاصي کړي- دفکر ډال دسپريټوب د فلسفې کرنسي لټوي، او هرچا لره په دې لړ کي دسوچ او فکر بلنه ورکوي- تاريخ گوا دے چي ليکوالو د نړۍ په لويو لويو سياسي تحريکونو او سماجي انقلابونو کي خپل رول لوبولے دے، ولي چي لفظونه ’خلگ‘ وينواي شي، لښکري ماتواي شي او قامونه جوړواي شي، خو شرط يې دا دے چي ليکوال يې ځلاند فکر او د نظر سمه زاويه ولري-

## اخځليک

1- امير حمزه شينواري، ’دحمزه شينواري کليات‘ يونيورسټي بُک ايجنسي

خبر بازار پېښور، خبر پښتونخوا، ۲۰۱۰

2- ول پورنټ ، ( The Story of philosophy: The lives and openions )

(of the greater philosophers) اردو ترجمه سيد عابد علي عابد ، فکشن

هاؤس مزنگ روڊ لاهور، ۲۰۱۰،

3- برائن مڱي، ( The Story of philosophy ) ڊارلنگ ڪائينڊسٽلي

Darling Kindstley Book، لندن، ۲۰۰۱

4- احمد شاه بابا، ’دلوي احمد شاه بابا ديوان‘ (ديوانِ هرا) تر تيب د معصوم

هوتڪ، صحاف نشرياتي موسسه، ڪاسي روڊ ڪوٽه، ۲۰۰۹

5 - استاد گل باچا الفت، ’دالفت نثري ڪليات‘ د محمد اسماعيل بون په زيار،

اسد دانش مطبعه، ڪلوه پُشته، ملي مارڪيٽ، ڪابل، ۲۰۰۸

6 - مانفريڊ اي، (History and Civilization of the World) تاريخ و

تهذيبِ عالم، ژباړن اميرالدين تقي حيدر، نگارشات، لاهور، ۲۰۰۶

7- ڪارلس ليمنٽ، (The philosophy of Humanism) يعني د انسان

دوستي. فلسفه، اردو ترجمه امجد علي بهتي، فڪشن،

مزنگ روڊ لاهور، ۲۰۰۷،

8 - عبدالحميد مومند، ’دعبدالحميد مومند ڪليات‘ دانش خيرندويه ٽولنه،

پيڻسور، سرريزه د محمد آصف صميم، ۲۰۰۷،

\*\*\*



خلک





## خلگ

”خلگ“ مطلب هغه ټول وگړي کوم چي د ټولني په جوړښت کي برخه لري- يعني عام خلگ چي ”عوام“ هم بلل کيږي او د ټولني اصل طاقت دي- په هره ټولنه کي د خلگو خاموش اکثريت تر ډېره حده د فطرت تر قانون لاندې ژوند کوي، د خپل ماحول نه اثرات اخلي او په خپل تاريخ فخر کوي- خلگ ډېر برداشت لري او پر ډېر څه خاموشه وي خو دغه خاموشي يې د مرامو او يو په شان د ډېرو ښاغلو د ډولولو پټه صلاحيت لري- د نړۍ ډېر باجهان په بېلا بېلو زمانو کښې د خلگو په مرسته د لوړو مرتبو خاوندان شول او بيا يې اولادونه د خلگو د استحصال په وجه د وخت په څپو کښې وبهېدل وړک شول- په نوي پېر کښې هم ډېر سياسي گوندونه د خلگو پر نامه جوړ شول، اقتدار ته ورسېدل او بيا د خلگو په قوت

له منځه ولاړل- خلگ په اتفاق د هري بلا مخه نیوے شي خو نفاق يې الميه ده- تاريخ گوا دے چي نفاق په هر پېر کي د پښتنو ملا ورماته کړې ده او همدغه يې لويه کمزوري ده ځکه خو دروېش<sup>۱</sup> وايي

په دې خلگو کي پخوا وه او اوس هم شته  
د نفاق لويه بلا وه او اوس هم شته

له همدغو خلگو نه مخکېس راوړي چي له بشريته د انسانيت په خوا د "سريتوب" په لوی سفر کي د دوی لارښوونه کوي- په قرآن حکيم کي د خلگو دپاره دوه بېل بېل لفظونه استعمال شوي دي، يو بشر او بل انسان- چيري چيري چي لفظ "بشر" استعمال شوے دے، هلته يې مطلب د نوع په جېث دے چي پر ځمکه د څلور پښو له جېوان څخه بېل پر دوو پښو ولاړ يو وجود دے- لفظ "انسان" هلته استعمال شوے دے چيري چي يې مطلب په مخلوقاتو کي يو بلند پايه او اعلى مقام څيز دے- ځکه نو د خلگو د وجود دوي سطحې دي، بشر يې هغه طبيعي سطح ده چي "موجود" ده او انسان هغه معنوي سطح ده چي "مقصود" ده- هرکس چي کله ځان وپېژني او د ننگ مېدان ته راشي نو بيا سرے گڼل کيږي او په ټولنه کي د شمېر شي- د قام پېژندنې په هلو ځلو شي، د مذهب پالنه کوي او د

انسانیت ګډ قدرونه خپلول ځان لره افتخار ګڼي- مرګ او ژوند د خدای په لاس بولي او پر ټول کائنات یې قدرت او حاکمیت تسلیموي- همدغه کس دسړیتوب په ګچه پوره دے کڼې په ټولنه کې خو سرونه ډېر دي سړي کم شته، لکه چې خوشحال بابا وايي:

چې دستار تېري هزار دي د دستار سړي په شمار دي

په ټولنه کې اصل اهمیت د همدغو خلکو وي چې په شمار کم لاکن په خپلو ذمه واریو آ ګاه وي- وینس زلمي له همدغو خلکو راپاڅي او ټولني ته د پرمختګ همت ورکوي- د خلکو څخه د علم او هنر په رڼا پوهان هم جوړیږي چې د دوی د نظر زاویه سموي او د ځلاند سبا زېرے هم ورکوي-

په روایتی مذهبي ټولنه کې زیاتره خلک د کورنیو چارو او معاشي مسئلو سره مخامخ وي ځکه یې فکر هم تر دغو چارو پورې محدود وي- کله چې لږ اوزگار شي او یا څه نه څه تعلیم وکړي نو بیا فکر کوي چې فطرت څه دے؟ له څه جوړ دے؟ چا جوړ کړے دے؟ انسان څه دے؟ ذهن یې له څه جوړ دے؟ احساس څنګه پکښې پېدا کیږي؟ شعور څه ته ویل کیږي؟ او دغه شان نور ډېر سوالونه هره ورځ د خلکو په ذهنونو کې راپاڅي- دنوي دنیا ماده پرستان<sup>2</sup> د دغو ټولو سوالونو ځواب په ”ماده“ کې ویني، انسان ورته بس یو مشین بنکاري، حالانکې داسې نه ده- مور چې د کومي خارجي دنیا

مشاهده کوو او کوم څيزونه چي پکښې وينو لگيا يو واقعي هم دا ټوله د مادې بېلا بېل شکلونه دي- لمر سپوږمۍ، ستوري، وربخ، غرونه، دښتونه، هوا او سمندر واره د مادې نه جوړ دي او د مادې د زرو بېلا بېل ترتېبونه د دغو څيزونو د بېلا بېلو شکلونو موجب ګرځي- خو د انسان داخلي دنيا، دده شعور او احساس پخپله د مابعدالطبعيات تصور راپاڅوي- دې دنيا لره د يوه خالق وجود تسليم کوي او غاړه ورته ايردي- بلي خواته ”دجبريت فلسفه” هم د ټولو خارجي او داخلي کيفياتو بشپړ وضاحت نه شي کولای- ماده پرستان بايد چي له اوله سره لا ابدي ناکامي ومني ولي چي عقلاً هم ذهن قادرنه دے چي دکائينات په هر څه دي پوهيږي- څومره څومره چي ذهن پوهيږي هغومره د خپلي لاعلمي احساس ورته کيږي- هره پوهه انسان په نوو نوو وسوسو او شکوکو بوخت کړي- زه چي کله د مشين په توګه د خپل جسم جاج اخلم نو هر څيز راته منطقي ښکاري ولي چي جسم واقعي هم مادي څيز دے او د مادې واره مېکانکي اصولونه ورباندي صادق ښکاري- خو کله چي د خپل غېر مادي روح، شعور او احساس په اړه فکر وکړم نو بيا مي يو مشيني او بې خدايه کائينات يقيناً تر برداشت ډېر

په منطقي توګه هم هرکس په اصل کې پر دوو برخو وېشلې ښکاري- يوه برخه يې بدن دے او بله روح- بدن يې مادي څيز دے چې مشاهده يې په آساني سره پر مشينې اصولونو کېدای شي- خو روح يې هغه لازمي داخلي او غېرمادي جوهر دے چې دے نه يوازې په ژوند دے بلکې عمل يې په همدغه برخه پورې اړه لري- بدن يې واقعي هم د يوه پيچيده مشين په شان له بېلا بېلو اندامونو جوړ دے او د مشينې پرزو په شان يې د دغو اندامونو کار هم جدا جدا دے- د خوراک څښاک نظام يې بېل دے، د سا اخستلو جدا نظام لري، د ګرځېدو او تلو راتلو نظام يې په ظاهره بلکل مشين غوندي ښکاري- بلي خوا ته د انسان يقين، آزاده اراده، تخليقي قوت، هيله، خواهش، عزم، مينه، درد، احساس، احتياط، انتخاب، اختيار او نور لوی شمېر، خصلتونه، دة ته له مشين څخه بېخي بېل حيثيت ورکوي- همدغه شان نور ډېر مثالونه شته چې د انسان د مادي او غېرمادي دواړو اړخونه بشپړ وضاحت په کېږي- لکه چې په څرګندون نمبر ۳ کې د ”پائي” په توګه څرګند شوه دے، بشر بېله څه شکه پر دوو برخو تقسيم دے- د دة بدن په ښکاره يومادي څيز دے چې پر مشينې اصولونو چلېږي او کار هماغسي کوي لکه يو مشين، خو د روح يې داسې نه دے ځکه غېرمادي ګڼل کېږي-

”جبریت“ تر ټولو زړه فلسفه ده او ماده پرستي د دې دور نوع سوچ- روحانیت قدیم ترین دین دے چي تر ډېره حده جبریت ته قریب ښکاري- نه ماده پرستي یوازینی عالمي فلسفه ده چي حتمي وگڼل شي او نه د عقیدې پر اساس د هري مادي ترقی څخه د انکار رویه د منلو وړده-



څرگندون نمبر ۳ د بشر مادي او غیرمادي برخي

خلگ له ازله پر خپل ذات، ټولنه، ماحول او فطرت فکر

کوي لگيا وي- بېلا بېل عوامل يې داسي کولو ته مجبوره ساتي-

بېلي غميزي يې د منفي او مثبت سوچ موجب ګرځي - چونکي کائنات د دوی تر سوچ او فکر اوچت بسکاري ځکه نو اکثره ورباندې غورکوي لګيا وي او د تخليق په اړه يې بېلي نظريې وړاندې کوي - د مادې دهيت او دکائنات د تخليق په اړه د نړۍ د خلکو او پوهانو د نظر زاويه يوه نه ده بلکي درې بېلي ډلي پکښې ليدل کيږي - يوه ډله کائنات د خالق حقيقي تخليق بولي او په عالم کښي د هر څه جوړولو اختيار هم د دغه پاک ذات ګڼي - بله ډله دا خيال کوي چي دکائنات نه خو ابتدا شته او نه يې انتها، ماده قديم ترين شے ده خالق چونکي د يوه خاص قانون په ذريعه ورته څه خاص شکل ورکړ ځکه يې د تخليق محرك ګڼل کيږي - دوی عقیده لري چي د کائنات وړه څيزونه د "علت و معلول" تر قانون لاندې دي ځکه نو خالق ته د هر څيز په جوړولو کښې د دخل ورکولو ضرورت نشته - درېمه ډله د ماده پرستانو ده چي د تخليق په اړه د څه محرك حاجت هم نه تسليموي - دوي دائمي حرکت په کائنات کښې د بېلا بېلو څيزونو د بېلا بېلو شکلونو موجب ګڼي - په دغه اړه په نړۍ کښې نورې ډلي هم شته چي بېلا بېلي نظريې لري او فلسفيانه بحثونه ورباندې کېدای شي، خو زموږ عقیده دا ده چي خدای د ځمکي تخليق وکړ، ژوند يې پکښې پېدا کړ او د خلکو د استوګني



دپاره یې د هوا، اوبو او نورو ضروري څیزونو انتظام هم پکښې وکړ. ورسره ورسره یې نور مخلوقات وزېږول ځکه نو انساني تاریخ د حیاتیاتو یوه وړه او ډېره مهمه برخه بلل کیږي.

د تېر تاریخ مطالعه دا څرگندوي چې که څه هم خلگ په خپلو کړو کښي ځای پر ځای مجبوره ښکاري خو تر ډېره حده اختیار هم لري چې پخپله آزاده اراده او همت نوي نوي لاري ولټوي. نوي تخلیقونه وکړي او خپله ځمکه د ښه ژوندون او استوګني قابله کړي. خو تر دغه مرام لمخه خلگو ته د بقا مسئله ورپېښه وي. مجبوره وي چې د بقاهلي ځلي تر هر څه مهمي وګڼي ولي چې د فطرت قانون دځان ژغورني پېوسته جدوجهد د ځکه خلگ هم له ازله د نورو مخلوقاتو سره سم د بقا په هلو ځلو ښکاري. د زمانې په اوږدو کې خلگ کله د نورو بلاوو سره ښکر په ښکر پاته شوي دي او کله بیا په خپلو کې هم د خوراک او استوګني په لاندو سره اخته لیدل شوي دي. له ازله خلگ زیاتره د یوې نه یوې وېرې تر سایه لاندې اوسېږي او تر مړینې د بقا په پېوسته هلوځلو وي. که څه هم دا هلي ځلي د انسان له جبلتونو څخه دي خو دبقا جبلت د غلا او جنسي خواهشونو په شان جرم نه د، بلکې یو اعلیٰ بشري خاصیت د چې په تاریخ کې د انساني نسل د بقا ضامن پاته

شوه دے- د قام په هېټ پښتانه له ازله د بقا په هلو ځلو دي- تېر تاريخ يې د قام ژغورني او وطن پالني يومسلسل جدوجهد دے- داسي برېښي چي د دوی په برخه نورڅه نشته چي په يويشتمه پېړۍ کښي لاهم د بقا په همدغو هلوځلو دي، ځکه خو جهاني<sup>3</sup> وايي:

دې وطن کي له نسيمه د گلونو بستر هېر دے  
دخزان وحشي بادونه چي راځي پرېرډه چي راسي

بلي خواته په بشري تاريخ<sup>4</sup> کښي داسي به حساب د استانونه دي چي خلگو د خپل نوع نسلونه فنا کړي دي او د ځمکي پر سر يې په وارو وارو ترکلونو فساد ته دوام ورکړے دے - چونکي په خلگو کښي ډېر وحشيانه هېواني خاصيتونه له ازله موجود دي ځکه نو ځای او بېځايه خونړيزي هم ترې کيږي- تردې حده چي کله کله يو دبل وقتل ته د لېونو په شان چمتو ښکاري- فوځونه يې خطرناکي وسلې ځکه جوړوي چي د بشر وژني بازار گرم په وساتي- کوم خلگ چي اوس د انسان دوستی او انساني حقوقو دعوپداره دي، د هغوی تاريخ د انسانيت د دښمنۍ ډک دے- امريکا د جاپان پر هېروشيما او ناگاساكي ښارونو اېټمي بمونه وغورځول- په لکونو انسانان پکې ووژل شول او په زرگونو لا تر اوسه ددغي پېښي له

اثراتو محفوظ نه دي- اوس هم ځيني ماشومان د مېندو په شکم کي نه پايي او يا بيا ناروغه زيږي- روس او امريکا دواړو پرافغانانو د خپلو نوو نوو وسلو تجربې وکړې چي په نتيجه کي يې په لکونو انسانان له منځه ولاړل- خلگو په تېر تاريخ کي په وارو وارو د خپل نوع دومره کسان وژلي دي چي د ځمکي پر سر يې په هيڅ قسم درندگانو کي مثال نشته- د زيات شمېر ايجادونو موخه يې هم د خپل نسل د وژني اسباب جمع کول ښکاري- کله کله خوداسي برېښي چي ډښمني او خونړزي له ازله د خلگو په برخه دي او د دغو جبلتونو د تسکين دپاره يو ډبل ويني تويوي لگيا دي- تاريخ د زور او زورور ډېري دورې ليدلي دي خو هر زورور تر بلندی وروسته د پستی سره هم مخامخ شوه د، ځکه خو کاظم خان<sup>5</sup> شېدا وايي چي:

ما ليدلې دے نشېب په هر فراز کي  
اعتماد به شېدا څه رنگ په فراز کړم


خلگ داسي ولي کوي؟ ولي د غوره بدلون په اړه د مثبت ردعمل مظاهره نه کوي؟- د دغو سوالونو ځواب په څو خاصو عواملو پوري اړه لري کوم چي دوی په دغسي کولو مجبوره ساتي- د ”جبروقدر” پر دغه مسئله هم د خلگو رايه يوه نه ده بلکي درې

واضح ډلي ليدل کيږي<sup>6</sup> - يوه ډله دا عقیده لري چې خلگ خپله هيڅ هم نه شي کولای، هر څه چې کيږي خدای يې کوي- بله ډله خلگ د خپلو کړو پخپله ذمه واره گڼي او دا يقين لري چې انسان په خپلو هلوځلو د دنيا هرکار تر سره کولای شي- درېمه ډله هغه ده چې انسان مجبور او هم قادر گڼي- د دوی عقیده دا ده چې هرکس ترڅه حده مجبور ضرور د خو پر ډېر څه قدرت هم لري- مجبور هلته بنکاري چيري چې د څه کولو اسباب دده تر قدرت دباندې وي خو بيا هم د اسبابو د تخليق ذمه واري دده پر خپله غاړه ده- کوم عوامل چې خلگ مجبوره ساتي په هغو کښې فطرت، تاريخ، ماحول او د هر کس خپل ذات يا نفس داسې عوامل دي چې خلگ په پستۍ کښې شکېل ساتي- کله کله خو عقليت او عېنيت هم خلگ په تشکک کي مبتلا کړي او عقل پخله هم يو نامکمل اوزار ثابت شي- هلته بيا څه کارونه په جبلت تر عقل په ښه توگه تر سره کېدای شي ځکه خو زياتره خلگ مينه تر ښه سوچ مقدمه گڼي- جبلت چې کوم کس په واده کولو مجبوره کاندې عقليت هماغه کس ته د طلاق ترغيب ورکوي ځکه خو په مغربي هېوادونو کي د طلاق شرح تر پښتني ټولنه ډېره زياته ده-

خلگ د غوره بدلون په اړه آزاد نه دي- لکه چې نوموړی

ایراني پوهاند علي شریعتي<sup>7</sup> د "چهار زندان" تر عنوان لاندې لیکي چې خلگ په څلورو زندانونو کې قېد دي- ولي چې دوی یوې خواته دخپل ځان یا خپل ذات یا نفس تر داخلي جبر لاندې ژوند کوي لگیا وي او بلي خوا ته د بېلا بېلو خارجي عواملو تر اثر لاندې وي- کله د فطرت تر جبر لاندې وي ، کله د تاریخ جبر ورباندې توپل شوه وي او کله بیا د ماحول تر جبر لاندې ژوند کوي لگیا وي، حالانکې د "جبر و قدر" فلسفه دوی ته د مجبوری سره سره پر ډېر څه د قدرت لرلو درس هم ورکوي- د جبریت دغه فلسفه که څه هم تر ټولو زړه فلسفه ده خو په نړۍ کې یې لاتر اوسه اثرات شته- لکه چې په څرگندون نمبر ۴ کې بسول شوي دي ؛ فطرت، ماحول، تاریخ او نفس غوندي جبري عوامل اوس هم د یو شمېر خلگو د ژوندانه ځینې اړخونه گېرن ساتي او د ټولني د بڼېگړي په لار کې خنډ دي- بلي خواته داسې خلگ شته چې بیا هم له بشریته دانسانیت په خوا د سریتوب سفر جاري ساتي او د تهذیبی قدرونو دساتني هلوځلو ته دوام ورکوي- دوی له دغو منفي جبري بندیزونو څخه په هره توگه د شعور په رڼا د وتلو په هلو ځلو دي-

**فطرت** هرکله خلگو ته د سوچ او فکر دعوت ورکوي، د خلگو پر رڼو لوی شمېر اثرات پرېږدي او د وجود دکلیت احساس ورکوي-



### څرگندون نمبر ۲ د جبریت د فلسفې عوامل

آسمان، لمر، سپوږمۍ، ستوري، سمندر، غرونه، ځنگلونه که څه هم ځیني خلکو ته دا احساس ورکوي چې د کائنات په وسعتونو کې د بشر څه خاص حیثیت نشته خو ځیني نور خلک ترې مثبت اثرات هم اخلي او له فطري بنائسته د ژوندانه بېلابېل رنگونه ټولوي، ادبي

تخليقونه ترې کوي، آرټس او سائنس په ژوندي ساتي - څوک فطرت ته د حېرت ګوته په غاښ ولاړ وي، څوک غوروفکر ورباندې کوي او د انسان په ګټه يې د راوستو په هلو ځلو وي - غرض دا چې د فطرت په وسعتونو کې د ژوندانه بې شمېره رنگونه دي چې خلګ ډول ډول اثرات ترې اخلي، څوک منفي او څوک مثبت - څوک مصوري په کوي او څوک شاعري، څوک سائنسي تجربيات ترې اخلي او څوک عسکري ګټې - غوره به دا وي چې خلګ له فطرته مثبت اثرات واخلي او د انسانيت په ګټه يې راولي -

**تاريخ هم د فطرت په شان د ژوندانه پر بېلا بېلو اړخونو مثبت او منفي اثرات پرېږدي - وينس خلګ له تاريخه سبق اخلي او منفي اثرات يې په شعوري توګه د زائلبدو په هلو ځلو وي - مشهور تاريخ ليکونکې او فلسفي ول ډيورانت<sup>۸</sup> ليکي چې "زه ځکه د تاريخ مطالعه کوم چې ځان په دې پوه کړم چې انسان څه دے؟ ولي چې د دغه سوال ځواب سائنس هم نه لري - چنانچې تاريخ د زمانې د واقعاتو د مطالعې په ترڅ کې واضع فلسفيانه تناظر لري - ځکه نو زه اجازت غواړم چې ځان ته يو تاريخ ليکونکې فلسفي ووايم -"**

څرګنده ده چې د تاريخ د فلسفې سره ټينګ تړون شته - پخواني جبلتونه کله کله واپس هم راګرځي ځکه نو ځينو تاريخ ليکونکو تاريخ د خلګو د خطاګانو او جرمونو ريكارډ بللے دے، خو حقيقت داسي نه دے - د تاريخ پر پاڼو د نبيانو، فلسفيانو، سائنسدانانو،

اديبانو، شاعرانو او مخکښانو د بصيرت او ذهانت گڼ شمېر ثبوتونه دي چي خلگ او ټولني ترې اثرات اخلي -

**ماحول درېيم مهم عنصر دے چي گڼ شمېر خلگ اثر ترې اخلي -** د ماحول جبر ته ”عمراني جبر“ هم ويل کيږي - د فکر يو لوی مکتب دا هم دے چي کس يا فرد پخپله هيڅ هم نه دے بلکي اساسي اهميت يې د عمراني يا اجتماعي نظام دے - فرد خو فقط د دغه اجتماعي نظام عکس دے او د دة ټول خاصيتونه د اجتماعي ماحول نتيجه ده - په دغه نظر افغاني ټولنه يوه روايتي او مذهبي ټولنه ده چي وگړي يې له لويه سره ترخپلو قبایلي، مذهبي او ټولنيزو قدرونو لاندي ژوند کوي لگيا دي - د دوی د بنو او بدو خپل معيار دے ولي چي دوی په خپل ماحول کښې همدغه څه خپل کړي دي - په تېرو دېرشو کلونو کښي پېوسته بهرنيو مداخلتونو پر پښتني ټولنه ډېر مثبت او منفي اثرات وکړل - د دوی ماحول هغه پاته نه شو کوم چي له پخوا ليدل کېده - پخوا خو د دوی ژوند بېخي ساده ؤ او وگړي يې ډېر خواري کښ وو ځکه يې ضرورتونه په لږ څه هم پوره کېدل - دوی د نړۍ له تهذيبي، ساينسي، سماجي او فکري بدلونونو څخه ناخبره په خپلو دنگو دنگو غرونو کښې آزاد اوسېدل - په دغه ماحول کښې دوی د آزادۍ له اهميته خبر وو خو د تعليم او ټېکنالوژۍ په اړه يې د څه بدلون په خوا هڅه نه وه کړې - تر پېوسته بهرنيو مداخلتونو وروسته اوس افغاني ټولني ته پېښه داده چي يوې خواته د مغرب تر معاشي، تهذيبي، فکري او سماجي اثر لاندي د انتشار بنسکار ده او بلي خواته يې په خپلو کښې



هم د تعليميافته او غېر تعليميافته وگړو ترمنځ د نظريو توپير د ۷  
چي د غوره بدلون لار يې نيولې ده-

د قامونو په تاريخ کښې حوادث هم مهم رول لري- کله کله  
لويي غميزي د انقلابونو سبب شي او کله بيا لوی لوی قامونه د  
غميزو په څپو کښې وبهيري- دکال ۱۹۷۹ د دسمبر په مياشت  
کښې روسي فوجيان افغانستان ته را داخل شول- دا د افغاني  
تاريخ تر ټولو غټه حادثه وه- پر افغاني ټولنه د دغي شخړي گڼ  
شمېر سياسي، معاشي، سماجي، معاشرتي او نفسياتي اثرات  
وشول- افغانانو هر څه ته شاکره او د وطن د بقا په جنگ کښي د  
نړې د يوه سترعسکري طاقت سره ښکر په ښکر شول- تعليم،  
صحت او تجارت هرڅه شاته پاته شول، يوازي د بقا جنگ و چي د  
دوی ورته مخه شوه- د دوی هلي خلي بېخايه نه وې ځکه يې په  
نتيجه کښې نه يوازي دافغانستان د خپلواکۍ پالنه وشوه بلکي په  
کال ۱۹۹۲ عيسوي کښي شوروي اتحاد پخپله هم مات شو-  
ازبکستان، تاجکستان، کرغزستان، قازکستان، آذربايجان، يوکرېن،  
بيلاروس او جارجيا ټول ترې آزاد شول- د افغانانو جدوجهد د نړۍ  
نور قامونه هم د روس څخه آزاد کړل- خو له بده مرغه بيا په کال  
۲۰۰۱ زېږده کي د ستمبر د مياشتي په يوولسمه نېټه د نيويارک  
ښار تجارتي غبرگولي مينارونه او د امريکا د پنتاگان عمارت د  
عرب جهادي تنظيم القاعده له خوا په جهازونو وويشتل شول- دا  
پېښه د يوه بل ناگهاني آفت په توگه پر افغانانو را پرېوته-  
امريکايانو د القاعده مشر اسامه بن لادن په دغه تور ونيو- اسامه


بن لادن چونکي هغه وخت په افغانستان کښې و ځکه امريکا پر افغانستان د حملې جواز وموند او د طالبانو واک يې په هېواد کښې ور ختم کړ- دغو حوادثو په هېواد کښې نوي نوي مسئلې را وزېږولې چې تر اوسه لا دوام لري-

د نړۍ يو شمېر دانشوران د دغو جبري عواملو له حصاره د وتلو په هلو ځلو نوي نوي فلسفې رامخته کوي لگيا دي، خو له بده مرغه په دې سيمه کښې زيات شمېر خلگ لا تر اوسه د دغو عواملو د منفي بنديزونو تر اثر لاندې ژوند کوي لگيا دي- که څه هم دغه جبري عوامل خارجي دي چې خلگ د علم او شعور په ذريعه ترې ټولنه بچ ساتلای شي خو يو بل منفي څيز داسي هم شته چې د ټولني په هر کس کې وجود لري او فرد په دې مجبوره ساتي چې د انسانيت له لاري يې چپ کړي- دغه جبر چې د "ذات" جبر بلل کېږي له مخيزو څلورو نه ځکه بېل ښکاري چې دا د بشر داخلي جبر ده او آزادي ترې په ځان پېژندنه، خلوص، ايتار، عشق او جنون ممکنه ده- ځيني پوهان د ذات جبر د فطرت تر جبر لاندې بولي ځکه يې د بېل بحث مستحق نه گڼي- د جبريت دغه فلسفه يوه ډېره زړه فلسفه ده- دهندوايزم او عيسايي کېتھوليك عقيدې بنياد د فطرت پر همدغه جبري فلسفه ؤ- د دغې نظريې منونکي دا عقیده لري چې هرڅه د قدرت له خوا د انسان تر تخليق لمخه مُتعيين شوي دي او همدغه يې په فطرت کښې دي<sup>9</sup>- د انسان اراده، انتخاب او کونښن د دۀ په څه کار نه ورځي- معنا دا چې انسان په هماغه

څه مجبور دے کوم چي د دۀ په سرښت کي دي- دغه نظريه د انسان د آزادي إرادې، د انتخاب کولو د صلاحيت او د دۀ د سعي نفي کوي-

حق څه دے؟ آيا حواس، علم او عقل و ژوندانۀ ته څه معنا هم ورکوي او که محض د جبلت متضاد دي- د دغه سوال جواب هم دغومره لوی پېچومے دے لکه پخپله د انسانيت سوال- ډېر اوږده فلسفيانه بحثونه ورباندي شوي دي چي تفصيل يې د دې کتاب موخه نۀ ده ځکه به پر دې اکتفا وکړو چي جبلت که څه هم په قبایلي ژوند کي سودمند دے خو دا زمانه د علم، عقل او حواسو زمانه ده- جبلت ځان لره يو حقيقت دے ولي چي که عقل د خواهش د تسکين په اړه منطقي جواز پېش نۀ کړي نو خواهش ته له عقله د بغاوت کولو حق شته- په بشر کي د انسانيت تر معنوي سطحي د رسېدو بې شمېره امکانات موجود دي چي عقل ورته عاجز دے- عقل کله کله د عزم غلام هم ښکاري ولي چي د عزم په اړه، د بقايه لږ کي او دخدای د جود په مناسبت انساني عقل ناقص او بلکل سطحي معلوميري- خو له دې بايد چي دا معنا وا نۀ خسته شي چي عقل د انسانيت په اړه هيڅ نۀ دے - عقليت ځان لره يوه غوره فلسفه ضرور ده خو هيڅوک عقل کل نۀ دے اونه هره مسئله يوازي په عقل حل کېدای شي، ځکه خلگ عقیده يا يقين د نظريې ترټولو مزه غږے گڼي- د جبريت د عواملو(فطرت، ماحول، تاريخ او نفس يا ذات) له حصاره د وتو تدبير په عقیده، عقل، علم او حواسو

کېدای شي - همدغه د سپړتوب په حقله هغه غوره انساني ارزښتونه گڼل کيږي چي ”جبروقدر فلسفه” ورباندي تشکيل شوې ده- په څرگندون نمبر ٥ کي همدغه څلور عوامل څرگند شوي دي چي بشر د فطرت، ماحول، تاريخ او نفس تر جبر بهر را وباسي-



څرگندون نمبر ٥ د جبروقدر د فلسفې عوامل

لکه چي وړاندي يې ذکر وشو ”عقل” په نوو نوو تجربو کښې د زړو جبلتونو اولنۍ سادگي او د اسلافو په کړو آمادگي په شعوري توگه د بدلېدو په هلو ځلو ښکاري- لرغونې اخلاقي نظام او دژوندانه

پاخه پاخه اصولونه د مصنوعيت په اوبو مينځي لگيا دے- داسي برېښي چي علم څومره زياتيري او عقليت وده کوي هغومره په ټولنه کي مفاد پرستي او فراډ زياتيري- که جبريت سمه لارنه ده، په عقليت د خلکو ټولي مسئلې نه شي حل کېدای او علم يوازي د خارجي وقوعيت پته ورکوي نو بيا څه کول پکار دي؟ حقيقت څه دے؟ ”د فکر پال” په همدغه شان سوالونو فکر دے- د دغو سوالونو د ځوابونو تلاش دے- فکر او تدبیر په ټولنه کي هله غوره بدلون راوستلای شي چي د انسان داخلي او خارجي عوامل واره په نظر کي وساتل شي-

د انسان داخلي قوت په اصل کي د دة په ”يقين” يا عقیده اړه لري- دغه يقين په اصل کي هغه احساس را پاڅوي چي د کس په داخل کي د ډېر څه کولو صلاحيت وده په کوي- که ”يقين” نه وي او د ”احساس” توبنه وجود ونه لري نو بيا د عقل او علم په رڼا هم د سرپټوب اوږد سفر نه شي تر سره کېدای- ځکه نو ”حقيقت” يو مربوط ټولنيز احساس دے چي په عقیده، عقل او علم يو بشر د سرپټوب تر معنوي سطحي پوري رسولای شي-

اتلسمه پېړۍ د فطرت پرستۍ دور ؤ- فطرت پرستي انسان دنورو مادي څيزونو په شان د قدرت يو داسي مخلوق گڼي چي د ارتقايي عمل په نتيجه کي تر نورو ژوندو څيزونو زيات ترقي يافته دے- د دغه فکر خاوندان انسان د فطرت په مقرر د ائره کښي قېد ساتي چي ژوند خو لري مگر د ځان پېژندنې هيڅ گنجائش پکښي

نشته- دا فلسفه په انسان کي د کونښ او سعي گنجایش نه پرېږدي ولي چي د دغه فکر په ترڅ کي انسان بس هماغه څه کولای شي د کوم چي په ده کښي فطرتي صلاحيت شته-

نولسمه پېړۍ بيا د ماده پرستۍ پېر ؤ- ماده پرستي هم انسان د نورو مادي څيزونو په شان د ماديت په دائره کي قيد ساتي- ماده پرستان انسان يو مادي وجود گڼي او د روحاني ترقي هيڅ گنجایش هم پکښي نه پرېږدي- ددوی په نظر انسان تر طبيعي سطح لوړ نه شي تلای ولي چي د انسان معنوي سطحي لره د مابعد الطبيعات عقیده ضروري ده او دغه عقیده په ماده پرستانو کي نشته- د بشپ بارکلي په فکر ”عينيت” يوه مهمه فلسفه وه چي د ماده پرستۍ نفي يې کوله- د هغه په فکر چونکي د مادي خپل حقيقت په مشاهده پوري اړه لري او تر مشاهدې وروسته چي کوم احساس را پېداکيري په هماغه د مادي پېژنگلونه کيري ځکه نو بې له څه مشاهدې د مادي وجود نشي منل کېدای<sup>10</sup>- يعني که مشاهده نه وي نو ماده هم نشته- د دغه دور يو بل فلاسفر کانټ د احساس په اړه نور وضاحت وکړ چي په احساساتو کښي څه فطري ترتيب نه وي- د احساس په نتيجه کي د راپاڅېدلو خيالونو په ترتيب کي اصل جوهر ذهن دے چي يو خاص نظم پکښي پېدا کوي- معنا دا چي کوم څيز په سترگو ليدل کيري هغه په اصل کي د ذهن تخليق دے-

وروسته بيا د وجوديت فلسفه د ماديت پرستۍ د ردعمل په توگه مخ ته راغله- دغه فلسفه انسان د ماده پرستۍ او فطرت

پرستی له بندیزونو آزاد ساتي او له نورو مادي څيزونو يې ځکه مختلف گڼي چي انسان د فطرت طابع نه دے بلکي پر فطرت تصرف او اقتدار لري- د دغي نظريې ځيني منونکي خدای مني لکه کيرکېگارډ- خو سارتر د مابعد الطبيعات قايل نه دے ځکه د خدای وجود هم نه مني- هغه انسان له نورو موجوداتو مختلف او متضاد ځکه گڼي چي دے په انسان کښي "وجود" تر "ماهيتت" وړاندي ويني او په نورو مخلوقاتو کښي "ماهيتت" تر "وجود" مخکي- د مثال په توگه يو هنرمند چي کله بېلچه جوړوي نو دا ورته څرگنده وي چي له دغي وسپني به بېلچه جوړيږي، که څه هم د بېلچې وجود تر دغه وخته نه وي بلکي وروسته به ظاهريري- بلي خوا ته چي کوم انسان تر زوکړي وروسته په وجود کي راشي د هغه د ماهيتت هيڅ پته هم نه وي چي څه به ترې جوړيږي؟ د دة ماهيتت به وروسته معلوميري او په دغه اړه د دة خپله اراده، انتخاب او کونښن ډېر مهم دي چي له دة نه عسکر، ډاکټر، انجنير او که څه بل څيز جوړوي-

په شلمه پېړۍ کي هم د جبريت زړې فلسفې وجود درلود خو د انساني شخصيت په اړه درې نوي فکري ډلي هم مخته راغلې- يوې ډلي د عمراني جبريت (Socialism) نظريه لرله، بلي ډلي د تاريخي جبريت (Historicism) نظردرلود او دريمي ډلي د حياتياتو (Biologism) نظريه را وړاندي کړه- په دغه دور کي د انسانيت په اړه د فکر عمراني مکتب ډېر رامخته شو، چي زياتره

مخکښان يې د پخوا په شان د جبريت قايل خو وو، مگر عمراني جبريت يې تر هر څه مهم گڼه. د دغه مکتب پوهان اوس هم فرد د اجتماعي نظام عکس گڼي او دا نظريه لري چې څوک چيري اوسي په خوی به د هغوسي- په دغه فکري مکتب کي اساسي اهميت عمراني او اجتماعي نظام ته حاصل دے نه چې د انسان آزادي ارادې، د انتخاب قوت او تخليقي قوت ته- همدغه شان د تاريخي جبريت منونکي د انسان شخصيت د تاريخي جبريت تر سايه لاندې بولي- ددوی نظريه ده چې پېوسته تاريخي پېښي دانسان شخصيت جوړوي او ددغو پېښو آزانگه دانسان پر ټولو خاصيتونو او نسلونو خپل اثرات پرېږدي-

دمثال په توگه زه ځکه پښتون يم او پښتو وایم چې پر پښتني سيمه زوکړم وم- مذهب مي ځکه اسلام دے چې په تاريخي توگه پښتونخوا د اسلام تر اثر لاندې راغلې وه- خوراک، څښاک او پوښاک مي ځکه پښتني دي چې تاريخي حالاتو په همدغه سيمه کي ساتلے يم- که چيري دغه سيمه د اسلام تر اثر لاندې نه وای راغلې نو به مسلم نه وای او که چيري په کچنيوالي يورپ ته منتقل شوه وای نو به مي خوراک، څښاک او پوښاک هم دغه نه وای بلکي مغربي انداز به پکښي ليدل کېده- د دې خو مطلب دا شو چې زما د خپلي ارادې، انتخاب او تخليقي قوت زما پر قوميت، مذهب، ژبه او د ژوندانه په چل و ول کي څه دخل نشته-



دا خو بس يو تاريخي جبر دے چې زه پښتون يم، پښتو مي ژبه ده او پښتونخوا مي وطن- په شلمه پېړۍ کي د حياتياتي جبر يا بيالوجيسيزم نظريه هم را وړاندي شوه چې بنياد يې د دغي پېړۍ د دانشورانو پر دې خواهش باندي ولاړ ؤ چې انسان د ماديت او فطرت پرستي تر محدوده سطح لږ په لور شي- د دغي نظريې منونکي د انسان ټوله کيفيتونه او خصلتونه د ده په جسماني او نفسياتي جوړښت پوري تړي- د مثال په توگه دنرم جسامت خلگ جذباتي وي او پنډان مينه کوونکي- دا نظريه هم د انسان د ځان پېژندنې او آزادي ارادې نفي کوي ولي چې د دې مطلب خو دا کېدای شي چې که څوک مينه کوي نو دا د ده خپله اراده نه ده بلکي دے په حياتياتي توگه داسي کولوته تړلے او مجبور دے-

نتيجه دا چې خلگ له ازله د فکر په ټال دي او ځنگيري- د حقيقت په تلاش دي سفر کوي- دغه سفر يې د ”سپريټوب” سفر دے چې بشر د انسانيت پخوا روان دوان ساتي- د دغه سفر پيل له ځان پېژندنې کيږي چې د انسانيت تر منزله يوه نه ختمېدونکې سلسله ده- د پښتنو تاريخ پر حال ولاړ دے، د سبا فکر ورسره نشته، ځکه خو خوشحال بابا<sup>11</sup> ويلي ؤ چې:

ليونے خوشحال په نن دے، ديدن ورکړه

د سبا فکر هوشياروته ولاړ وي

اوس به پښتانه د ځلاند سبا فکر ضرور کوي، دومره هوشیاري به په هره توگه مومي چي د ژوندو قامونو په صف کي ودیږي- که څه هم دا د خوشحال خان خټک یو شاعرانه استدلال دے خو د ځلاند سبا فکر د نوي پېر تقاضا ده- 'خان پېژندنه'، قام ژغورنه، دین دوستي او انسانیت په ورورولي، انصاف، امن، تعلیم، تجارت او جمهوریت پوري اړه لري او همدغه د نن د هوشیارو خلکو د ځلاند سبا فکر او څار دے-

## اخځلیک

- 1- دروېش ډراني، 'د اټوټي به لونگ شي' صحاف نشریاتي موسسه، کاسي روپ کوټه، ۲۰۰۹
- 2- کارلس لېمنټ، (The philosophy of Humanism) یعنی د انسان دوستۍ فلسفه، اردو ترجمه امجد علي بهټي، فکشن، مزنگ روپ لاهور، ۲۰۰۷
- 3- عبدالباري جهاني، 'د سباوون په تمه'، صحاف نشریاتي موسسه، کاسي روپ کوټه، ۲۰۰۰
- 4- وليم مېک گلاگي، (Five epochs of civilization) د بشري تهذيب پنځه مهالونه، اردو ترجمه، حسن عابدي، مشعل لاهور، ۲۰۰۵
- 5- کاظم خان شېدا، 'د کاظم خان شېدا دېوان' تدوین د حنیف خلیل، دانش خپرندویه ټولنه، پېښور ۲۰۰۵
- 6- پيورانت ټول، 'نشاط فلسفه' (The Pleasures of Philosophy) ژباړن محمد اجمل، فیکشن هائس مزنگ روپ، لاهور، ۲۰۱۰-
- 7- ډاکټر علي شریعتي، 'افکار شریعتي' ترتیب شیمای مجید، اداره منہاج الصالحین

- جناح ٽاؤن ٽهيوڪر نياز بېگ ، لاهور، ۲۰۰۱
- 8 - ڀيورانيٽ وِل ، د تاريخ بناغلي (Heroes of History) ژباړن ياسر جواد،  
نگارشات، لاهور، ۲۰۰۶ -
- 9 - مانفريڊ اي ، (History and Civilization of the World) تاريخ و  
تهذيبِ عالم، ژباړن اميرالدين تقى حيدر، نگارشات، لاهور، ۲۰۰۶
- 10 - وِل ڀيورانيٽ ، ( The Story of philosophy: The lives and openions  
of the greater philosophers ) اردو ترجمه سيد عابد علي عابد ،  
فڪشن هائوس مزنگ روڊ لاهور، ۲۰۱۰
- 11 - خوشحال خان خٽڪ، 'د خوشحال خان خٽڪ كليات' سمون د عبدالقيوم  
زاهد مشواڻي، دانش خپرندويه ٽولنه ، ملي مارڪيٽ، ڪابل ۲۰۰۵

\*\*\*



حان پڙندنه




## ځان پېژندنه

د ټولني هرکس د فطرت اوبو راخستې نه معلوم کوم منزل ته ځي روان وي- دبهندو اوبو مرضي وي چي چرته يې وړي هلته به ځي- دا ژوند دغه شان ورباندي تېريري لگيا وي- د د فطرت جبر ته چېران وي او په همدغه چېراني کي د عمر ورباندي مابنام شي- زياتره د يوه داسي جبر بنسکار وي چي کوم څه کول نه غواړي د هماغه په کولو مجبور وي- کله د غميزو سېلاب راخستې وي له يوه اوبل پاڼ سره يې وهي لگيا وي، کله د انتقام په اورکي سوځي او کله د بغض په گېزو پټه نه پېژندل کيږي- د د فطرت ته چېران وي او فطرت وده ته- د دده چېراني خو د فطرت جبر گڼل کيږي مگر فطرت وده ته ځکه چېران وي چي پکښي دننه د دغو واړو شخړو دحل طاقت ويني مگر د کار ترې نه اخلي- ځان پېژندنه په خپل

وجود کي دننه د دغو شخړو د مقابلي د صلاحیتونو پلټنه ده- چي د خارجي او داخلي منفي عواملو مخنیو په کيږي- د دۀ داخلي جبر کله د نفس جبر، کله د ذات جبر او کله د ځان جبر بلل کيږي او آزادي ترې یوازي په ځان پېژندنه ممکنه ده چي مؤثر ترینه وسله یې دلیل او ذهانت دي-

د حق طلب، د ریشتیا طلب او د حقیقت طلب د ځان پېژندنې په خوا ورومبي قدمونه دي- په خپل وجود کي دننه په انصاف سره د نښۀ او بد تلاش ځان پېژندنه ده، چي په رڼا کي یې دشخصیت او سیرت د جوړښت حقیقي هلي ځلي (سعي) کېدای شي- دا د فکر او نظر په زاویه کي د غوره بدلون سره تړلې ده- کوم کس چي تر یوې صفا نظریې لاندې و دغو هلو ځلو ته دوام ورکوي او د سیرت روغتیا هغومره ضروري گڼي لکه جسماني صحت، حقیقتاً هم ځان پېژندلای شي- په خپل داخل کي دناروغیو تلاش او د هغوي د علاج فکر د ځان پېژندنې دپوسته هلوځلو حصه ده- ځکه نو ځان پېژندنه لکه چي په څرگندون نمبر ۶ کي څرگنده ده، د واضح نظریې په رڼا کي د حق او ریشتیا طلب او پپوسته کوشش (سعي) ده- جسماني راحت تر یوۀ خاص حده گټورگڼل کېدای شي خو تر هغه وروسته بیا د سیرت بېلا بېلي ناروغی ترې زېږي- ځکه نو د دغه شان ناروغیو مخنیو په ځان پېژندنه ممکن دے- ځان پېژندنه په حقیقت کي یو احساس دے چي د خارجي او داخلي عواملو تر اثر لاندې د انسان په داخل کي راپاڅېږي او شعور پیدا کوي- دا یوازي د پوهانو یا تعلیم یافته ځوانانو خاصیت نه دے بلکي په هر



### څرگندون نمبر ۶ خان پېژندنې اجزا

هغه کس کښې ليدل کيږي چي د ځان احتساب کوي، د سړيتوب پر فلسفه روان وي او د قام خواخوږۍ وي- د وطن پايښت، ښېگړې، او پر مختگ د وينو خلگو په هلوځلو پوري اړه لري او وينستيا هغه احساس ده چي ترځان پېژندنه وروسته امکان لري-

که څه هم هرکس په هره ټولنه کي آزاد پيدا کيږي خو ورو ورو يې دغه آزادي ختميري لگيا وي، کله د خارجي او کله د داخلي جبر سره ښکر په ښکر وي- د نامتو مغربي فلسفي 'روسو' په قول<sup>۱</sup>:



”Man was born free and everywhere he is in chains”

”بشر آزاد زوکړه ؤ، اوس هر چیري په زنجیرونو کې شکېل بڼکاري”

د ټولني اکثريت د فطرت تر خارجي جبر لاندې ژوند کوي- د خپل ماحول څخه بېلا بېل اثرات اخلي او په خپل تاريخ فخر کوي لکيا وي- داخلي جبر يې دځان جبر يا د ذات جبر يا د نفس جبر بلل کيږي- دغه جبر يې بېلا بېل مثبت او منفي اړخونه لري - منفي اړخونه يې د مفاد پرستۍ، خودغرضۍ او مصلحت په نومو ياديږي- د مثبت اړخ يومثال يې عشق دے چې د منطق ترحد وتلے شے دے - همدغه شان کله د جنون کله د مينې او کله د خلوص په نامه بلل شوه دے - ترځان پېژندنه وروسته د ذات جبر د مفاد پرستۍ، خودغرضۍ او مصلحت تر دائرو دباندې څيز منل کيږي چې د قربانۍ او سرتېرۍ له لاري د انسانيت معراج لټوي- هسي څوکس تر هغه وخته د مادي څيز په لټون وي تر څو چې يې هغه ترلاسه کړه نه وي- کله چې خپل مادي احتياج په پوره کړي نو بيا د هغه څيز اهميت ورلره ختم شي او يوه نوې سودا يې په مخه شي- معنا دا چې دمادي څيزونو حرص او حوس چې څومره زياتيږي هغومره د انسان اطمینان تنبتي او تشويش يې زياتيږي- ځکه د انسانيت تر ټولو اوچت مقام هماغه بڼکاري تر کومه پوري چې رسېدل دناممکن ترحد مشکل وي- تر هر څه غوره مقصد هماغه وي چې انسان يې ټول عمر په طلب وي- دغه پېوسته هلي ځلي او

لټون په ژوند کې تحریک را پاڅوي او د جمود لارنیوې کوي، همدغه عشق دے، جنون دے او یا بیا ایمان دے چې انسان لره تر ځان هم ور تېر شي -

تر ځان پېژندنه وروسته، وینس خلگ پرانسانې قدرونو له خلگو سره مینه کوي، پر خپله عقیده ټینګ ایمان لري، د خپل قام او خپلي خاوري سره د جنون تر حده مینه لري - همدغه نظریه ده چې د انسان د ځان پېژندنې او آزادي ارادې نفي نه کوي ولي چې تر هر قسم مفاد پرستی، خودغرضۍ او مصلحت بالا تره ده - دلته دا سوال را پاڅیږي چې دغه فکر چیري د انتهاپسندی یا اورپوکۍ جواز خو نه بندي؟ د دغه سوال ځواب دے "نه" ولي چې اورپوکي خو د څه خاصو مقاصدو په ترڅ کې په ډېره منظمه توګه د تشدد استعمال کوي نه چې بېله څه مقصد او مفاده - دا فکر چې له خلگو د کومي قربانۍ او ایثار غوښتنه کوي په هغه کې انسان تر خپل ځان و نورو خلگو ته ترجیح ورکوي نه چې د تشدد د منظم او پېوسته ګذارونو په نتیجه کې په خلگو کې وېره را پېدا کړي او ټولنه د انتشار او بربادۍ سره مخامخ کړي -


د بشریت له سطحي مقام څخه دانسانیت تر معراجه د "سپړتوب" سفر له همدغې ځان پېژندنې شروع کېږي - دا بشر له غفلته را وینسوي - وینستیا هغه احساس دے چې د حق مرسته په کېږي او همېشه د ریشتیامل وي - وینستیا خلگ د نفس، ماحول، تاریخ او فطرت له بندیزونو آزاد ساتي او د انسانیت په خوا د سپړتوب سفر ته دوام ورکوي - وینس خلگ د سپړتوب په پسرل درانه

وي- د قام درد محسوسوي، د مذهب احترام کوي او د انسانیت تر معراج د رسېدو په هلوځلو وي- په شلمه پېړۍ کې چې کومه د "انسان دوستۍ فلسفه" <sup>2</sup> (Humanism) راوړاندې شوې وه هغه د سرپیتوب له فلسفې څخه ځکه بېله ده چې د خدای تصور پکښې نشته او د مابعد الطبیعات د سوال ځواب نه بندي- دا که څه هم د شلمې پېړۍ فکري تحریک بلل کېږي خو په یویشتمه پېړۍ کې یې گڼ شمېر منونکي شته چې په عملي توگه د دغې نظریې نفاذ غواړي- دغه فکري ډله هره مافوق الفطرت رویه افسانه گڼي او په دُنیا کې د هر څه وضاحت د فطرت پر بنسټ کوي - دوی د ساینسي مفروضې مطابق انسان د فطرت یو ارتقايي شکل گڼي- نه خو دوی د جبریت قایل دي او نه د تقدیریت بلکې دا یقین لري چې په دلیل او ساینسي طریقه انسان پخپله د خپلو مسئلو حل لټولای شي- انسان دوستان د هغو انساني اخلاقیاتو تبلیغ کوي دکومو بنیاد چې پر گډو انساني قدرونو ایښو شوه د، نه چې پر علاقايي، لساني یا مذهبي توپيرونو- دوی په نړۍ کې د امن د هلو ځلو حمایت کوي او جمهوریت د حکومتی نظام په توگه د خلکو په گټه گڼي- دوی د انسان دوستۍ فلسفه تر ټولو نوې او ترقي یافته فلسفه گڼي او په دې کې د وخت او حالاتو په ترڅ کې غوره بدلون ته هم تیار دي- پر جدید سائنس مبنی دغه فلسفه هم د انسانیت په اړه څه واضح ځواب نه لري- که څه هم سائنس د انسان د پاره ډېرې اسانتیاوې پیدا کړې او نوي نوي ایجادونه یې هم

و کړل خو خلگ يې د انسانیت په اړه ترطبيعي سطح څه ډېر اوچت نه کړل. يوې خوا ته يې که څه هم د خلگو د خوشحالی سامان پيدا کړ مگر بلي خواته يې د د تباهی د پاره توغندي ابتم بمونه او نور بېلابېل څيزونه هم جوړ کړل چي د ځمکي پر سر هر ژوندي څيز لره خطردي- خدای تر هغه وخته قیامت نه راولي تر څوچي يې انسان پخپله ونه غواړي او په دومره گڼ شمېر دغه خطرناکي وسلې د نړۍ بقا لره لوی خطر بنکاري او د ځمکي پر مخ د قیامت د سامان جمع کېدو مترادف گڼل کېږي- جنګي جنون يو بشري خوی دے چي خلگ له انسانیته لري کوي او کله کله داسي هم وشي چي د حیوانیت ترحد يې لا هم کوزي اړتاو کړي- د جنګي ټکنالوژۍ روح په روح پرمختگ، د انسان د پاره يوه لويه فکرمندي راڅرگندوي- ابتم بم، هائیډروجن بم، او ډول ډول نوري نوي وسلې د انسان په گټه نه دي بلکي د ځمکي پر سر د ژوند دپاره د لوی خطر نخبني دي- زور بالا زور انساني نه بلکي بشري خصلت دے چي په نړۍ کي د ناقراری او انسان د بنمنۍ تخم پاشي- په زور د وسائلو وېش د برابری او انصاف پر اصولونو نه شي کېدای بلکي د ناانصافی لاري خلاصوي او د انسان دوستۍ پر ضد د بېگناه خلگو د وژني امکان زیاتوي- جنګ د انساني مسئلو حل نه دے بلکي اصل سبب يې دے، ځکه د انسانیت تقاضا خدایي خدمتگاري<sup>3</sup> ده- انسانیت په غېرمُتشدد انداز د امن دپاره پېوسته جدوجهد دے، د روغي دلارو لټول او د جنگونو مخنيو دے- د ماشومانو، بنځو، سپین ږيرو

او نورو خپلو خلگو مرسته کول دي-

په يوه روايتي معاشره کي د امن، تعليم او شعور په ذريعه له ډېرو بېلابېلو شخړو څخه نجات حاصلېدای شي- ورو ورو د د فکري آزادۍ د تر لاسه کېدو په نتيجه کي د ټولو خلگو د پر مختگ او تر اوچتو مقامونو پوري د رسېدو امکانات پېدا کېږي- لکه چي په څرگندون نمبر ۷ کي بنکاري، امن د روايتي پښتني



څرگندون نمبر ۷ د ټولني دېر مختگ پڼه لازمي عناصر

معاشرې تر ټولو اوښته ضرورت ده - که امن نه وي نو د تعليم، شعور، نجات او آزادۍ تصور نه شي کېدای - ځان پېژندنه چونکي د نظريې په موجودگي کې د طلب او سعي (کوشش) سره تعلق لري او د نظريې اړه په يقين، طاقت او علم پوري ده ځکه د يقين يا عقيدې تقاضا داده چې د نظرزاويه سمه شي، ورور وژنه بس کړه شي، خپل طاقت سره يو ځای کړ شي او بېخايه استعمال يې ونه شي - د علم دروازې پر خپلو ماشومانو خلاصې کړل شي، چې د زمانې په گام د تگ صلاحيت ومومي - په عمومي توگه په خلگو کې بڼه خويونه کم او بد پکې ډېر زيات وي ځکه خو ارسطو<sup>4</sup> ويلي و چې:

”Men are good in one way, but bad in many ”

”په خلگو کې که يو خوی بڼه وي نو ډېر پکښې بد هم وي”

دا وخت په ټولنه کې دوه قسمه خلگ ليدل کېږي - زيات شمېر د هغو عامو خلگو ده چې لا وينس نه دي، ځانونه يې نه دي پېژندلي او دبشریت تر بنیادي سطحې لاندې دي اوچت شوي - بشریت د انساني وجود هغې طبيعي سطحې ته ويل کېږي چې په خلگو کې له ازله وجود لري - دغه خلگ د امن، تعليم، شعور، نجات او آزادۍ په مطلب هم نه وي خبر - هرکس د بشر په جېټ خپل وجود لري خو د سړیتوب اوچت قدرونه پکښې نه وي ولي چې دوی د فطرت د منفي بنديزونو تر اثر لاندې ژوند کوي لگيا وي - بلي خواته د انسانانو هغه دويم قسم هم په ټولنه کې خال خال ليدل کېږي

کومو چي ځانونه پېژندلي دي، وينس دي او دسړيتوب په گچه پوره بنکاري- سړيتوب له انسانيت څخه بېل څيز دے ولي چي دا ترځان پېژندنه وروسته په وينستيا او د امن، تعليم، شعور، نجات او آزادي په پېوسته هلوځلو ترلاسه کېدای شي، ځکه يې د حد تعين ممکن دے- مگر انسانيت د وجود هغه معنوي سطح ده چي خصوصيات يې له ازله موجود نه وي بلکي د نه ختمېدونکو هلوځلو سره سره غير مادي روحاني اړخ هم لري- د دغه انسانيت هيڅ يوحد معين نه دے بلکي يو ارتقايي عمل دے چي د کمال سطح يې آخري حد نه لري- هر بشر تر وينېدو وروسته په خپلو حقيقي هلو ځلو د سړيتوب سفر جاري ساتي او د انسانيت تر معنوي سطحي د رسېدو لامتناهي سلسله يې په مخه وي- د انسانيت روحاني اړخ په يوه مخفي قوت پوري اړه لري چي تعلق يې دده د يقين، عقيدې يا ايمان سره وي او دے له خسارې څخه بچ ساتي- دغه مخفي قوت "حق" دے چي په ښه عمل او صبر پوري اړه لري- د حق په اړه د مسلمان فلسفيانو د فکر د زاويو جاج پروفېسر سعيد شېخ په خپل کتاب<sup>5</sup> (Muslim Philosophy) کي په ښه توگه اخستر دے او مطالعه يې گټه وړه گڼم-

که څه هم انسانيت يوه لامتناهي سلسله ده چي هيڅ يوحد يې معين نه دے خو بيا هم په تاريخي او مذهبي حوالو د انسان معنوي سطح هغه ده چي دے تر نورو ټولو مخلوقاتو بهتر او افضل په گڼل کېږي- دغه معنوي انسان په اصل کي د څو بېلابېلو ښو خويونو په وجه د انسانيت په گچه تلل کېږي- په دغو ښو خويونو کېښې اول ځان پېژندنه دويم آزاده اراده درېيم د انتخاب قوت او

څلورم د تخليق صلاحيت دے چي بشر د انسانيت تر ستر مقام پوري سفر په کوي- له بشره تر انسان پوري د سپړتوب سفر له لاندي څخه تر بره په همدغو څلورو بنو خويونو اړه لري- دانسان عظمت او قدر د همدغو صلاحيتونو په وجه دے- فلسفه، مذهب، فن، ادب، ساينس او نور ټول علوم د همدغو درو خاصو صلاحيتونو په موجودگي کي مخ په وړاندي روان دي- دا صلاحيتونه په هرکس کښي يو رنگه نه وي بلکي د دغو صلاحيتونو تناسب هغه څيز دے چي يو کس له بله بېل په ښکاري- په چا کښي يو صلاحيت زيات وي او په بل کښي بل څکه خو په انسانانو کي د انسانيت سطح يوه نه ده- د انسان د دغو وړو صلاحيتونو تفصيل به په راتلونکو پاڼو کي د "انسان او انسانيت" تر عنوان لاندي گورو خو دلته دومره ضروري گڼم چي په فطرتي توگه انسان له حيوانه څکه بېل دے چي په ځان کي له ازله دغسي پټ قوت ويني چي دے له نورو ژوندو څيزونو ممتاز په ښکاري- دے له خپل سرښته بېخي خبر دے او دکائنات سره د خپل تعلق په اړه څه نه څه فطري آگاهي هم لري خو ځان پېژندنه او وينتيا يې دغه پټ صلاحيت په کار راوړي- تر ځان پېژندنه وروسته د دغه غوره کلام، عقل او دانش دکائنات له نورو څيزونو څخه د دغه مقام لوړ ساتي- دے گانبدلای شي، فکر کولای شي، احساس کولای شي، اختلاف کولای شي او د بغاوت کولو تر حده تلای شي- د مثال په توگه دانشوران د ټولني په هغو وينو خلگو کي شماردی چي ځانونه يې پېژندلي دي- دوی خپل خلگ د بشر تر سطحې لوړ دسپړتوب پر بام ليدل غواړي- دوی دخلگو دشعور په اړه بېلابېلي نظريې وړاندي کوي چي له بشريته د انسانيت په خوا دسپړتوب



سفرجاري وساتي- دوی د سړیتوب په قافله کې مخکښان څاري چې په ټولنه کې د غوره بدلون په موخه نظریه عملي کوي- دوی د قام د پرمختګ په هیله د غوره بدلون بېلا بېلي لاري لټوي-

غرض دا چې په دې دنیا کې د خلکو ترمنځ توپیر فطري شے دے- هرکس له بله بېل شناخت لري، بېل بېل شکل وي، بېل قد و قامت، او بېل بېل مزاج وي- بېل قومیت لري، بېله ژبه او بېله بې عقیده وي- بېلي نغمې وايي او بېل سُرونه يې و سندرو ته ځانګړي رنگونه ورکوي- د خپلي سيمي د بېل موسم په حساب ځانګړے لباس اغوندي او بيا په هغه کې هم ځان لره يو بېل انداز خوښوي- دا فرق به وي او بايد چې وي، ولي چې د ژوندانه خوند په همدغو بېلو رنگونو کې دے- گلان په يوه رنگ نه دي، بوټي يوشان نه ښکاري، غرونه خپل خپل شکلونه لري، سيندونه، رودونه، مندونه، او شلې بېل بېل منظرونه وړاندي کوي- همدغه د دنيا ښائست دے، دغه يې ښکلا ده، خوند دے- ځکه ټول خلګ په يوه لړ کېښي پېتلې نه دي- ګډ انسانیت يو ځلاند فکر ضرور دے خو د مذهب، عقيدې، قومیت، علاقائیت او تشخص وجود له منځه نشي وړای- يو دين ستر تصور ضرور دے خو د بېلا بېلو عقيدو ځای پکښې شته- يوقام ډېر ښکلے خيال دے خو د اقلیت د حق ساتنه پکښې لازمي ده- ګډ مملکت غوره فېصله ده خو په وسایلو کېښي د قومیتونو د سمو برخو ضمانت ضروري دے- د دې سيمي سپېڅلي خلګ کله د انسانیت پر نامه او کله بيا د مذهب پر نامه د غېږود

بېلا بېلو دسيسو بنکار پاته شوي دي- عالمي بازيگرو کله دوی د مذهب پر نامه د کمونيزم خلاف په جنگ کښي استعمال کړي دي او کله يې بيا د خپلو گټو دپاره ورور وژنه ورباندي توپلې ده- ديوې سيمي د پرمختگ راز دخلگو په ځان پېژندنه او قامي مينه پوري اړه لري- وينس خلگ د قوميت، مذهب او انسانيت په بېلا بېلو حيثونو پوه وي- د مذهبونو د احترام سره سره د انسانيت د گډو قدرونو ادراک هم لري، ځکه نو د قام د بقا او پرمختگ لاري لټولای شي- د فکر ټال د ځان پېژندنې او بېدارۍ لاري بنسټي او همدغه د زمانې دچل و ول پوهه بنسدي، ځکه خو رحمان بابا<sup>6</sup> وايي چي:

اندېښنه سره بېدار کاندې له خوبه  
 کم اندیشه که بېدار دے بېدارنه دے  
 د چشمانو په ځمبل کي تېر وېر شي  
 اعتبار د زمانې اعتبار نه دے

په همدغو متضادو حالاتو کښي د بقا هلي ځلي د وينو خلگو په برخه وي<sup>7</sup>- ځکه مي موخه د خلگو وينستيا ده ولي چي وينس خلگ د دليل او ذهانت په مؤثر ترينه وسله د جنگ، جهالت او لوړي مخنيو کولای شي- چونکي د دې سيمي مسئلې همدغي دي ځکه تر هر څه لمخه د خلگو وينستيا لازمي ده چي د غوره بدلون

لار صفا شي او له ټولني څخه جنگ، جهالت او لوږه غوندي جېواني خصلتونه وتبستي- همدغه 'وينبستا' د ژوندانه حاصل کڼل کيږي چي هرکس ته د سپړيتوب لار بسئ، په ټولنه کي تهذيبي قدرونو ته وده ورکوي او د بشر او انسان تر منځ توپير څرگندوي-

## اخځليک

- 1 - ول پورانيټ ، ( The Story of philosophy: The lives and openions of the greater philosophers ) اردو ترجمه سيد عابد علي عابد ، فکشن هاؤس مزنگ روډ لاهور، ۲۰۱۰
- 2- کارلس لېمنټ، (The philosophy of Humanism) يعني د انسان دوستی فلسفه ، اردو ترجمه امجد علي بهتي، فکشن، مزنگ روډ لاهور، ۲۰۰۷،
- 3 - عبدالغفار خان، 'زماژوند او جدوجهد' کابل دولتي مطبعه، کابل، ۱۹۸۱
- 4 - برائن مېگي ، ( The Story of philosophy ) پارلنگ کانډسټلي Darling Kindstley Book، لندن، ۲۰۰۱
- 5 - ايم ايم شريف 'مسلم فلسفه' (Muslim philosophy) ، باب اوم، الفارابي، پاکستان فلاسفيکل کانگرس، کلب روډ لاهور ۱۹۶۲
- 6 - عبدالرحمان بابا 'د رحمان بابا کليات' ، دانش خپرندويه ټولنه ، پېښور ، سريره حنيف خليل ۲۰۰۵،
- 7- اولډهام، جان ايم او لوئيز بي موريس، 'نوې ځان پېژندنه' (The New Personality Self-Portrait: Why You Think, Work, Love and Act the Way You Do) ريوائزډ ايډيشن، بانتم ، ۱۹۹۵




وينتيا

## وينستيا

زما دا عقیده چي وينستيا په ټولنه کي د جنگ جهالت او لوړي مخنيوۍ کولای شي، يقيناً دخلگو په ذهنونو کي دا سوال راپاخوي چي وينستيا څه ده او وينس خلگ څنگه په دې جنگ ځپلې ټولنه کي غوره بدلون راوستلای شي؟ په دې څپرکي کښې به د همدغه سوال ځواب لټوو- وينستيا ترڅان پېژندنه وروسته د سړيتوب په سفر کي د خاص پوهي اوبېدارۍ نوم دے چي دخلگو پېوسته "طلب" او "سعي" ته دوام بخښي - يو تسلسل دے چي د رڼا په شان په ژوندانه کي سمه لار په لیده کيږي- هغه شعور دے چي د ځان پېژندنې د احساس په نتیجه کي را پاڅي، د حق او باطل تمیز په کيږي، د علم او هنر په طلب وي، د جنگ مخنيوۍ کوي او د سولې په تلاش وي - وينستيا د نفس، ماحول، تاريخ او فطرت له بندیزونو خلگ آزاد ساتي- وينس خلگ د ړندو په شان د مغربیت او جدیدیت د جرس په ازانگه پسې نه ځي بلکي وينستيا يې د فکرونظر په زاويه کي د بدلون سره تړلې ده نه چي يوازي د مغربیت او جدیدیت سره-

یوې خواته د اوسني جدیدیت تر ټولو لویه کمزوري د دیانت کمي گڼل کیږي خو بل طرف ته د ویښو خلگو اصل جوهر همدغه دیانت ده- هغه کس چې پر خپل ضمیر اعتماد ونه لري ویښ نه شي گڼل کېدای ولي چې بددیانتی او دروغ په ځلاکي نه شي پتېدای بلکي د حقیقت مخته آخر لڅېږي- ویښتیا په ځان پېژندنه پوري اړه لري او د سپړتوب په سفر کې د توبنې په مثال ده- لکه چې له څرگندون نمبر ۸ څخه ظاهره ده، سپړتوب په کړکېچنوحالاتو



څرگندون نمبر ۸ د سپړتوب سفر

کي د ژوندانه د اړو مسئلو په لړکي د گرانو او دزنو فېصلو کولو هغه همت راپاخوي چې ترځان پېژندنه او ویښتیا وروسته فرد همه وخت د سم انتخاب په هلو ځلو ساتي-

انتخاب	سم انتخاب
بد	ښه
باطل	حق
جنگ	امن
ککړ	صفا
دروغ	رېشتيا
ناجائز	جائز
جهالت	تعلیم
انتیها	اعتدال

### څرگندون نمبر ۹

ويښتيا د فکر چابک دستي نه ده بلکي د نظر پراختيا او د فکر پختيا ته ويل کيږي- دا په ژوند کي د خلگو سره په مينه او ديانتداري پوري اړه لري- په عملي توگه همدغه ديانت ويښو خلگو

ته دسم انتخاب بنسونه کوي- څرگندون نمبر ۹ د سم او چپ انتخاب گڼ شمېر مثالونه بنس - په بالا جدول کي د سم او چپ انتخاب دغه مثالونه ځکه ورکړل شوي دي چي د 'انتخاب' وضاحت په وشي او بحث هم په مختصر شي- په سم انتخاب دسپړتوب سفر آسانه کيږي او دټولني اصلاح هم په ممکنه ده-

اوسنۍ پښتني ټولنه له بېلا بېلو خطرونو ډکه ده- هري خواته انتشار دے، بد عملي دي، او طوائف الملوكي ده- خلگ يې تعليم نه لري او هنرمندان هم پکښي کم دي- سرونه ډېر دي سړي کم شته ځکه خو هري خواته ورور وژنه ده- دعامو خلگو او پوهانو ترمنځ اوږدې فاصلې دي چي په هيڅ توگه د خلگو په گټه نه دي، ځکه په ټولنه کي د "سړيو" ضرورت دے چي د عامو خلگو او پوهانو تر منځ فاصلې کمي کړي- د شعور سازۍ يوه داسي سلسله را وړاندي کړي چي مراندي يې په خپل تهذيب، دود او کلتور پوري تړلي وي- انصاف، عدالت او اعتدال يې د ژوندآه زرين اصولونه وي- دغه خلگ به څوک وي او څنگه به د پوهانو فکر تر خلگو رسوي؟ د دغه سوال ځواب که څه هم اسانه نه دے خو دومره مشکل هم نه دے لکه چي په ظاهره بنسکاري-

ويښ زلمي څوک دي؟ ويښوالے يې څه دے؟ او د زلميتوب معيار به يې څه وي؟ دا هغه سوالونه دي چي خلگ يې تپوس کوي لگيا دي- ويښ زلمي نه خو پوهان دي او نه يوازي ډگري لرونکي ځوانان- دوی هغه ټول وگړي دي چي د قام خوا خوږي دي او ځانونه د قام د پايښت، بنسگري، او پر مختگ د پاره وقف گڼي- همدغه



يې وينواله دے، همدغه يې زلميتوب دے چي د قام د دود، ژبي، کلتور او تهذيب سره سره د ملت د بنځو، ماشومانو او اقليتونو د حقوقو خيال ساتي -

که تعليميافته وي او که نه، که ځوان وي او که سپينريرے، چي د قام د خدمت او د پرمختگ هلي ځلي عبادت گڼي هماغه وينس زلمے دے - هر هغه کس چي خپل شعور يې د خپلي سماجي ذمه داری احساس ورکوي حقيقتاً يو وينس زلمے دے - که تعليم لري نو کار به ورته اسانه وي، که يې نه لري نو هم په خپل محنت او بصيرت د خپلوخلگو راهنمايي کولای شي - چونکي نظريه په ټولنه کي د بدلون په اړه تر هرڅه مهمه ده او د غوره بدلون په اړه علمي او عملي اړخونه دواړه تر بحث لاندې راوړي ځکه يې وينس زلمي له پوهانو څخه په عملي توگه ترخلگو پوري رسوي - په تېر تاريخ کي ډېرو اميانو د خپل وينوالي او شعور په رڼا په عملي توگه د قامونو قسمتونه بدل کړي دي - نبیان خو تعليميافته نه وو چي د قامونو د لار بنووني ذمه داري به يې تر سره کوله - د دوی اصل جوهر د خپلي ذمه داری احساس ؤ چي دوی يې د نبوت تر منصبه رسولي وو - داځکه چي د خدای هماغه کسان خوښ دي چي شعور لري، احساس لري، طلب لري او روڼا غواړي - همدغه راز د نړۍ په تاريخ کي په وارو وارو د غوره بدلون په اړه سپين ربرو تر زلميانو هم لوی رول لوبولے دے - د دوی ځوانو جذبو قامونو ته نوے ژوند بخښلے دے، ځکه يې څوک د وينسو زلمو له صفة په هيڅ توگه نه شي ايستلای -

په روايتي او مذهبي پښتني ټولنه کي پر سمو کړينو د کار کولو يوه طريقه ده چي وينس زلمي راوپاخي او د غوره بدلون په اړه کار پېل کړي- په خپلو شعوري هلوځلو او صلاحيتونو د ټولنيځو او طبقاتي جگړو مخنيو وکړي- تر تويک پورته کولو لمخه سل ځله سوچ وکړي، ولي چي د تشدد لار د تباهي لار ده- خلگ د وسلې په توگه استعمال نه کړي بلکي دټولني وسايل د خپلو ځپلو خلگو په کار راولي چي دوی په متحرک او متحد شي- د پوهانو او عوامو ترمنځ فاصلي کمي کړي چي د غوره بدلون لار خلاصه شي- د ټولني ښه قدرونه رامخته کړي او له بدو يې مخ ونيسي، ولي چي بد بددي بېرته خپلي غاړي ته راځي-

مونږ چي کچنيان وو نو به سپينسرو کله کله نکلونه راته کول- يو نکل لږ لږ را ته ياد دے خو دامي ياد ته نه راځي چي له چا مي اوربدلے ؤ- نکل دا ؤ چي ”يوه ملنگ ښامار ساتلے ؤ چي خوراک يې د انسان غوښه وه، بل به يې څه نه خواړه- کله چي به ورے شو نو به ملنگ پر خپل يوه مخالف ور وشکاره- ورو ورو د ملنگ مخالفان کمېدل او خلگ هم ترې له ډاره لري کېدل- حال دا شو چي يوه روغ مار ډېر ورے ؤ، تر سترگو يې بخري پاشل او ژبه يې تر خوله د لمبې په شان وته او ننوته- ملنگ چي د کوم مخالف په لټون ؤ هغه د کلي د نورو خلگو سره سم بلي سيمي ته هجرت کړے ؤ- د ملنگ پرېشاني زياته شوه- دلته هلته يې کتل خو څه يې په نظر نه ور تلے- وروسته يې پر يوه گوډ سپي سترگي

وښتې او ښامار يې پر ور وشکاره خو ښامار پر سپي نه ورتله ولي چي په دې اموخته نه ؤ- ملنگ د سپي په خوا ور ودانگل چي گوندي ښامار هم ور سره مل شي- چي ښه ور نژدې شو نو يې ښامار بيا پر سپي ور وشکاره مگر مرام يې پوره نه شو- آخر يې له خښمه سږ په لغته و واهه- د ځان له وېري سپي ملنگ تر چپنه ونيو او په کشېدو کشېدو يې ترې چپنه وکښه- وري ښامار ملنگ کله د چپني بغېر نه ؤ ليدلې ځکه د د ه هم د مخالف غوندي ورته ښکاره شو، تار تار يې کړ او د نس اور يې پرې مړ کړ- ” غرض دا چي وينس زلمي د ملنگ په شان ښاماران نه ساتي بلکي د دغسي ملنگانو مخه نيسي، اغزي نه کړي بلکي د گلو کر کوي لگيا وي چي سيمه يې په گلزار شي<sup>1</sup>- وينس زلمي په ټولنه کي د نفاق اچوونکو ځای نه پرېږدي- نه کله خلگ د ريري، لهجې او لباس په بحثونو کي اچوي او نه د بگړۍ او شملي خبري ورته پېچومې وي- وينس زلمي د انسانيت تر معنوي سطحي د رسېدو بېلا بېل امکانات گوري، لکه چي گل باچا الفت<sup>2</sup> وايي:

څه وايي څه کوي او څه غواړي د څه د پاره؟

ورته په څير څير له هر لوري هري خوا وگوره

وينس خلگ قامي سوچ د مثبت بدلون په کار راوستل

غواړي- دوی د نړۍ د نورو بدلون غوښتونکو په شان د ساينسي

سوچ د اجرا په طلب وي او د قامي آزادۍ غوښتنه کوي- انسان دوستي د خپلو خلگو د مرستي په کار راوړي نه چې د خلگو د استحصال د پاره- مذهب د ټولني د اخلاقي تر بيې او روحاني تسکين ذريعه گڼي نه چې د اورپوکو د لاسو وسله- دوی هر کله بس خپل مثبت کار کوي لگيا وي، په هغو کшалو کي خپل وخت نه ضائع کوي چې خه غوره نتيجه ترې نه راوړي- دوی د ټولني د هري شخړي په حقيقت بڼه خبر وي ځکه سم انتخاب کوي او د مثبت حل ذمه واري يې هم اخلي- همېشه د انصاف او عدالت تر اصولونو لاندې ژوند کوي- ځان تر قانون لوړ نه بولي بلکي قانون د ټولني محافظ گڼي-

وينس زلمي په روايتي او مذهبي پښتني ټولنه کي د جنسي آزادۍ غوښتنه نه کوي بلکي د خپلو رواياتو په دائره کي دننه د ليک او لوست حق خپلوبيځو ته هم ورکول غواړي- دوی د تعليم روپا خوړول او د هنر زېني پاشل غواړي ولي چې په اوس وخت کي د قامونو د پرمختگ يوازينۍ لاره همدغه ده- کله کله په ټولنيځو مسئلو کي يوازي منطقي استدلال کافي نه وي بلکي د موقعې په مناسبت بحث کول وي- يوه سمه رايه هم که چيري پرځای نه وي خه معنا نه بندي- همدا رنگه کله يو بې مغزه بحث هم په خه خاص ماحول کي ډېر مثبت اثر ولري- چونکي د ښځو د تعليم په اړه تر اوسه لا په پښتني ټولنه کي شکوک شته ځکه په سره سينه بحث ورباندي کول دي چې خلگ يې قبول هم کړي- که خه هم د ليک،

لوست او هنر خلاف يوازي هغه خلگ وي چي په ناخواندگي کي خپله گټه ويني خو د دغه سوچ خاوندان په ټولنه کي په شمار بېخي کم وي- وينس زلمي د دغو خلگو په بده وينا هم شکېل نه وي بلکي تر منزله د رسېدو په هلوځلو وي-

وينستيا خلگ له جهالته را باسي او د پوهي او پوهانو احترام پکښي پيدا کوي- وينس خلگ امن لره هلي ځلي کړي او د جنگ پرستانو لاري لاري تړي- دوی هغه نظرياتي خلگ دي چي په اساني نه تېروزي، ځکه غربت مفليسي او رحبانيت ته دروحانيت د علامتونو په توگه نه گوري بلکي همېشه يې د مخنيوي په هلو ځلو وي- په خلگو کښي د تعليم مينه پيدا کوي او د هر هنر د قدر کولو جذبه را پاڅوي- غرض دا چي وينس خلگ د ژوندانه په مسئلو کي پوهي ته اهميت ورکوي، جذباتو ته نه- ځکه خو نوموړي فلسفي بېنېډيکت سپينوزا<sup>3</sup> (Benedict Spinoza) په اولسمه عيسوي پېړۍ کي ويلي ؤ چي:

“I have striven not to lough at human actions, not to weep at them, nor to hate them, but to understand them”

معنا دا چي ”ما د انسان پر عمل د خندلو کوشش نه دے کړے، نه ورباندي ژاړم، نه نفرت ترې کوم، بلکي ځان پرې پوه کول غواړم” دغه خلگ د خپل احساس، وينستيا او خپلي پوهي په برکت د سياسي، سماجي او معاشي آزادي هلي ځلي کوي- همدغه وينس

زلمي دي چي په روايتي او مذهبي ټولنه کي د نوي پاڅون امکانې پېلامگر گڼل کيږي او د نوي فکر په قوت دنوي ژوند ابتدا کولای شي- دوی د نظريې په وسله په ټولنه کي حرکت پېدا کولای شي- د شعور په برکت د ورور وژني، جهالت او غربت مقابله کولای شي- د قامي غېرت او ايمان په زور د خپلواکۍ ساتنه کولای شي- د محنت او اتفاق په پسرول د هېواد وجود بنایسته کولای شي او په خپل زیار د هېواد تعمیر کولای شي-

نتیجه دا چي وینبستیا له ځان پېژندنې شروع کيږي او ځان پېژندنه په درو عواملو پوري اړه لري- اول دا چي د خلگو د نظر زاویه سمه شي يعني دا شعور ولري چي منزل څه دے او تر هغه د رسېدلو موخه به څه رنگه ترلاسه کيږي- دویم دا چي ترمنزله د رسېدو طلب پکښې پېدا شي- په دې لړ کي بېلا بېلي لاري تر نظر لاندي راشي، د اسبابو جایزه واخستله شي او د هري لاري د خنډونو ادراک هم ولرل شي- درېیم څيز په عملي توگه دخپل کار د تر سره کولو د هلو ځلو تياري ده- وینس خلگ د ژوندانه په اړو مسئلو کښي د نظر په سمه زاویه او په سم انتخاب د 'قام ژغورني' او انسانیت ترمنزله د رسېدو په هیله د "سړیتوب" سفر جاري ساتي- او "ښه فلسفه هماغه ده چي د ژوندانه اهمیت واضح کړي"<sup>4</sup>

## اخځليک

- 1- عبدالرحمان بابا 'د رحمان بابا کليات' ، دانش خپرندويه ټولنه ، پېښور ، سرېزه حنيف خليل ، ۲۰۰۵
- 2- استاد گل باچا الفت ، 'د الفت نثري کليات' د محمد اسماعيل بون په زيار ، اسد دانش مطبعه ، کولہ پُشته ، ملي مارکېټ ، کابل ، ۲۰۰۸
- 3- برائن مېگي ، ( The Story of philosophy ) پارلنگ کائډېسټلي Darling Kindstley Book ، لندن ، ۲۰۰۱
- 4- پېورانټ وِل ، 'نشاطِ فلسفه' (The Pleasures of Philosophy) ژباړن محمد اجمل ، فيکشن هائوس مزنگ روپ ، لاهور ، ۲۰۱۰

\*\*\*




قام ژغورنه





## قام ژغورنه

قام له پخوا څخه د تېرونو ټولواکي ته ويل کيږي چي په نسل، ژبه، کلتور او وطن سره گډ وي - په اوسني وخت کي قام د ملت په معنا هم اخست کيږي يعني د يوه خپلواک دولت اوسېدونکي خلگ چي تر يوه حکومت لاندې وي<sup>1</sup> - هر هغه کس چي د قام خوا خوږه وي، ځان د قام د پايښت، نښکړي، او پر مختگ د پاره وقف گڼي، د قام د دغو وارو اجزا د احترام سره سره د ښځو، ماشومانو او اقليتونو د حقوقو بشپړ خيال هم ساتي - اقليتونه که نسلي وي، که مذهبي او که لساني په ټولنه کي خپل خپل مقام لري - که قوميت يوازي دنسل پرستۍ نوم پاته شي او پردغه بنسټ د اقليتونو او نورو قامونو استحصال ته جواز او دوام ورکړل شي نو بيا ورته شاوونيزم (chauvinism) ويل کيږي - لکه چه په څرگندون نمبر ۱۰ کي ښوول شوي دي، هغه فلسفه چي په کومه کي دوطن، نسل، ژبي او کلتور پالنه عبادت گڼل کيږي، حقيقي نېشنليزم<sup>2</sup> (Nationalism) دے -



څرگندون نمبر ۱۰ د قومیت څلور مهم اجزا

او هره هغه فلسفه چې په کومه کي د قام د ژبي، کلتور، روایاتو او حقوقو دپاره هلي ځلي عبادت گڼل کيږي، د قام د نښگري ضمانت هم ورکولای شي - خو ټولني لره غوره نظريه هماغه وي چې بنسټ يې پرفلسفه او سائنس دواړو وي، ولي چې په اوسني وخت کي يوازي فلسفيانه اټکل يا جذباتي مذهبي رویه د قام لارښووني لره بس نه ده بلکي سائنسي جواز هم ورلره لازمي گڼل کيږي - د خپل قام، وطن او قامي ادارو سره مينه کولو ته پېټرياتيښم

1 (Patriotism) ویل کیږي چې له ښه مرغه په پښتنو کې بېخي زیات شته- پښتون که تعلیم یافته دے او که بې تعلیمه پېټریات ضرور دے- د وطن مینه پښتانه د دروندتیا مظهر گڼي ځکه خو دروېش<sup>3</sup> وایي:

دروند و چې ستا غم یې په زړه کې پروت و  
سپک شو چې ستا خیال یې له سره و ووت

د دې سیمې خپلي قامونه که څه هم له ډېر پخوا څخه د استحصالی قوتونو د ظلم او جبر تر اثر لاندې وو خو افغانانو بیا هم د آسیا د نورو قامونو څخه بېل خپل قامي تشخص ساتلی و- دا ځکه چې دوی د خپل تاریخ په رڼا کې، دخپلي عقیدې پر بنیاد او د خپل مټي په قوت ودغو لویو قوتونو ته کله هم سر ټیټ نه کړ- هرکله یې د پردو د تېري خلاف د خپلواکۍ هلي ځلي جاري ساتلې- دوی جنگ په خپل مټ گاته خو په گټه یې نور نسلونه هم ور گډ وو ځکه یې په تېر تاریخ کې هیڅ کله نسلي تناؤ نه و لیدل شوے- د روس تر مداخلې وروسته د کمونیستانو په وخت کې اول ځل د نسلي تناؤ پیدا کولو کوششونه وشول- بیا تر هغوی وروسته هم د ځینو هېوادونو له خوا پېوسته استخباراتي او عسکري دسیسې ټولي ناکامه شوې- د پېوسته بهرني مداخلتونو او دسیسو په نتیجه

کي پښتانه د تعليم او ترقي په منډه کي شاته پاته شول خو ورو ورو په خلگو کي د خپل افغاني تشخص احساس ژوند شو چي يو مثال يې د صوبه سرحد د نامه د بدلېدو هلي ځلي هم وې- که څه هم د دغي صوبې د خلگو دغه زړه مطالبه وه چي د نورو صوبو په شان دي د صوبه سرحد نوم هم دالته د اوسېدونکي پښتون قام په نامه پښتونخوا، پښتونستان يا افغانيه شي خو دغه غوښتنه چانه منله او د غداری په معنا اخسته کېده- کله چي تر ټاکنو وروسته عوامي نېشنل پارټي په صوبه سرحد کي الېکشن وگاټه او خپل حکومت يې جوړ کړ نو يې له مرکزي حکومت نه په ټينگه صوبې لره دخپل نامه غوښتنه بيا وکړه- د پښتونخوا ملي عوامي پارټي د پوهاند سنېټر عبدالرحيم مندوخېل په مرسته يې په آئين کي د اتلسم ترميم په وخت په قامي اسمبلۍ او سېنټ دا ومنله چي د صوبه سرحد نوم به څېبر پښتونخوا وي- دغه غوښتنه او بيا دومره ورباندي ټينگار چي په کال ۲۰۱۰ کي د صوبې نوم څېبر پښتونخوا شو، د قام ژغورني يو ستر مثال دے او د خپل قامي تشخص د ساتني دعلمي جدوجهد ثبوت هم دے- دځينو خلگو دا اعتراض چي څېبرپښتونخوا سم نوم نه دے بايد چي ”پښتونخوا” يې نوم وای په اصل کي صحي نه دے ولي چي پښتونخوا خو د هغه ټول وطن نوم دے چيري چي پښتانه آباد دي او دغه صوبه يې يوه وړه غوندي حصه دے- ځکه نو څېبر پښتونخوا د پښتونخوا وطن هغه برخه ده له

کومي چي د خېبر دلويي لاري سفر پېل کيږي- دغه سفر چي د قام پېژندنې سفر دے، د پښتونوالي سفر دے، د ننگ او پت سفر دے، د حق او ريشتيا سفر دے، د پښتونخوا په نورو بېلا بېلو څنډو کښې دوام لري-

تاريخي توگه قوميت په قبائلي ټولنو کي له پخوا څخه د قبائليت په معنا اخست کېده ولي چي د وطن، نسل، ژبي او کلتور په اړه د خلکو علم محدود ؤ او گټي يې هم بنايي چي دخپل کښت او کر ترحد وتلي نه وي- بيا تر څه وخته خلکو يوازي نسل هم د قوميت په معنا اخست، ځکه به کله کله د شاونيزم ترحد هم ولاړل<sup>4</sup>- په پښتني ټولنه کي بڼيادي حيثيت د کهول دے او د کهول احترام د مشر او کشر په حساب منل شوے دے- وروسته بيا ټبر (قبيله) مهم دے چي په همدغه راز د قدرونو يو ځانگړے سيسټم لري- قبيلې ټولي بيا د قام په يوه ټينگ لړ سره پېودلي دي چي په نسل، ژبه، کلتور او وطن سره گډي دي- لکه چي کس، کهول او ټبر د خپلوی تر احساس لاندي د تشخص معنا بندي همدغه رنگ ژبه د قرابت يو خوږ احساس راپاڅوي چي له ټبرونه څخه يو قام جوړوي او د يو والي جذبې پکې پيدا کوي، ځکه خوملنگ جان<sup>5</sup> سوال کوي چي:

د پښتو ژبي به څوک وکړي روزنه

چا ته لارشمه د چا وکړم پوښتنه

په نوې دنيا کي خو نسلونه، ژبي او کلتورونه ټول سره گډ وچ شول، لکه چي اوس په امريکا او يورپ کي ليدل کيږي - داسي ډېر خلگ دي چي پلار يې له يوه نسله وي او مور يې له بله، يا يې د پلار ژبه يوه وي او دمور ژبه يې بله - دغه شان گډ وچ خلگ هر چيري په نفسياتي توگه، په ځان کي د تشخص کمه محسوسوي - پخپله د امريکا دانشوران هم اوس د نېشنليزم په اړه فکر مند دي او په جديد دور کي د نېشنليزم د اصل شکل په اړه بېلا بېل دلايل ورکوي - ويبي او رابرټ اېچ (Wiebe, Robert H) په 'مور څوک يو' <sup>6</sup>(Who We Are: A History of Popular Nationalism) کي پر همدغه مسئله بحث کړه دے - ځکه د نسل او ژبي روزنه قامونه توانا ساتي او د نړۍ پر مخ ورته بقا ورکوي - په کومو ټولنو کي چي نسل له منځه لاړ شي هلته ژبه بيا هم قام ژوند ساتي او کله چي ژبه هم پاته نه شي نو بيا ملت د قام په معنا اخستل د خلگو مجبوري شي - په امريکا او يورپ کي دغسي خلگ بېخي ډېر دي چي د مور او پلار نسلونه يې بېل بېل دي او قوميت يوازي د پلار په نسل پوري تړلې هم نه وي، ځکه نو د يوه وطن اوسېدونکي يو قام گڼل کيږي - که څه هم ډېر دانشوران د عالمي جنگونو لوی سبب نېشنليزم گڼي خو ځيني داسي هم دي چي دا حقيقت په ډاگه

تسلیموي چې نېشنلیزم د نړۍ خلگ د ایمپریلیزم د بربریت څخه ساتلي ؤ- نېرن ټام (Nairn, Tom) په 'د نېشنلیزم بېلابېل مخونه' <sup>7</sup> (Faces of Nationalism: Janus Revisited) کې پر دغه ټکي خپل دلایل ورکړي دي-

په اوسني دور کې علم عام شو او د ټولني تر ډېرو عامو خلگو پورې هم ورسېد- زیات شمېر خلگ اوس د تېرونو او قبیلو تر سطح لوړ سوچ لري ځکه نو د قام او وطن فکر هم ورسره زیات وي- دغه فکر یې د ځان ځانۍ تر قفس د باندي راباسي او په آزاده فضا کې د الوتي بلنه ورکوي- په ژوند کې یې تحریک راپاڅوي او د قامي گټو شعور ورکوي- ځکه نو په جدید دور کې د نېشنلیزم اصطلاح یوازي د خاص نسل د باجهانو تر وفادارۍ پورې محدوده نه ده بلکې د قام د پایښت، نېټگري، او پر مختگ د حقیقي هلو ځلو نوم ده-

کلتور یا ثقافت د یوې سیمې د خلگو د فکر او روڼو علاقائي مظهر ده چې خلگ یې په ټولنه کې زدکوي، تخلیقي او یو له بله سره یې شریکوي <sup>8</sup> - ځکه نو د خلگو د علمي، اخلاقي، معاشي، سیاسي، روحاني او معاشرتي خاصیتونو هغه پنگه گڼل کېږي چې یوه ټولنه ښه په ایسي، لکه "پښتني کلتور" د قامونو روڼې، عقیدې، کاریگري، لباس، د خوراک، څښاک او پوښاک طریقې ټولې د کلتور حصه دي- د اخترونو، ودونو، زیارتونو او مېلو سره



سره د خلگو شاعري، سازگري، فن او تعمير هم د دوی د کلتور برخي دي- ځکه نو دا قام ته له نورو خلگو څخه جلا خپل تشخص ورکوي- د مثال په توگه د پښتنو 'اتن' د نړۍ له نورو قامونو څخه بېخي بېل دے، او 'د اتن غاړي' يې يو ځانگړۍ انداز لري چي قام له نورو قامونو څخه بېل په ښکاري- د بېلگي په توگه د سيدخېرمحمدعارف<sup>۹</sup> د کتاب "د اتن نارې" څخه دا غاړه رانقل کوم:

ستا تر کلا زما کلا يکړه،

هيچا نه در کولم

زۀ وهلي قلم دروېم برابره

په دغه غاړه کي يو خاص علاقايي رنگ دے- د پکړي 'کلا' تصور، د 'ورکړي' رواج، د 'واده' په حقله د پښتنو د 'وهلي قلم' عقیده او ځانگړي عروض واړه خاص د پښتني کلتور مظهر دي او مثال يې په بله يوه ژبه کي هم نشته- ځکه د کلتور روزنه قامونه ژوندي ساتي او ثقافتي ورثه د قامونو د لرغونو تهذيبي اقدارو هينداره هم ده- کلتور د زماني سره سره بدلېدونکے هم دے، ځکه د قامونو په خوراک څښاک او پوښاک کي ورو ورو بدلون ليدل کيږي- دوخته سره يې په موسيقي او آرټس کي هم بدلون راځي، ځکه نو پر پښتني کلتور هم ځای ځای د عربو، ايرانيانو او هنديانو اثرات ښکاري-

تهذيب يو عالمي يا بين المللي مظهر دے چي د لوړو کلتوري خاصیتونو او تاریخي ورثې<sup>10</sup> پر بنیاد د قام پېژندنه او ارزښت اړه پوري لري- تهذيب د یوې معاشرې د جوړښت بنیاد او هغه پڼگه ده چي په څه خاص وخت کي دڅه خاصو مدنیتونو آثار لري- دغه آثار که د تعمیراتو په شکل کي وي او که بیا دڅه بېلو لیکلو نسخو، کتبو او کتابونو په صورت محفوظ وي د قام د افتخار وړ گڼل کيږي- د مثال په توگه ”گندهارا تهذيب” پردې خاوره د تېر مهال د خلگو د هنر پته ورکوي ځکه نو د یوې مهمې قامي اثاثې حیثیت لري- تهذيب چونکي د ثقافتي موجودیت اقرار گڼل کيږي ځکه د قام پېژندنه او ارزښت هم اړه پوري لري- تهذيب د یوې معاشرې د جوړښت بنیاد دے چي د پښت واړه قدرونه سره را یو ځای کوي او د قام په جېټ يې ژوند ساتي- د قام د تهذيب اصل عناصر دهغه تاریخ، ثقافت، عقیده، نظریه، ادب، موسیقي، او مصوري دي چي قام په پېژندل کيږي- لنډه دا چي تهذيب د قام د اجتماعي ضمیر اظهار دے ځکه د نظرې په تشکیل کي مهم رول لري-

د پښتون قام معلوم تاریخ پڼځه زړه کاله یاديږي او د انسانیت د فلسفې تاریخ تر دې ډېر زوړ دے- حقیقت خو دا دے چي هرڅه مونږ اورو، وینو، سوچ کوو، او یا راباندې تېريږي هغه ټول په څه نه څه رنگ پخوا هم پر خلگو تېر شوي دي- اولنو خلگو بنایي چي له بشریته د انسانیت په خوا د ”سړیتوب” خپل اوږد سفر هماغه وخت

پېل کړه و کله چې دوی په خپل خواؤشا کښي د بېلا بېلو پېښو سره مخامخ شوي وو- په ځينو حوالو ددغه سفر د پېل تاريخ زياتوکم تر پنځوزرو کلونو پوري غزبدلې ده<sup>10</sup> - "سريتوب" په پښتني ټولنه کي د تهذيب په تاريخ کي د فطريت، تصويريت او ماديت سره سمه يوه ډېره مهمه او زړه فلسفه گڼل کيږي- په ورمي او دويم عالمي جنگ کي پښتتنو د سريتوب ثبوت ورکړ، غېر جانبدار پاته شول، قام يې د عالمي قوتونو په شخړو کي بوخت نه کړ او د نړۍ پر مخ يې د آزاد هېواد په توگه دخپلواک وطن د بقا موخه تر سره کړه<sup>11</sup> - په نوي پېر کي د دغي فلسفې اهميت ځکه نور هم زيات شو چې پښتانه د ډېرو نفسياتي، معاشرتي او معاشي مسئلو تر اثر لاندي راغلل- تر ورومبي عالمي جنگ وروسته زياترو ځپلو قامونو ته دا احساس وشو چې د انسانيت پر نامه د وړو او کم قوته قامونو استحصال کيږي ځکه د قوميت جذبه د آسيا او افريکا په وړو وړو قامونو کي په شدت سره را وپاڅېده- ځپلي قامونه وينس شول او د خپلواکۍ هلي ځلي يې پېل کړې- بيا تر دويم جنگ عظيم وروسته د انسانيت زړې فلسفې د "انسان دوستۍ" نوه شکل اختيار کړ<sup>12</sup> - که څه هم دغه فلسفه تر ډېره حده پر فطريت او ماديت ولاړه ده خو يو بېل اړخ يې دا هم ده چې په دغه فلسفه کښي د انسانانو د علاقايي او قامي مسئلو د فطري اهميت تحفظ نشته ځکه د قوميت يا نېشنليزم فلسفې لره ځای پرېږدي-

معنا دا چې د انسان دوستۍ فلسفه خلگو او قامونو ته هغه جبري یکسانیت ورکوي چې ګټه به یې د لویو قامونو وي او نقصان یې د شاته پاتو خپلو ورو قامونو- ځکه دغه فلسفه هم د ځینو نورو فلسفو په شان د انسانیت په اړه څه بشپړه تصور نه دے بلکې په یویشتمه پېړۍ کېني پر ټوله نړۍ د ګلوبالیزېشن یا عالمگیریت خپرولو کونښن ګڼل کېدای شي-

که د انسانیت پر بنسټ مور ټوله سره یو یو، نو بیا پر عالمگیریت څه اتفاق نه شي کېدای؟- څه د ځلاند سبا په هیله د اتفاق، مینې او اخلاص پورې نه شي ټینګېدای؟ څه د خلگو د خوشحال ژوند په امید د امن، تعلیم او تجارت لاري نه شي خپلېدای؟ د دغو ټولو سوالونو ځواب دادے چې په عالمگیریت (ګلوبالیزېشن) کې د انسانانو د علاقايي او قامي مسئلو د فطري اهمیت تحفظ نشته- امریکا او مغربي هېوادونه چې اوس کوم پروګرامونه وړاندي کوي او کوم عالمي کلتور را مخته کوي د نړۍ د دې څنډې مشرقي قامونو ورته د شک په نظر ګوري او دا احساس کوي چې د دغو څخه به د دوی ژبې او ثقافتونه ورو ورو ختم شي او د مغربیت تر اثر لاندې به راشي<sup>13</sup>- ولي چې د الیکټراني میډیا له لاري وړاندي کېدونکي دغه پروګرامونه په هېڅ توګه د دې سیمې د خلگو خپل پروګرامونه نه دي ځکه یې خلګ نه خوښوي- دا وخت چې کوم موسیقي د راډیوګانو او ټیلیویژنونو څخه نشر کېږي هغه د

دې ځای د خلگو د فطرتي ماحول سره سمون نه لري - کومي ډرامې او ناټکونه چې مونږ وینو ددغو ناټکونو اتلان هم د دې سیمې اتلان نه دي او نه له دې خلگو څخه بنکاري - د دې سیمې خلگ خو په خپلو ژبو د خپلو زرگونو کلونو د روایتونو په ترڅ کې خپل پروگرامونه کتل او اورېدل غواړي نه چې د غېږو تر جبر لاندې توپل شوه یو بېل نوعه کلتور -

په مشرقي هېوادونو کې د خلگو دا وېره هم روخ په روخ زیاتېږي چې عالمي مالیاتي ادارې او لویې لویې ملتینېشن عالمي کمپنیانې ورو ورو د وړو قامونو مالي وسایل ترې اخلي لگیا دي - د دوی دغه وېره بنیایي چې په شاته پاته اسلامي نړۍ کې د اوسنۍ اورپکۍ د ودې اصل سبب هم وي - ولي چې تاریخ دا بڼې چې مذهبي انتها خونوونکي تر دې لمخه په دغو سیمو کې نه وو - ځکه نو یوازې د انسان دوستۍ فلسفه عملي کول په نړي کې د امن ضمانت نه شي ورکولای - په مشرقي هېوادونو کې د خلگو د دود او عقیدې پر اساس د داسې فلسفې د عملي کولو ضرورت د چې د قومیت او مذهب د تحفظ ضمانت هم پکښې وي او په پښتني ټولنه کې همدغه فلسفه "سړیتوب بلل کېږي - ترڅو چې د دې سیمې خلگو ته په عملي توګه دا باور ورکړ نه شي چې دنورو قامونو په شان ددوی شناخت، دود، ژبه او خپلواکي محفوظ دي اوله هېڅ یوه خطر سره مخامخ نه دي، ترهغه وخته نه څوک د

انسان دوستۍ فلسفه عملي کولای شي او نه د نظرياتي انتها پسندی مخنیو کېدای شي - له دې څخه مي دا مطلب هيڅکله نه دے چي د انسانيت پر اصولونو باندي عالمي ورورولي د اورپکۍ مخنیو نه شي کولای بلکي دا لازمي گڼم چي پرعالمي سطح فېصلي په انصاف وشي او په نړۍ کي دپاښودونکي امن باور ورکړ شي چي دغه وېره د خلکو له مغزو اووزي چي د دوی و شناخت، دود، ژبه او مذهب ته څه خطر ه شته -

که مور هرڅومره د انسانيت پر اساس د خلکو، قامونو، او هېوادونو د برابرۍ دعوي وکړو او د نسلي، مذهبي او علاقايي تعصبونو څخه بالاتر شو خوييا هم د انسانيت په اړه بېلي بېلي سطحي بنکاري - که هر څومره د مذهب پر بنياد د يوه لور قوميت يا اُمت تصور ورکړ شي بيا هم د ژبي، نسل، کلتور او جغرافيه اهميت نه شي ختمېدای - بلي خواته که هرڅومره مذهب تر داخلي او روحاني جستجو پوري محدود وگڼل شي بيا هم دا حقيقت نه شي پتېدای چي مذهب دباندينه سفر جاري ساتي او د داخلي نفسياتي سفر سره سره يې زياتره مخکښان دنياوي سياسي، معاشرتي او معاشي هلو ځلو ته هم دوام ورکوي - ځکه نو دا څرگنده ده چي انسانيت قوميت او مذهب د ټولني درې لازمي برخي دي پر کومو چي د جديد رياست بنسټ اېښووکېدای شي - انسانيت د نړۍ د ټولو قامونو ترمنځ د يوه آفاقي آئين جېثيت لري،

اسلام د الله تعالیٰ آخري مکمل دین دے چي خپلو منونکو لره  
هدایت او د اسلامي ورور ولی بنیاد دے او پښتونوالی د پښتني  
تشخص مظهر گڼل کيږي -

په دې دنيا کښې د خلگو ترمنځ توپير فطري شے دے -  
هرکس له بله بېل شناخت لري، بېل يې شکل وي، بېل قد وقامت،  
او بېل يې مزاج وي - بېل قوميت لري، بېله ژبه او بېله يې عقیده  
وي - بېلي نغمې وايي او بېل سُرونه يې و سندرو ته ځانگړي رنگونه  
ورکوي - د خپلي سيمي د بېل موسم په حساب ځانگړے لباس  
اغوندي او بيا په هغه کښي هم ځان لره يو بېل انداز خوښوي - دا  
فرق به وي او بايد چي وي ولي چي د ژوندانه خوند په همدغو بېلو  
رنگونو کي دے - گلان په يوۀ رنگ نه دي، بوټي يوشان نه ښکاري،  
غرونه خپل خپل شکلونه لري، سيندونه، رودونه، مندونه، او شلې  
بېل بېل منظرونه وړاندي کوي - همدغه د دنيا ښائست دے، دغه  
يې ښکلا ده، خوند دے - ځکه ټول خلگ په يوۀ لړ کښي پېښلي نه  
دي - گډ انسانيت يو ځلاند فکر ضرور دے خو د مذهب، عقيدې،  
قوميت، علاقائيت او تشخص وجود له منځه نشي وړای - يو دين  
ستر تصور ضرور دے خو د بېلا بېلو عقيدو ځای پکښې شته - يوقام  
ډېر ښکلے خيال دے خو د اقليت د حق ساتنه پکښې لازمي ده - گډ

مملکت غوره فېصله ده خو په وسایلو کښې د قومیتونو د سمو برخو ضمانت ورسره ضروري ده- د دې سیمې سپېڅلي خلک کله د انسانیت پر نامه او کله بیا د مذهب پر نامه د غېرو د بېلا بېلو دسیسو ښکار پاته شوي دي- عالمي بازیګرو کله دوی د مذهب پر نامه د کمونیزم خلاف په جنگ کښې استعمال کړي دي او کله یې بیا د خپلو ګڼو دپاره ورور وژنه ورباندې توپلې ده- د یوې سیمې د پرمختګ راز د خلکو په ځان پېژندنه، وینستیا او قامي مینه پوري اړه لري- حقیقي قوم پرستان هغه وینس خلک وي چې د قومیت، مذهب او انسانیت په بېلا بېلو حیثیتونو پوه وي- د مذهبونو د احترام سره سره د انسانیت د ګډو قدرونو ادراک لري، ځکه نو د قام د بقا او پرمختګ لاري لټولای شي- دوی یوې خواته د قام په تېر تاریخ خبر وي او فخر په کوي، بلي خواته یې نظر د نړي پر نوو نوو بدلونونو هم وي- د ساینسي ترقۍ له تیزې منډې څخه وېره نه لري بلکې په ګام یې د تګ هلي ځلي کوي- دوی همه وخت د قام د ځلاند سبا په څار وي<sup>14</sup>- د ژوندانه د بېلا بېلو امکاناتو قایل وي او په هر حال کې د قام د بقا هلي ځلي کوي-

د ټولني د بنسټ خښته کس (فرد) د د او کله چې څو کسان

خپلوان سره یو ځای شي نو کهول ترې جوړ شي- تېر یا قبیل له



همدغو کهولونو جوړپړي چي پر لوړه سطح بيا قام ترې جوړشي -  
 ځکه هرکس په خپل نامه پېژندل کيږي، خپل کهول تر هرچا  
 ورتېروي، خپل ټبر تر نورو ورباندي گران وي او په خپل قام فخر  
 کوي - همدغه فطرت دے چي بدلېدای نه شي - ځکه قوميت يو  
 حقيقت دے چي د انسانيت يا مذهب په نامه نه شي ختمېدای -  
 قوميت مذهب او انسانيت درې واړه د "سپريټوب" په فلسفه کي د  
 پښتني ټولني جلا جلا اولازمي برخي دي چي په اوسني دور کښې  
 د يوه پائېدونکي جديد رياست بنسټ ورباندي اينسو کېدای شي -  
 زه پښتون يم مسلمان يم او انسان يم، همدغه حقيقت دے، همدغه د  
 بقالارده چي د ځلاند سبا په هيله سفر ورباندي کېدای شي -

پښتونوالی د ټولنيزو قدرونو هغه پنگه ده پر کومو چي له  
 زرگونو کلونو راهسي د پښتني معاشري سماجي تنظيم شوع دے -  
 د پښتانه د شخصيت جوړښت د ټولنيزو قدرونو په همدغه پنگه  
 پوري اړه لري چي دے له نور خلگو نه بېخي بېل په ښکاري - دغه  
 قدرونه د پښتني سيمي په هره څنډه کښي يورنگه دي او که بيا  
 چيري ځای پر ځای څه نه څه توپير پکښي ليدل کيږي نو هغه ښکاره  
 خبره ده چي د پردو ترسماجي اثر لاندي امکان لري - دغه قدرونه  
 څه دي؟ ددے سوال غوره جواب لره ديوه بېل کتاب د ليکلو  
 ضرورت شته خو د ښک مرغی خبره دا ده چي هر پښتون نه يوازي

په پښتونوالي پوهه د بلکي په عملي توگه يې پابندي هم کوي ځکه يې نور تفصيل ته اړتيا نه لرم - ننگ، مينه، مېلمستيا، ننوتې، بدل، تور، وېش، مَرکه، جرگه او لښکر خو د پښتونوالي زړې برخي دي مگر د اسلام د راتلو سره د پښتنو زړه عقیده بدله شوه او اسلام يې په گډه د قام د يوازيني مذهب په توگه خپل کړ - له دغه وخته حجرې او جمات د پښتنو د ټولنيزو مسئلو د اوازولو زمه واري پر غاړه واخسته چي تر اوسه لاهم د پښتنو د دوو مهمو ادارو په حيث په ټولنه کښې ژوندی دي - له بده مرغه د پېوسته بهرنيو مداخلتونو<sup>۱۱</sup> له کبله د دغو دوو مهمو ادارو ترمنځ هغه اعتماد پاته نه شو کوم چي له پېړيو راروان ؤ - ځکه دا ټولنه د انتشار ښکار شوه او اورپوکو پکښې د تخريب کولو ځای وموند - د جمات سره تړلي مذهبي قوتونه دمغربيت له ډاره د جديديت څخه هم کرکه کوي لگيا دي اوجديد تعليم ورته په خپله لارکي خنډ ښکاري - مغربي قوتونه د دغي کرکي څخه دا اثر اخلي چي پښتانه خصوصاً او مسلمانان عموماً له دوی څخه نفرت کوي او ددوی مفاداتو لره خطر دي حالانکي دا حقيقت نه دے - پښتانه جنگ پرستان نه دي بلکي د نورو قامونو په شان د بقا هلي ځلي خپل قامي فرض گڼي - پښتنو خصوصاً او نورو مسلمانانو په عمومي

توگه دمغربي قامونو دپوسته مداخلتونو خلاف مقاومت کړه د د  
چي په هره توگه فطري عمل د نه چي بنيادپرستي -  
له بده مرغه د نړۍ خو ناپوهو ' اورپوکو' د جهانگیری خوب  
وليد او سپېڅلي خلگ يې د بلا په خوله ورکړل- دوی نه خو د  
جهانگیری پوهه لرله او نه وسايل ورسره وو، يوازي يې د خلگو له  
سادگی ګټه اخسته چي نتیجه يې د مسلسل ورور وژني په شکل  
وخته- نورو هېوادونو هم د دوی دناپوهۍ څخه ګټي واخستې او  
ډول ډول پرويېګنډې ورپسې پېل کړې- ددغه دور د روسي ليکوالو  
د افغانانو په اړه خپل نظر د د چي تر ډېره حده د دوی د مداخلې  
دفاع پکښي شوې ده- هندي ليکوال په افغانستان کي هره شخړه د  
دوی د ډبمن ګاونډي هېواد له لاسه بولي- د مغربي ميډيا دا تاثر  
چي پښتانه تش په جنگ غښتلي دي د روس تر شکست وروسته د  
دوی دويم نظر د حالانکي تر دې لمخه افغانان د دوی تر نظر هم  
ښه وو- ځکه نو دا حقيقت د د چي د نورو ژوندو قامونو په شان  
پښتنو هم همېشه دخپل شناخت او دود د ساتني فطري هلو ځلو ته  
دوام ورکړه د- کله چي جنگ ورباندي توپل شوه د د او دوی  
ورته تړل شوي دي نو بيا يې په نره مقابله کړې ده- پښتنو په وارو  
وارو د رواداری ثبوت ورکړه د د او له پېړيو څخه د انسانيت پر

گډو قدرونو د نورو قامونو او نورو مذهبونو د منونکو سره ژوند کوي لگيا دي- تاريخ گواه دے چي په خپل هېواد کښې پښتنو هر کله د عدل او انصاف پر اساس د وړو وړو قامونو خيال ساتلے دے او د نورو مذهبونو منونکو ته يې تحفظ هم ورکړے دے- البته دوی د تاريخ په اوږدو کي د قام ژغورني هلي هلي هر کله تر تېښته غوره گڼلي دي- دوی له لويه سره په خپل هېواد کي د وړو وړو قامونو د حقوقو او ښېگړي خيال ساتلے دے او د لويو قامونو سره يې د غېرجانبداری- او برابری- پر اساس ټينگي اړيکي ساتلي دي- خو پېوسته بهرنیو مداخلتونو په وار وارو دوی وځنگونو ته اړ کړي دي حکه جنگ همپشه د دوی مجبوري شوې ده خوښه يې کله هم نه ده پاته شوې-

کڼ شمېر ځوانان دا تپوس کوي لگيا وي چي که د پښتني معاشري سماجي تنظيم او د سړيتوب فلسفه د پائېدونکي رياست ضرورتونه پوره کولای شي نوپښتانه بيا څله شاته پاته شول؟ زما جواب دا وي چي نفاق، پېوسته بهرني مداخلتونه او د دغو په نتيجه کي را پاڅېدلې اوسنۍ اورپوکي- حقيقت هم دادے چي په لاندي جدول نمبر ۱۱ کي د قام دپستی- همدغه وجوهات څرگند شوي دي چي د لوستونکو دپاملرني وړ وگرځي- حقيقت دادے چي نفاق

زموږ الميه ده- دُښمنانو هرکله زموږ د دغي کمزورۍ څخه گټې اخستي دي ولي چي همدغه په تېر تاريخ کي د پښتنو ددرانه بار يوازينی کور لرگي پاته شوه دے- لکه مخکي چي يې ذکر وشو او



څرگندون نمبر ۱۱ د قام د پستی خاص وجوهات

په راتلونکي څپرکي "سمه لار" کښي به هم ورباندي بحث کوو، د ځلاند سبا په هيله همدغه د"نفاق" ټکي د سمېدو دے چي زموږ دپستی يولوی سبب گڼل کيږي- بيا پپوسته بهرني مداخلتونو افغانستان په وارو وارو وران کړ ځکه هم د نړۍ تر نورو قامونو شاته پاته شو- افغانانو خو د فطرت د قانون عېن مطابق د قام ژغورني تاريخي هلي ځلي وکړي او د دغو مداخلتونو مقاومت يې په نره وکړ چي تفصيل به يې په راتلونکي څپرکي کښي راشي-

د نوي پېرځيني څېړونکي<sup>15</sup> دانسته يا بيا غېردانسته پښتانه د اورپوکی سره تېري او دوی د جدیدیت او عالمگیریت په لار کې خنډ ګڼي، حالانکې داسې نه ده - حقیقت داده چې د پېوسته بهرنیو مداخلتو په نتیجه کې د نړۍ بېلا بېل اورپوکي هم له بهره راغلو اولته وکرل شول، کنې مخکې د پښتنو پر سیمه دغسې ناوړه پېښې کله هم نه وې شوي - پښتانه له پخوا څخه د نړۍ د نورو قامونو سره سم را روان دي - مغربي قامونه چونکې پخپله هم نسلاً آریټن دي او تر شپاړسمې پېړۍ لمخه په خپلو کې په همدغه شان لویو لویو جګړو سره بوخت وو، ځکه د "مارشل رېس" په خطاب باید چې پښتانه وچنگ ته نور نه وتړي - پښتونوالی که څه هم پر زړو دودونو او قدرونو ولاړ قامي دستور د څو جنګ پکې د مسئلې د حل وروستی - مجبوري ګڼل کېږي<sup>16</sup> -

لکه مخکې چې یې ذکر وشو په مشرقي هېوادونو کې د خلکو دا وېره چې عالمي مالیاتي کمپنیاې د وړو قامونو مالي وسایل ترې اخلي لګیادي او پېوسته بهرنی مداخلتونه په همدغه لړ کې کېږي، بنایي چې د اوسنۍ اورپکۍ د ودې اصل سبب وي - ولي چې مذهبي انتها خوښوونکي خو له همدغو مداخلتونو سره را وخوځېدل - تر دې لمخه په افغانستان کې مذهبي خلکو او علماوو هرکله د زوادارۍ او امنیت بلنه ورکوله او په هیڅ یوه بدي کې یې هم لاسوهنه نه کوله - مغربیت که څه هم د پښتنو د قامي

مزاج سره سمون نه لري خو دوی د جدید دور د آزادۍ او ایجادونو څخه ښه اخستل لازمي ګڼي - که یورپ ته له زاړه روایتی زرعی نظام څخه و جدید نظام ته په را وښتو درې سوه کاله ولګېدل نو روایتی پښتانه دغه نظام دومره ژر څنګه خپلولای شي - پښتانه نه خو دمغربي قامونو څخه نفرت کوي او نه د جدیدیت لارنیو د دوی مرام د، البته د پردو دتېري لارنیو د د قام ژغورني هلي ځلي د نړۍ د نورو آزادو قامونو په شان د پښتنو هم بنيادي حق د - ترځان پېژندنه وروسته قومیت، مذهب او انسانیت په پښتني ټولنه کي د سریتوب د سفر درې لازمي پړاوونه دي - په اوسني دور کښي د بقا او پر مختګ لار همدغه ده چي پښتانه د انسانیت په اړه د نورو قامونو او هېوادونو سره اړیکي ټینګي وساتي ولي چي انسانیت د نړۍ د ټولو قامونو ترمنځ د یوه آفاقي آئين حیثیت لري - پښتانه باید د مسلمانانو سره د اسلامي ورور ولی پر اساس نوري هم اړیکي ټینګي کړي او د پښتونوالی پر اساس د خپلي پښتني ورورولی او قامي تشخص ساتنه هم وکړي -

په نوي پېر کي قام ته څه کول پکار دي؟ دا یو بل عام سوال د چي طالب علمان یې زیاتره پوښتي - د دغه سوال یو ساده غوندي جواب دا ورکول کيږي چي امن، تعلیم، تجارت او جمهوریت دي د قام ترجیحات ومنل شي - په دا لاندی څرګندون نمبر ۱۲ کي د جدول په توګه همدغه څلور ترجیحات څرګندشوي دي - امن په



څرگندون نمبر ۱۲ د قام څلور ترجيحات

جنگ خپلي هېواد کي اولنی ترجیح ده چي د خوشحالی ضمانت ورکولای شي- ترڅو چي خلگ امنیت ته غاړه کښې نه ږدي تر هغه وخته د ځلاند سبا تصور هم نه شي کېدای<sup>۱۶</sup>- د پښتنو بقا په دې پوري اړه لري چي دوی په خپلو کي سره وبخښي، خپله ټولنه مُتفق او مُنظمه کړي او په هر قیمت امن قایم کړي- نفرتونه کم کړي او د ملي یووالي ټولو هلو ځلو ته دوام ورکړي- په ټولنه کي تعلیم عام کړي او خلگو ته د افغاني دود سره سم د لیک لوست آزادي هم ورکړي- د قام د ښېگړي په کارونو کي د دولتي افسرانو مرستي وکړي او د هغوی سره د حساب کولو همت هم ولري- د ملي مشرانو احترام لازم وگڼي او ورسره ورسره د هغوی د احتساب غوره لار هم ولټوي- چونکي ادیبانو او لیکوالو هرکله و عامو خلگو ته



د بقاء د هلوځلو او د بهرنیو قوتونو د مداخلې د لارنیوي حوصله ورکړې ده ځکه د دوی قدر وکړي، ولي چي ادب د سماجي ژوند هینداره او سیاست یې محوردی - د عالمي تجارت لاري خلاصې کړي ولي چي تجارت لره زمور جغرافیایي موزونیت د معاشي گټو یوازینی - منطقي لار ده - جمهوریت چونکي د حکومت کولو هغه سیستم ته ویل کیږي چي د خلگو د اکثریت په مرسته، د ووت له لاري، د خلگو دپاره د دوی په خپله خوښه جوړ شوی وي، ځکه نو په دې پېر کي تر ټولو بهتر حکومتی نظام گڼل کیږي - د حکومت کولو دغه جمهوري نظام د څه نه څه بدلون سره د نړۍ هر هېواد لره ځکه غوره نظام بلل کیدای شي چي بنسټ یې د خلگو پر اجتماعي رایه ولاړ دے - په دې سیمه کي به د جمهوریت شکل یقیناً له مغربه بېل وي، ولي چي افغانان خپل بېل شناخت او بېل سیمه ایز حالات لري، خو په دې کي څه شک نشته چي همدغه یوازینی غوره حکومتی نظام دے - چونکي د افغانانو ټولنیز ضرورتونه داسي دي چي د بېل او ځانگړي جمهوري نظام تقاضا کوي ځکه به افغاني حکومتی نظام یو مختلف انداز ضرور ولري خو په عملي توگه د جمهوریت سېوا بله هیڅ چاره نشته - پر خپل قوت د اعتماد کولو پښتني روایت قایم ساتل د قام بقاء لره لازمي دے ولي چي د بل تلتک تر نیمي شپې وي - حقیقت خو دا دے چي امن، تعلیم، تجارت او جمهوریت واړه هله په ټولنه کي وده کولای شي چي

‘بهرني مداخلتونه’ ختم شي -

## اخځليک

- 1- او ليري سيسلا الزبيته، 'د چا لپاره مرم' (To Die For) د امريکن پېټرياتييزم ازانگه، پر نېشن يونيورسټي پرېس امريکا ۱۹۹۸
- 2- هوچيسن، جان او آنتوني سمپته، 'نېشنليزم' (Nationalism)، آکسفورډ يونيورسټي پرېس، لندن، ۱۹۹۵- (د ۴۹ مهيمو مُصنيفا نو مضا مين)
- 3- دروبش ډراني، 'د اټوټي به لونگ شي' صحاف نشرياتي موسسه، کاسي روډ کوټه، ۲۰۰۹
- 4- اگنا تيف ميچل، 'وينه او خپلوي' (Blood and Belonging) د نوي نېشنليزم سفر، نون پي، امريکا ۱۹۹۵
- 5- ملنگ جان، 'د ملنگ جان خورې نغمې' د لال باچا ازمون په زيار، د علامه جمال الدين افغاني فرهنگي ټولنه، ۱۳۷۷ زمری
- 6- ويبي، روبرټ اېچ او ملگري، 'مور څوک يو' (Who we are) پر نېشن يونيورسټي پرېس ۲۰۰۱
- 7- نېرن ټام، 'د نېشنليزم بېلا بېل مخونه' (Faces of Nationalism) ورئسو، ۱۹۹۸ -
- 8 - آرچر مارگرېټ، کلتور او اېجنسي: کلتور د نظر په سماجي زاويه (Culture and Agency: The Place of Culture in Social theory) ريوائزډ ايډيشن کېمريچ يونيورسټي پرېس، ۱۹۹۶
- 9- سيد خېر محمد عارف، 'د اټن ناري' قلات پرېس، پښتو اېکېډمي کوټه ۲۰۰۵
- 10- مانفريډ اې، (History and Civilization of the World) تاريخ و

تهذيبِ عالم، ژباړن اميرالدين تقى حيدر، نگارشات، لاهور، ۲۰۰۶

11 - امين سبڪل، Modern Afghansistan: a history of struggle

and survival، يعني ”نوے افغانستان“، آبي بي پارس لندن

او نيويارڪ، ۲۰۰۳

12 - كارلس لېمنٽ، (The philosophy of Humanism) يعني د انسان

دوستي فلسفه، اردو ترجمه امجد علي بهتي، فڪشن،

مزننگ روڊ لاهور، ۲۰۰۷،

13 - سېموئيل پي هٽينگٽن، د تهذيبيونو ٽڪراؤ اودعالمي نظام نوے جوڙبست

(The clash of civilizationz and the new world order)

اوڪسفورڊ، ۱۹۹۷ -

14 - ڊاڪٽر باقي ڏراني، ’پڻستانه د تهذيب په ڇپو ڪي‘ صحاف نشرياتي موسسه

ڪاسي روڊ کوٽه، ۲۰۰۸

15- بارنېٽ روين، (Search for Peace in Afghanistan) د امن تلاش په

افغانستان ڪي، امينه سيد، آڪسفورڊ يونيورسٽي پريس، پلاٽ نمبر ۳۸،

سپٽمبر ۱۵ ڪورنگي انڊسٽريل ايريا ڪراچي، ۲۰۰۳

16 - موڪوليڪا بئرجي، (The Pathan Unarmed) غير متشدد پڻستون،

جېمز ڪيور ي، آڪسفورڊ يونيورسٽي پريس، پلاٽ نمبر ۳۸، سپٽمبر ۱۵

ڪورنگي انڊسٽريل ايريا ڪراچي، ۲۰۰۲،

\*\*\*



بهرني مداخلتونه او دبقاهلي حلې



## بهرني مداخلتونه او دبقاهلي حلي

لکه مخکي چي يې په دويم څپروکي کبني ذکر وشو، د فطرت قانون د ځان ژغورني پيوسته جدوجهد د، بشر له ازله د نورو مخلوقاتو سره سم د بقا په هلوځلو د- اولنيو انسانانو به د ځان ژغورني د پاره په دنگو غرونو کي سمڅي کيندلې او استوگه به يې ځکه پکبني کوله چي بقا يې خپله فطري ذمه واري گڼله- دوی به کله ډبري تراشلي او د ځان ژغورني اوزار به يې ترې جوړول او کله به يې له هډونو څخه د دښمنانو خلاف غشي جوړول<sup>۱</sup>- اولني انسان به زياتره د بقا په هلو ځلو و- کله به د خپل نوع د انسانانو سره د خوراک، ښناک، پوښاک او استوگي په لانجو کي بوخت و او کله به بيا دنورو بلاگانو سره ښکر په ښکر و- دارنگه به اکثره د يوې نه يوې وېري تر سايه لاندي اوسېده خو تر مړيني به دبقا په هلوځلو و-

د بقا دغه جبلت چونکي په تاريخ کي د انساني نسل د بقا ضامن پاته شوه د دغه ځکه يو ستر فطري عمل د دې چي انسان په شرمنده نه د دې - پښتنو هم د نړۍ دنورو قامونو په شان له پېړيو دخپل شناخت، دود او خپلواکۍ دساتني فطري هلو ځلو ته دوام ورکړه د دې - د بقا دغې هلي ځلي د تاريخ جبر او د دوی مجبوري شوي ده کڼې جنگ د پښتنو خوښ نه د دې - مگر کله چي جنگ ورباندي توپل شوه د دې او دوی ورته تړل شوي دي نو يې بياپه مېړانه مقاومت هم کړه د دې - تېر تاريخ گواه د دې چي پښتنو په وارو وارو د روادارۍ ثبوت ورکړه د دې خو د قام ژغورني هلي ځلي يې همېشه تر تېښته غوره گڼلي دي - پخوا وخت د ننگ وخت ؤ، د غېرت او ځوانمردۍ وخت ؤ خو اوس زمانه بدله شوه - اوس د قامونو د بقا اړه يوازي په سر بڼدلو نه ده بلکي ”سر پرځای بڼدل“ يې شرط د دې - د سپېڅلو پښتنو غميزه داده چي دوی زياتره په خپل اخلاص کي تېروزي - د دنيا منافقان يې په ځالاکي او مکاري تر ټاک تېر کړي - زه وېره لرم چي دغه تېروته يې بقا لره خطر نه شي، ولي چي د تعليم او پوهي بغير د بقا هلي ځلي نه شي ترسره کېدای - سپېڅلي خلگ خو پرېږده، د يوه قام يا د يوې ډلي لارښود هم که څه پوهه ونه لري نو د قام رهبري به څنگه کوي ځکه خو درويش<sup>2</sup> وايي:

په حال پوره نه ده خبر، څوک يې راوگرځوي  
 ځي او بېځايه بندي سر څوک يې راوگرځوي  
 دغه لارښود خوبه دوی هم ډوب کړي له ځانه سره  
 په لمر پسې شول ماڅيگر څوک يې راوگرځوي

تاريخ او فلسفه يو له بل سره په ډېرو حوالو تړلي ښکاري- که  
 فلسفيان تاريخ ليکنه پيل کړي او فلسفه مورخينو ته په لاس  
 ورشي نو څه عجب خبره به نه وي ولي چي ”د تاريخ فلسفه” د عزت  
 او عظمت فلسفه ده- د تاريخ جغرافيايي تاويل، نسلي تاويل،  
 مذهبي تاويل، نفسياتي تاويل او معاشي تاويل واره فلسفيانه  
 تاويلونه دي- چونکي د پښتنو تاريخ د سړيتوب د فلسفې مغز ده،  
 ځکه د بقا د هلو ځلو په اړه څه نه څه ترې اخځ کول ضروري گڼم-  
 ترعيسائيت ډېر لمخه افغانانو په آريانا کي د زرتښتيزم تر اثر  
 لاندي د ”حق او باطل” يوه صفا او ځانگړې فلسفه لرله او يو  
 مستحکم او تقريباً جمهوري نظام يې هم درلود- د فطرت جبر، د  
 ماحول جبر او په زياته بيا د تاريخ جبر داسي عوامل و چي دا وطن  
 يې د فنا او بقا په شخړو بوخت کړ- وگړي ئې پېوسته د بقا په هلو  
 ځلو و ځکه يې فکري سفر ورو ورو ډېرست پاته شو- پښتانه يو  
 ستر آريايي قام ده چي ترعيسیٰ عليه السلام دونيم درې زره کلونه  
 وړاندي په ”آريانا” کي اوسيدل- آريانا د افغانستان پخوانی نوم ده  
 او پښتانه د آرياوو د ”پکت يا” ”پکتوبس” پښې څخه دي ځکه په



وېدي سرودونو کي پکتيان<sup>3</sup> هم بلل شوي دي- د دوی د استوگني ټاټوبی په تاريخ کي ډيکتیکا (پښتونخوا) په نامه ياد شوی دے او پښتانه تر اوسه لا د همدغه زاړه وطن ” آريانا ” په بېلا بېلو څنډو کي آباد دي- د هخامنشيانو په وخت کي د پښتنو اسلافو د ” سکايانو ” په نامه خپل قوت درلود او د ” ساکستان ” په نامه يې وروسته خپل دولت هم ساتلی ؤ- د ” افغان ” نوم د ساساني باچا شاپوراؤل په حکم په يوه ډبر ليک کي په پارتي او يوناني ژبو ليکلی دتاريخ حصه ده او چيني گرځندوی چانگ يې هم په خپله سفرنامه کي ذکر کړے دے<sup>4</sup>- دغه نوم وروسته په اسلامي پېر کي د پښتنو سره ډېر ټينگ پېوند شوی دے- د افغانانو تاريخ دبقا دهلو ځلو تاريخ دے- دوی له اوله سره له همدغي مسئلې سره مخامخ پاته شوي دي ځکه دبقا هلي ځلي تر هرڅه مهمي گڼي- پښتانه آريانا د بشر مور گڼي او افغان د اسلافو پر زړه مېنه پاته يوازینے قديم آريايي نسل- د پښتنو ژبه ” پښتو ” يوازي د دوی ژبه نه دے بلکي عدالت يې هم دے چي په تاريخي توگه يو آريايي روايت دے - وطن يې هماغه زوړ آريايي ټاټوبی دے له کومه چي ډېر پخوا د اوسني يورپ د خلگو اسلاف هم پير کېدلي وو، ځکه نوله ډېر پخوا نه د پښتونخوا تاريخي او جغرافيايي اهميت څرگند دے- آريانا له ډېر پخوا څخه د لويو لويو غښتلو په لار کي پرته ده او د عالمي قوتونو تر منځ د لويو جنگونو مېدان ده- مشرقي اړخ ته يې چين او هندوستان دي چي له پخوا نه د تجارت په اړه خپل خپل اهميت لري او مغربي اړخ يې يورپ ته څرمه دے چي ځان لره يوه مهمه

خپله گڼل کيږي- ځکه پښتونخوا له پخوا نه د عالمي قوتونو تر منځ د لويو جنگونو مېدان پاته شوې ده- وجه يې دا ښکاري چې د تجارت مهمه پخوانۍ د "ورپنمولار" تر دغه سيمه تېرېده- له چين او هند څخه ټولې قافلې پخوا پر دغه لرغونۍ لار يورپ ته پاڅېدې، ځکه به کله نه کله د دغې لارې کنټرول د لويو قوتونو تر منځ پېچومې شو-

هخامنشي حکمران سايرس اعظم د کال ۵۰۴ مخزېږدي په خواوشا د اوسني افغانستان په حدونو کې مداخلت وکړ او يوه څنډه يې له ساکانو (افغانانو) څخه ونيوه- بيا يې د دوی سره د "واک په گډه" تر اصول لاندې يو کنفېډرېشن جوړ کړ چې په زاړه تاريخ کې د هخامنشي سلطنت په نامه ياد شوه د- دوی د سايرس په مرسته ورو ورو د "گندهارا تهذيب" په جوړېدو پېل وکړ- تر دۀ وروسته د دارا (داریوش) باچا په دور کې د ساکانو اړيکي د هخامنشيانو سره ماتې شوې- ورو ورو چې دارا کله د دوی بقا لره خطر شو نو ساکانو هم د خپلواکۍ هلې ځلې پېل کړې، ترڅو چې له دوی سره د ټينگو نښتو په سبب هخامنشي سلطنت له منځه لاړ-

مارټن ايوانز په دې لړ کې ليکي چې<sup>5</sup>:

"The establishment of the eastern Achaemenid empire involved hard fighting and persian rule was only maintained with difficulty. Greek colonists were brought in to help consolidate it, but by the fourth century BC, the satrapies to the south and east of the Hindu Kush seem to have regained their independence."

معنا دا چي "مشرقي هخامنشي سلطنت تر سختو نښتو وروسته جوړ شو او پارسيانو په مشکل حکومت ساتلے ؤ- د واك ساتني د پاره يې يونانيان هم مدد ته راغونښتي وو خو تر څلورمي مخزېږدي پېړۍ پوري د هندوكش د جنوب او مشرق ايالتونو بيا هم خپلواكي ترې واخسته"

دغه بالا ليكنه په صفا ټكو دا ثابتوي چي د پښتنو اسلافو ساكانو آغه وخت هم د هخامنشي سلطنت خلاف د بقا هلو ځلو ته تر هغو دوام وركړے ؤ تر څو چي يې خپلواكي حاصلوله- د افغانانو دا اټكل چي كوم كس چي پر ځمكه د خدائي دعوه كوي او يا كوم قام د عالمي طاقت جوړېدو هڅه كوي نو اول د افغانو سره سيالي پېل كړي، له حقيقت څخه ډېر لري هم نه ښكاري، ولي چي تاريخ هم د دې خبري تصديق كوي- پخوا هم چي به كله چا دخپلو مفاداتو په ترڅ كې د جنگ مېدان كرمول غوښت نو په څه نه څه بهانه به يې په افغانستان كې مداخلت وكړ- لكه چي بالا يې ذكر وشو، معلوم تاريخ دا دے چي د ۵۰۴ مخزېدي څخه افغانان د بهرنيو د تېري پر ضد د بقا په هلو ځلو دي كله چي اول ځل د ايران هخامنشيانو د ساكانو په حدونو كې مداخلت وكړ- بيا تر عيسى عليه السلام خواؤشا درې سوه كاله مخكي د يونان سڪندر اعظم په افغاني سيمه راگډ شو او تر درو كالو پكښې نښتے ؤ- همدغه شان بيا ساسانيانو تر اسلامي دور لمخه افغانان د بقا د مسئلې سره مخامخ كړل- په ۶۵۲ عيسوي كال كې عرب هم په افغانستان راننوتل- عربو هم په وارو وارو افغانان د بقا د مسئلې سره مخامخ

کړل خو د اسلام زرینو اصولونو آخر افغانان د دوی پلویان کړل او اسلام یې د دین په توګه خپل کړ. د منګولیا چنګېزخان<sup>۶</sup> په دیارلسمه پېړۍ کې افغانستان ټول برباد کړ. بیا تېمورلنګ او بابر<sup>۷</sup> په هماغه چنګیزی انداز افغانستان په وارو وارو د فنا او بقا د مسئلو سره مخامخ کړ خو افغانانو د خپلواکۍ له هلو ځلو څخه لاس وا نه خستل - همدغو پیوسته مداخلتونو ورو ورو افغانستان د زمانې له سېله پاته کړ. وروسته چې د هند له خوا مغلو او د پارس له خوا صفویانو په ګډه افغانان بېخي و پان ته ودرول نو اوّل میرویس نیکه او بیا احمدشاه بابا<sup>۸</sup> په افغاني مېرانه د بقا دغه جنگ تر سره ورساؤ، افغانستان یې نه یوازي آزاد کړ بلکې د نړۍ یو عظیم سلطنت یې ترې جوړ کړ -

د یورپ سره سم افغانانو په اتلسمه پېړۍ کې د احمد شاه بابا تر مشرۍ لاندې په کال ۱۷۴۷ کې وړې وړې تېرواکۍ سره رایوځای کړې او په ګډه یې د "جدید افغانستان" بنسټ کېښېنو او د ملي بېدارۍ تر جذبې لاندې یې دملي یووالي پر اصول باندې ډېر ژر "لوی افغانستان" جوړ کړ چې په هره توګه یو مستحکم سلطنت ؤ. دۀ د افغاني سیمې سرحدونه وټاکل او د مغربي قوتونو د امکانې تېرې مخنیوۍ یې هم وکړ. دا سلطنت د دۀ د زوی تېمور شاه په وخت کې لاهم په دې سیمه کې د طاقت توازن ساتلې ؤ خو دلمسیانو تر منځ یې انګرېزانو د نفاق اچولو په غرض یو باقاعده استخباراتي نظام جوړ کړ او دارنګه یې په افغانستان کې مداخلت

پېل کړ او دا هېواد يې يو ځل بيا د فنا او بقا په کشمکش اخته کړ - هغه مهال په نړۍ کې نوي کاروباري ادارې جوړې شوي وې، په کومو کې چې د انگلستان يا برطانيه ایستې انډيا کمپنۍ ( East India Company ) هم شامله وه - دغې کمپنۍ د هند پر حکومت قبضه کړې وه او د افغانستان ځینې حصې يې هم لاندې کړې - کمپنۍ د هندوستان، افغانستان او ایران په سیاست کې تر ډېره وخته لوبې کولې - د پېسو په لالچ ځینو وطن فروشانو هغه وخت هم په پټه د انگرېزانو د پاره مخبري کوله او د وطن رینسې يې کښلې - دغه شان خلگو ته حمید بابا<sup>۹</sup> وايي چې:

واړه مشق د خونړۍ کړې درپوهېرم  
 داچي ناست يې پټې سترگې لکه باز  
 دا زما په سرکوزۍ نه يې نوڅه يې  
 چې رقيب دي په دشنام کړ سرفراز

برطانوي حکومت داغونست چې په افغانستان کې هيڅ يو قوت داسې وجود ونه لري چې افغانان ورباندې راټول شي ولي چې دوی د نورو وړو قامونو په شان افغانان هم تر خپل واک لاندې ساتل غوښت - خو پښتانه بيا هم انگرېزانو اېل نه کړل او آخر يې خپلواکي ترلاسه کړه -

په نولسمه پېړۍ کې هم افغانستان د برطانيه او روس د مداخلتونو مرکز ؤ- دغو دواړو عالمي قوتونو هغه وخت په دې سيمه کې واک تر لاسه کول غوښت- د هغه وخت د دغو عالمي قوتونو ترمنځ د ”گرېټ گېم“ يعنې لويې لويې په نامه تر ډېرې مودې افغانستان د جنگ ميدان ؤ- بيا په اول او دويم جنگ عظيم کې هم د قام د بقا په خاطر افغانان غېر جانبدار پاته شول خو وروسته د روس او امريکا ترمنځ سوېر جنگ له بده مرغه د افغانانو پر ځمکه تود شو چې په نتيجه کې يې روس پر افغانستان قبضه وکړه- د هېواد واک يې د خلق او پرچم گوندونو وکمونيسټانو ته ورکړ چې د افغانانو په دود پوه نه وو ځکه يې د هېواد خلک و نظرياتې انتهاپسندې ته وتړل- افغانانو د خداى په مرسته او د شلو لکو شهيدانو په قربانيو روسيان له خپلې خاورې وشړل او د کمونيسټانو حکومت يې هم ور ړنگ کړ- روس افغانانو په خپل لوړ همت له هېواده وشاړه، نه چې يوازي د مغرب په مرسته، ځکه خو محترم اولف کېرو<sup>10</sup> د خپل کتاب "The Pathan" په ضميمه کې ليکي چې:

The resistance of west, even of the muslim world, has been mainly verbal and the Pathan and Afghan guerillas have enjoyed little practical support in their struggle against the invaders.

يعنې ”د مغرب او اسلامي نړۍ مزاحمت خو زياتره زباني کلامي ؤ، پښتنو او افغانانو جنگيالو ته يې د مداخلت کوونکو خلاف په هلوځلو کې بېخي لږ عملي گټه رسېده“

په افغانستان کې د شوروي اتحاد تر ماتېدو وروسته امریکا د نړۍ یوازینۍ لوی طاقت پاته شو- د منځنۍ آسیا ریاستونه ټول آزاد شول ځکه امریکا د دوی له قدرتي وسایلو څخه د تجارتي گټو اخستو هلي ځلي پېل کړې- د امریکا د مداخلت<sup>11</sup> یوازي تجارتي وجه نه وه بلکې سیاسي غږیې هم درلود ولي چې امریکایانو پر چین او ایران هم نظر ساتل غوښت- کله چې په کال ۲۰۰۱ زېږده کې د ستمبر په یوولسمه نېټه د نیویارک د تجارتي عمارت "غبرگولي مینارونه" او د دفاع لوی عمارت "پنټاگان" په جهازونو وویشتل شول نو امریکایانو د دغې پېښې تور د اُسامه بن لادن پر تنظیم "القاعده" ولگاوه کوم چې د روسانو خلاف په جهاد کې د افغانانو مرستیال ؤ- په ظاهره امریکا ځکه پر افغانستان حمله وکړه چې القاعده او طالبانو ته سزا ورکړي خو اصل مرام یې ښايي چې په منځنۍ آسیا کې خپلي سیاسي، تجارتي او دفاعي گټي تر لاسه کول ؤ- ځکه په افغانستان کې د دې عالمي طاقت مداخلت هم د پخوا په شان افغانانولره څه نوې خبره نه ده- که څه هم د نړۍ په هیڅ یوه پېښه کې پښتون د تېروريسټ په توگه نه دے لیدل شوع خو د دهشتگردي خلاف جنگ بیا هم د پښتنو پر ځمکه دوام لري- په اوسني نوي پېر کې هم انگرېزانو، روسانو او امریکایانو ټولو پر خپل خپل وار، دخپلو خپلو مقصدونو په ترڅ کې، په افغانستان کې پېوسته مداخلتونو ته دوام ورکړ چې منطقي نتیجه یې د نظریاتي انتهاپسندی سېوا بل څه نه شوه کېدای- لوی قوتونه په

افغانستان کي جنگ په خپله مرضي پېل کولای شي خو امن په خپله خوښه نه شي راوستلای- د امن دپاره به پښتانه پخپله د جرگو له لارو هلي ځلي کوي-

دپخوا په شان اوس هم منځنۍ آسيا ته ټولي لاري تر پښتني سيمه تېريري- په راتلونکي وخت کي د تيلو پايپ لاینونه ښايي چي په همدغه سيمه کي به کيندل کېږي- اوس هم د چين او روس د بحر عرب او خليج گرمي اوبه پکاردې او د مغرب د عالمي تجارتي کمپنيانو له روسه څخه په بېل شوو منځني آسيایي رياستونو کي مفاد شته- ځکه دپخوا په شان نن هم د عالمي قوتونو ترمنځ د لويو جنگونو مېدان افغانستان د- امريکا په افغانستان کي نن هم خپل فوجونه ايښي دي چي يوې خواته د گاونډيانو په سترگو کي خيره دي او بلي خواته د دغه بانديني مداخلت منطقي نتيجه اورپوکي يا نظرياتي انتها پسندي شوه، چي ذمه واره يې په هر حال مداخلت کوونکي دي نه چي سپېڅلي پښتانه-

دا رنگه عالمي تاريخ گواه دے چي له شپږمي مخزېږدي پېړۍ څخه افغانستان د بهرنيو مداخلت کونکو مقابلې کوي لگيادے- د افغاني تاريخ آريايي پېر، سکايي پېر، کوشاني پېر، پيتالي پېر، اسلامي پېر او بيا اوسني دور د بقا د هلو ځلو په زرگونو داستانونه رقم کړي دي- دغو بېلا بېلو بهرنيو مداخلتونو او د هغوی خلاف د افغانانو پېوسته د بقا هلوځلو دا قام په پستۍ کي شکېل وساته او د شاته پاتي کېدو وجه يې ښايي چي همدغه بهرني مداخلتونه دي-



د بهرنیو قوتونو په مورځه اړه ده؟ ولي مداخلتونه کوي؟ مور له دغه شان مداخلتونو څخه ولي قام نه شو ژغورلای؟ دغه سوالونه هره روځ له مور څخه کيږي - په جواب کي يې دليلونه ورکول کيږي چي د نړۍ ټول انسانان يو رنگه نه دي، بېل قامونه پکښې شته، بېل بېل مذهبونه لري، بېل تهذيبونه يې دي او د علاقې په حساب هر قام ځانگړې کلتور لري - همدغه توپير د جنگونو سبب دے - د انساني تاريخ لوی جنگونه زياتره د تهذيبونو تر منځ د توپير په وجه شوي دي - د تهذيبي برتری احساس پخپله د جنگ يو لوی سبب گڼل کيږي او معاشي گټي يې يوه بله وجه هم ده -

تاريخي، تهذيبي، عمراڼي او فلسفيانه مطالعه آخر د انسان پام د انسانيت و بېلا بېلو مسئلو ته را اړوي - د مغربي قامونو تاريخ د سپين او تور تاريخ دے، د مالک او د مريي تاريخ دے، د امير او د غريب تاريخ دے - د پښتانه په تاريخ کي د دغسي توپير نه څه مثال شته او نه گنجایش ولي چي پښتانه د نسلي امتياز قايل نه دي - خان او بزگر يې دواړه پر يوه نغري ناست وي - له بده مرغه په تېره نيمه پېړۍ کي د باندينو مداخلتونو له کبله په ټولنه کي د اورپکۍ زهر وپاشل شول چي منطقي نتيجه يې د سياسي، معاشي او سماجي پستۍ په شکل مخته راغله - بهرنیو اورپکو او د هغوی بادارانو د ټولني لوړ قدرونه ژوبل کړل او ډېر خلگ يې په خپل رنگ ولړل - د پرېشاني سوال همدا دے چي پښتني ټولنه د دغو ناوړو اثراتو څخه څنگه منځل کېدای شي؟ د غور او فکر

ټکے اوس همدغه دے چي دخلگو هغه اعتماد بېرته بحال کړشي چي په تېره نيمه پېړۍ کي د بېلا بېلو مداخلتونو تر اثر لاندي د هره لحاظه تباہ شو-

په افغانستان کي د نظرياتي انتهاپسندی د مخنيوي هلي ځلي د وطن بقا لره همدومره ضروري دي لکه د مداخلت کوونکو لار نيول<sup>12</sup> - چونکي افغانان په هره پېړۍ کي د يوه نه يوه عالمي قوت سره د بقا په جنگ پاته شوي دي ځکه يې دغه نظرياتي انتهاپسندی په برخه شوې ده او همدغه يې د تعليم په مېدان کي د شاته پاتېدو اصل سوب گڼل کېږي- د اوسنۍ افغاني شخړي لويه وجه همدغه نظرياتي انتهاپسندی ده چي وطن يې له تېرو څلورېشتو کلونو څخه د عالمي قوتونو ترمنځ د جنگ مېدان جوړ کړ او زياتو کم شل لکه کسان پکښې شهيدان شول- په دې دور کي اعتدال د قام د بقا ضمانت ورکولای شي چي له بده مرغه تر اوسه د بهرنيو مداخلتونو له کبله د افغانانويه برخه نه دے-

تاريخ د دې هم گوا دے چي افغانان له اوله سره د بقا په هلو ځلو دي، جنگ يې خوښ نه دے بلکي مجبوري يې ده- په زرگونو مبارزې يې د جهانگيرۍ دپاره نه دي کړي بلکي د خپلواکۍ د ساتني موژنې حق يې پر ځای کړے دے- تعليم او ترقي د نورو قامونو په شان د پښتنو هم خوښ دي، خو که يې څوک ورپرېږدي- په نوي وخت کي پر نوو کړنو ترقي د افغان قام تر ټولو لوی ضرورت دے او د ترقي زينه يې اعلى تعليم دے- د انتهاپسندی

الزام لگول آسانه دے خو عالمي ادارو ته د دې د مخنيوي حقيقي هلي ځلي هم کول دي- که دوی پښتانه په راتلونکو وختونو کې د یوه لبرل دوست قام په څېر لیدل غواړي نو به یې د آزادۍ او خپلواکۍ احترام هم کوي- پښتانه په تاریخ کې کله هم چا په زور نه دي اېل کړي او نه یې اوس څوک اېل کولای شي، البته د دوی د اېل کولولار دمیني او برابری لار ده- دوی د ترقۍ پر لار ترنورو قامونو څکه شاته پاته شول چې پېوسته مداخلتونو یې اقتصاد برباد کړ، له تعلیمه یې لري وساتل او د نوي نړۍ په ګام یې سفر ونه کړ-

افغانستان د نړۍ زړه دے او افغاني سیمه واقعي هم له جهانه بېله سیمه ده- غني خان یې د بازانو ځاله څکه بولي چې سر تېرو یې په ټینګه او په وارو وارو دفاع کړې ده او د بقا په جنگونو کې یې نه د سرونو پروا ساتلې ده او نه د مالونو، خود وطن حق یوازې په ښکلو شاعرانه خیالونو نه ادا کیږي او نه د پښتونخوا پر دنگو غرونو د جنگونو په خوږو خوږو نغمو- دا د منطق یرغ غواړي او د ساینسي ساز لے هم- د پرون خوږې قصې او د نن د ویرسندري چیري زموږ سبا غمجن نه کړي، څکه د وخت په دې سفر کې دا ریشتیا ریشتیا ویل دي چې ”اورپوکي” له بهرنیو مداخلتونو زوکړې ده او د افغانانو د بربادۍ لاره ده- د بقا لار ”اعتدال” دے چې یوازې دامن او تعلیم په رڼا خپلول کیږي-

افغانانو له اؤله سره یو ډېر ښه ټولنیز حکومتی نظام درلود

په کوم کي چي فېصلي په قبایلي "تېره او پاته" کېدې نه چي په نظریاتي انتهاپسندی- دافغاني ټولني اجتماعي جوړښت پر پښتونوالي ولاړ ؤ چي د جرگې او مرکې له لارو یې خپلي شخړي په ښه توگه هوارولې او د اورپوکو پکې څه ځای نه ؤ- د زماني د بدلون سره سره د قامونو ضرورتونه هم د وختونو په شان بدلېږي- په اوس وخت کي د تعلیم، ساینس او ټېکنالوژۍ ضرورتونه هم پوره کول دي- پښتون والی که څه هم د خپلي زماني یو غوره نظام ؤ او د اسلامي اصولونو تر اثر لاندې یې افغاني معاشره تر ډېره حده په امان ساتلې وه خو په اوسني وخت کي د قام د بقا او د اورپوکو د لاس نیوي د پاره د نور اعتدال گنجایش هم پکي پېدا کول لازمي دي-

که څه هم پښتانه د تاریخ په اوږدو کښي له زرگونو کلونو راهسي د بقا په هلو ځلو دي او د پردو د تېري مقابله کوي لگیا دي خو له تېرو ۲۰۰ کلونو څخه د مغربي قوتونو پېوسته مداخلتونه د دوی بقا لره واقعي هم حقيقي خطر شو- په دی- زمانه کي جنگ یوازي په توره او مېړانه نه گټل کېږي بلکي هنر او پوهه ولره زیات ضروري دي، ولي چي مکاره دُنیا د مخبرانو په چل و ول او دسیسو ورور په ورور وهي ځکه خو دروېش<sup>2</sup> وايي:

ښایي د پوهي په زور تا کوهي ته پوري وهي  
د توري څوکه خويي وېره ستا له هډه کوي

د هېواد بدخواهانو د سپېڅلو خلگو له ناپوهي ډېره فايده واخسته، په زياته بيا له تېرو دېرشو (۳۰) کلونو راهيسي، چيري چي پښتانه د نه ختمېدونکي عالمي جنگ له کبله تر يوه داسي فشار لاندي ژوند کوي لگيا دي چي تاريخ تر دې لمخه کله هم نه و ليدلې - دغه جنگ پښتنو د جهانگيري دپاره پخپله خونبه نه د پېل کړه او نه يې د معاشي گټو دپاره دوام ورکړه د بلکي جبراً ورته وتړل شول، ځکه نو د ريفيقي په قول دبقا هلي ځلي ورباندي لازمي شوې<sup>13</sup>:

دا په زړه د آسيا کي چي برپا ده

هنگامه نه ده دا پېښه د بقا ده

د دغه جنگ به څه نتيجه وي؟ دا خو به راتلونکې وخت فېصله کوي، مگر دا ښکاره خبره ده چي افغانان د امنيت په هيله هېواد له "نظرياتي انتهاپسندی" ژغورل غواړي او دا بې پوهي ممکنه نه ده ځکه د دانشمندانو فېصلو ورته اشد ضرورت ده -

د پېوسته بهرنيو مداخلتونو مقاومت پښتنو د خپلي نظريې پر اساس وکړ - لکه چي په اول څپرکي کښې څرگنده شوې وه نظريه پر درو پښو ولاړه ده او هغه دي يقين طاقت او علم - پښتانه پر خپله عقیده ټينگ ولاړ و ځکه يې د لويو لويو عالمي قوتونو مقابله هم په همت او حوصله وکړه - که څه هم په خپلو کي سره ښکر په ښکر وي خو د لوی دښمن خلاف پښتانه همېشه متحد

اوسېدلي دي- هم دغه يې د نظريې پر اساس اصل طاقت دے چي دوی ته د نړۍ د هر لوی مداخلت کونکي خلاف د مقاومت حوصله ورکوي- کمزوري يې داده چي و تعليم ته يې شاده- چونکي علم د نظريې درېيمه مهمه برخه ده ځکه دا يو تريخ حقيقت دے چي د پښتنو د نظريې دغه کمزورے اړخ دے- په اوسني پېر کي افغانانو لره په هېواد کي د تعليم رڼا خپرول تر هرڅه مهم دي- د بشري حقوقو او فکري آزادۍ د پاره بڼغ کول د دې پېرغونښتنه ده- هېواد والوته د تعليم او تحقيق اهميت په څوته کول اوپر نوو کړښو د معاش لاري لټول دي- افغانان په جهان کي يو ځلاند تاريخ لري خو کوم قامونه چي يوازي په ښه لرغوني تاريخ نازيري او د زماني سره سم پر مختگ نه کوي هغوی ورو ورو د تېرمهال حصه شي- ځکه په نوي پېرکي يقين مُحکم ساتل، د تعليم رڼا خپرول، د اتفاق پورے ټينگول او نوي ټېکنالوژي خپلول په هېواد کي د امن او خپلواکۍ ضمانتونه ورکولای شي- همدغه دقام ژغورني، ددين دوستۍ او د بقالار ده-

## اخڻڪ

- 1- مانفريڊ اي، (History and Civilization of the World) تاريخ و تهذيب عالم، ژباړن اميرالدين تقى حيدر، نگارشات، لاهور، ۲۰۰۶
- 2- دروېش ڏراني، 'د اڻوٽي به لونگ شي' صحاف نشرياتي موسسه، کاسي روڊ کوٽه، ۲۰۰۹
- 3- احمد علي کهزاد، 'د افغانستان پخواني تاريخ'، ۱۳۳۲ کال
- 4- ڊاڪٽر باقي ڏراني، 'پښتانه د تهذيب په څپو کي' صحاف نشرياتي موسسه کاسي روڊ کوٽه، ۲۰۰۸
- 5- مارٽن ايوانز، 'د افغانستان نوي تاريخ' (Afghanistan: a new history) لوکل پرنٽ، وان گوارڊز بوکس، دي مال لاهور، ۲۰۰۱
- 6- هرالڊ لمب، چنگيز خان (Genghis Khan)، اورينٽل پبليشرز لاهور، ۱۹۷۸
- 7- ظهير الدين بابر، 'بابر نامه'، ترجمه اينٽهر سوسانا، دهلي، ۱۹۷۰
- 8- گنڊا سينگ، احمد شاه ابدالي، تصحيح محمد بابر جاويد، لاهور، ۲۰۰۳
- 9- عبدالحميد مومند، 'د عبدالحميد مومند کليات' دانش خپرندويه ٽولنه، پېښور، سرريزه د محمد آصف صميم، ۲۰۰۷
- 10- اولف کهرو، پښتانه (The Pathans) مېکيلن کمپني لندن، نيويارک ايسٽي مارٽن پريس، ۱۹۶۵
- 11- نيك بي ميلنز، 'کرزے' Karzai: The failing American intervention جان ويلي انڊ سنز، هوپوکن نيوجرسي، امريکا، ۲۰۰۷
- 12- بارنېٽ روپين، (Search for Peace in Afghanistan) د امن تلاش په افغانستان کي، امينه سيد، آکسفورڊ يونيورسټي پريس، پلاٽ نمبر ۳۸، سېکٽر ۱۵ کورنگي انڊسٽريل ايريا کراچي، ۲۰۰۳
- 13- عبدالرؤف رفيقي، 'د څرک په څار'، حبيبي اکېډمي، چمن، ۱۹۹۷



دين دوستي





## دين دوستي

پښتانه له لويه سره دين دوسته خلک دي- دوی د قام ژغورني د پېوسته جدوجهد سره سره د دين دحفاظت زمه واري هم پوره کړي ده- پښتانه هر کله د روحاني تسکين د پاره د خپل دين د پوهي په هلو ځلو وي- ماشومان جمات ته لېږي، ديني احکام په زده کوي او د ښه عمل کولو په هيله د قرآن او سنت تعليم ورکوي- څوک د نفس د تزکيې په خاطر په تبليغ کي ځي، سه روزې او چيلې لگوي- څوک بيا همه وخت د خپل رب په ذکر او فکر کي مطمئن وي لکه رحمان بابا<sup>۱</sup> چي وايي:


زه رحمان چي ستا د حسن ثنا خوان يم

ستا له رويه درست جهان زما ثنا کا

لڪه ڇي په وارو وارو بحث ورباندي وشو، يقين يا عقيدة د نظريي مهم ترين جز دے او دا تر ډېره حده د دين سره تړلے دے- او زياتره خلگ د دين په برکت په سختو حالاتو کي هم د نا اميدۍ څخه ځان بچ ساتي او د ابدي گټو په هيله د دنيايي شخړو مقابلي کوي لگيا وي- پښتانه چونکي د ژوندانه د بېلا بېلو امکاناتو قابل دي ځکه يې په کړکېچنو حالاتو کي هم د صبر لمن نيولې وي او پر لږ څه هم شکر کوي- دين يې اسلام دے ڇي د ښه او بد، حق او باطل، خبر او شر، امن او جنگ تر منځ د توپير ښوونه کوي او دا په گوته کوي ڇي دغه متضاد څيزونه له ازله راروان دي او تر ابده به يو له بله سره تړلي وي- دين په صفا ټکو د دغو متضادو څيزونو تر منځ د توازن ساتلو تلقين کوي او د همدغه توازن پر اساس په آخرت کي د حساب کولو تقاضا کوي- په دين کې د اعتدال پر اصولونو د فرد د مقام تعين کيږي او د قامونو د پايښت ضمانت هم ورکول کيږي- د پښتنو دين ” اسلام ” د سلامتۍ او امنيت پر زرينو اصولونو ولاړ دے- دا د امن دين دے او د تاريخ په اوږدو کي د دعوت له لاري د نړۍ په لوی شمېر هېوادونو کي ورو ورو خپور شوه دے-

د زماني<sup>2</sup> په حقله ديني فکر بلکل واضح دے- يقين، عقيدة يا ” ايمان ” هغه اوّلنۍ څيز دے ڇي انسان له خسارے بچ ساتي-

دويم څيز ”بڼه عمل“ د د په کوم پوري چي د انسان گټه او تاوان اړه لري - که بڼه عمل کوي نو به له خسارې بچ وي او که بد عمل کوي نو بيا يې خساره يقيني ده- دين د ورور وژني اجازت نه ورکوي بلکي د ”حق“ او ”صبر“ په تلقين پخپله د انتقامي قبائلي مذهبيت نفي کوي، لکه چي په څرگندون نمبر ۱۳ کي ښول شوې ده- په دين



کي د اعتدال او سولي فڪر د انسانيت د بقا غوره لار گهڻل کيڙي-  
 لکه چي په ورومبي څپرکي کنبې تربحث لاندي راغے يقين يا ايمان  
 په جديد دور کي هم د نظريې تر ٽولو مزے غرے دے- دا د فرد  
 هغه داخلي کيفيت دے چي وده ته غبېي اعتماد او قوت ورکوي-  
 علم د نظريې دويم مهم عنصر دے چي د فرد د خارجي دنيا په  
 حقله غوره معلومات را يوځای کوي- درېيم عنصر طاقت دے چي  
 پر نظريه دعمل کولو دپاره ضروري گهڻل کيڙي- احمد شاه<sup>3</sup> بابا  
 خپله نظريه په بېخي ساده توگه په صوفيانه انداز کي داسي وړاندي  
 کړې ده:

کې دا نورخلگ له نورو څخه غواړي  
 احمد شاه خو د خپل يار ولاس ته گوري

په دغه شعر کي يوې خوا ته د بهرنيو قوتونو څخه د څه هيلي او  
 غوښتنې مخالفت شوه دے او پر ”خپل قوت“ د اعتماد کولو درس  
 پکي دے- بلي خواته د هغه ”يقين“ اظهار دے کوم چي ده پر خپل  
 خداي لاره- ځکه تر خپل همت وروسته د خداي مدد ته گوري، او  
 همدغه لا تر اوسه د پښتنو نظريه ده-

د اوسني اورپوکي وجه اسلام نه دے بلکي ښکاره دوه  
 سببونه يې دي- ورومے سبب يې دپېوسته بانديني مداخلتونو په  
 نتيجه کي د خلگو دا ’ډار‘ دے چي د پښتنو په سيمه کي له ډېري

مودې دوام لرونکي دغه مداخلتونه چيري د دوی خپلواکي ترې وانه خلي- او دويم سبب يې ددغو مداخلتونو پرضد را پاڅېدلې قبائلي 'نفرت' دے چي په ځيني شاته پاته علائقو کي يې د قبائلي مذهبیت رنگ اخستے دے- د پښتنو اوسنۍ غميزه ځکه ډېره اوږده شوه چي په دغو دواړو عواملو کي دا اعتدال عنصر نه ښکاري - د پردو تېرے خو پېښه ده او له پېښي تېښته نشته مگر دتشویش خبره دا بله ده- پښتانه د عقيدے په لحاظ صفا خلگ وو- دوی د دين په حقله کله هم د اورپوکۍ حاميان نه وو- د عيسايانو، هيندوانو، سيکانو، پارسيانو او نورو مذهبونو د منونکو سره د دوی رويه د رواداری وه- د دين قبائلي تصور په دوی کښې نه وو او د اعتدال لاره ئې له پېړيوخپله کړې وه- د بهرنيو مداخلتونو په وجه ځينو خلگو د اغيارو پر ضد د اورپوکۍ لارخپله کړه- علماوو هم په نوي پېر کي هيڅ داسي اجتهاد ونه کړ چي په دغه مشکل وخت کي د خلگو د لار ښوني فريضه په ادا شي او د ژوندانه نظام په غوره توگه په وچليږي- د دين قبائلي تصور که څه هم د غېرو د تېري او غېر متوازن مغربيت پر ضد د انتقامي جذبې په توگه راوپاڅېد خو زيان يې پښتني ټولني ته ورسېد نه چي بهرنيو مداخلت کوونکو ته- په دين کي برتره سره هماغه دے کوم چي تقوادر دے، علم او اخلاق لري- مگر د ژوندانه دغه مذهبي طرز اوس په انتقامي رنگ کي داسي ورنگېد چي اوس هر هغه سره لوی سره دے چي نه

سرېدونکې انتقامي جذبه لري - حالانکې د سریتوب فلسفه "دين" د ژوندانه هغه لازمي جز گڼي چې انساني ضمير مطمئن ساتي -

پښتونوالی یوازي د قام پرستی نوم نه دے بلکي دا د مسلمانۍ او انسانیت پر زرينو اصولونو هم ولاړ دے - تر څو چې خلگ دځان پېژندي، قام ژغورني، دين دوستۍ او خدای پرستی پر اصولونو د سریتوب سفر جاري ونه ساتي، نجات نه شي موندلای - له بده مرغه ځيني خلگ پښتونوالی هم د نور قامونه په نظر زیاتره د قومیت په محدوده معنا اخلي - کله کله خو یې د افغانیت له معنوي سطحې څخه هم کوزي اړتاؤ کړي - ځکه نو د سریتوب فلسفه تر پښتونوالي یو گام مخته ده ولي چې دا د گډو افغاني قدرونو تحفظ هم کوي - په اوسني پېر کښې د راپاڅېدلو نوو سوالونو ځوابونه ټول د سریتوب په فلسفه کي لټول کېدای شي - په ټولنه کښې د حجرې او جمات غوندي مهمو ادارو ترمنځ د اعتماد د بحالی هلي ځلي اصل سریتوب دے - که څه هم د مذهبي روایتونو خارجي تاريخ زیاتره د عقیدے د تخلیق له موخې څخه بېل وي خو د سریتوب په اړه د حجرې او جمات تر منځ هیش یو توپیر نه ښکاري - لکه مخکي چې یې ذکر وشو، بشر پر دوو برخو وېشلې ښکاري - مادي برخه یې جسم دے او غېر مادي حصه یې روح ده - که څه هم روحاني جستجو د بشر داخلي سفر دے خو

مذهب یوازې تر دغه داخلي روحاني هلو ځلو محدود نه وي بلکې واضح دباندينی سفر هم لري- په پښتني ټولنه کې مذهبي خلگ د خپل مادي جسم د بنایست او پاکیزگی- خیال ساتي، د قام دښپښگری فکر ورسره وي او دُنیا داري هم کوي- د دُنیا داری- یو مربوط شرعي نظام لري- البته دروېشان او صوفیان کله کله ترک دنیا هم وکړي چې په ظاهره یې مقصد روحاني سکون وي- شریعت او طریقت په همدغه ټکي یو له بله بېل ښکاري ولي چې صوفي ایزم داخلي روحاني هلو ځلو ته تر خارجي سفر زیات اهمیت ورکوي-

ځیني خلگ<sup>۴</sup> د پښتني سیمي دټولو شخړو ذمه واره مذهبي مخکښان گڼي- د اورپوکۍ او وروروزني تور هم ورباندي لگوي- دوی بنایي چې د ظاهر شاه او داوودخان خلاف راپاڅېدلي کمونستان او سوشلیستان هېر کړل، له کوموچي دا فتنې پېل شوي وې- وینس قامونه چې کله له دومرو لویو لویو شخړو سره مخامخ شي نو یې بیا وگړي یو پر بل تور نه سره لگوي بلکې د ځلانده سبا په هیله لاس سره ورکړي چې غمیزې ورباندي اسانه شي- لویي تاریخي غمیزې زیاتره غټ غټ روحاني او دُنیاوي پاڅونونه زېږوي، ځکه نو د سړیتوب په اوږده سفر کې قومیت او مذهب دواړه سره څنګ پر څنګ ځي-

لکه چې مخکي بیان شو په منځني پېر کې مغربي قامونه هم تر زرو کالو په تیاره کې و<sup>۵</sup>- هره خوا ته نا امیدي وه، جهالت



۽، ورور وڙنه وه او زوربالازور ۽- چا يي عيسائي مذهبي اجاره داري سبب ڳڻهه او چا يوناني فلسفيانه تقليد- د مسلمانانو سره د صليبي جنگونو له ڪبله د يورپ ٽول معاشرتي او معاشي نظام سره ڳڻو وڍ ۽- په همدغو حالاتو ڪي د دانشورانو په فڪري هلو ځلو يو مهم بدلون دا راغے چي خلگو د استدلال لار خپله ڪړه- عيسائي مذهبي اجاره داري پر ځوره روانه شوه او د ارسطو د زري فلسفي تقليد هم خلگو ورو ورو پرېښوو- دا رنگه په ٽول يورپ ڪي مذهبي اصلاحات پېل شول او خلگو ته يي د عقيدې آزادي ورکړل شوه- د تعليم رڻا خوره شوه، خلگو تحقيق او مطالعه مھمه وڳڻهه او فڪري آزادي يي وموندله- ورسره ورسره د بشري حقوقو دپاره برغ وشو چي وروسته د فرانس د عظيم انقلاب په شڪل نمودار شو- ادب، فن، ساينس او عالمي تجارت هم تر دغه وروسته وده وکړه- په ډېره تېزي سره په مغربي معاشره ڪي لوی بدلون راغے- دا بدلون د مغرب د خلگو په سوچ ڪي، په نظر ڪي، او د جاج اخستلو په زاويه ڪي راغے او همدغه دسمي لاري په لٽون ڪي مرڪزي ٽڪے ۽ چي مغرب يي له تيارې نه و رڻا ته راواړاؤ- هماغه وخت د يورپ په معاشي نظام ڪي بنڪاره بدلون دا راغے چي زور جاگيردارانه نظام په نوي سرمايه دارانه نظام بدل شو- تجارت تر دغه وروسته ډېره وده وکړه- قامونو ته په خپلو خپلو ژبو د تعليم اجازت ورکړ شو او د دوی د تشخص خيال وساتل شو-

اوس سوال دادے چي د ترقی په میدان کي بېخي ډېر شاته پاته پښتانه د مغرب د خلگو له بالا تجربې څخه کټه اخستای شي او که نه؟ يا دا چي په پښتني معاشره کي د دغه شان بدلون څه گنجائش شته هم اوکه نه؟ د دغه سوال ځواب اسانه نه دے خود بدلون په اړه د مسئلې جاج اخستل د سم ځواب په لټون کي مرکزي ټکے دے- د ژوندو قامونو دا خاصیت وي چي هغوی پېوسته په یوه حالت کي نه شي اوسېدای بلکي د غوره بدلون په لټون وي- مغربي معاشره که څه هم اوس له پښتني ټولني په ډېرو حوالو بېله ده خو هغه وخت تر ډېره حده و اوسنی مشرقي معاشرې ته ورته وه- ولي چي زړه انساني معاشره وه او بنيادي عناصر يې دود او مذهب و- د پښتني ټولني اقدار يقيناً له هغي مغربي معاشرې څخه بېل دي او پکښې د بدلون هدف ترلاسه کول يوازي پر هغو کړښو مشکل ښکاري، خو امن، تعليم تجارت او جمهوريت پکښې د غوره بدلون ځای پرېږدي -

اوسنی مغربي معاشره خو له پښتني ټولني څخه نوره هم ډېره بېله ده ځکه به لاندي د خپلي ټولني موازنه له مغربي ټولني سره کوو چي د دې خبري وضاحت په وشي چي د دغو دوو معاشرو تر منځ فرق څه دے او مشترک انساني قدرونه يې څه دي - زه د کال ۲۰۱۰ د دسمبر په مياشت کي امريکا ته تلله وم - نيويارک فلوريډا او سېنس فرانسيسکو مي کتلي وو- بيا په کال ۲۰۱۱ کي

د مڃي په مياشت کي لندن ته هم لارم- که ڇه هم د دغو هېوادونو د خلگو د بنه او بد معيار له مونڙه بيل و خو زياتره قدرونه يي هماغه وو کوم چي د دې سيمي په گنسته خلگو کنبې ليدل کيږي- زه ٺرکي، مصر، سعودي عرب، عرب امارات، بنگله دېش، ملائيشيا، هانگ کانگ، بېنڪاک او نورو ډېرو مشرقي سيمو ته هم په وارو وارو تللې يم او په دے نتيجه رسېدلے يم چي زمور او د دوی ترمنځ اصل فرق دا دے چي دوی تعليم لري، په ټېکنالوژي پوه دي، وينس او آگاه دي او مور هماغه شان بې علمه بې هنره او بې تنظيمه ژوند کوو لگيا يو- زمور او د ددوی تر منځ هيڅ يو ديني يا مذهبي پېچومے نشته ولي چي دوی خوله خپله مذهبه هم بد زنه دي- حقيقت دادے چي په دې سيمه کي د بدلون هلي ځلي لازمي دي- که څه هم د دغه بدلون لاري لټول گران کار دے او ډېر صبر غواړي خو په يويشتمه پېړۍ کي امن، تعليم، تجارت، صنعتي ترقي او جمهوري نظام د قام د بقا په اړه د بدلون لازمي برخي دي- دا وخت پښتانه د مغربي قامونو ماده پرستي غندي او مغرب د دوی له ماده بېزاري څخه خوښ نه ښکاري- په پښتني ټولنه کي د نا انصافي او اورپوکۍ رينبي هم مغربي قامونه د دوی په غربت او ماده بېزاري کي لټوي، ولي چي دمالي زيان هيڅ خيال نه ساتل او په لږ قناعت کول هم مغرب د ماده بېزاري په معنا اخلي- دمغرب په سرمايه دارانه نظام (کپيټلزم) کي هره خواته د

پېسې منډه ده، ځکه د دوی غټ کاروباريان نورو قامونو ته په هماغه مغربي اندازگوري- پښتني مذهبي او دوديزه ټولنه نه خو د "ماده پرستی" قايله ده او نه د "ماده بېزارۍ" الزام پر خپل سر اخلي- پښتانه د اعتدال لار خوښه وي<sup>۶</sup> او په هېواد کې په انصاف د سرمايې تقسيم غواړي- خو دا هم يو تريخ حقيقت دے چې راتلونکې وخت يوازې په قناعت او قربانۍ نه شي تېرېدای- قام به تر څو په لوړو او درېدريو کې ژوند تېروي؟ ځکه د اعتدال معنا د خبر پر غونډې ناسته نه ده بلکې په خپل زيار او جايزه توگه اوّل ځان لره او بيا هېواد لره گټې راوړل دي-

د نورو قامونو دا پروپيگنډه چې په پښتونخوا او خواخوا سيمو کې جاري د پښتنو د بقا هلي ځلي اسلامي بڼياد پرستي ده حقيقت نه دے بلکې د پېوسته بهرنيو مداخلتونو رد عمل دے چې د مذهب سره يې هيڅ اړه هم نه نشته- د نورو اسلامي خوځښتونو سره پېوند څه کسان بنايي چې په دې سيمه کې هم وي خو بڼياد پرستي يوه عالمي مسئله ده چې د جديديت پر ضد د اسلام سره سره د نړۍ په نورو مهمو مذهبونو کې هم ليدل کېږي- دا يوازې اسلامي مظهر نه دے لکه چې په مغربي ميډيا کې د "اسلامي بڼياد پرستی" په نامه يادېږي، بلکې په هندويت، يهوديت، عيسائيت، او نورو مذهبونو کې هم ليدل شوي ده- دا د جديديت خلاف په هره روايتي ټولنه کې ورو ورو د رد عمل په توگه راپېدا کېږي- پېل يې

زیاتره د کلو په ساده خلکو کې د بنسار د جدیدو آفتونو خلاف د رد عمل په توګه وشي، بیا سوکه سوکه د بنسارونو په ځپلو خلکو کې ځای ومومي او د بنسارونو مذهبي خلګ یې د مخکینو په توګه تپاوونه په لاسو کې واخلي- دارنگه وده کوي او تر ډېره حده د یوه خوځښت شکل اختیار کړي- بنیاد پرستي په ټولنه کې د اورپوکۍ یو سبب خو ګڼل کېدای شي لیکن مذهب د اورپوکۍ سبب نه ده- اسلام خو د امن دین ده او د دعوت له لارې یې پرمختګ کړه ده او همدغه یې په ټولنه کې پیغام او مرام ده- د دین په اړه د پښتنو عقیده بلکل صفا ده- پښتانه د ټولو نبیانو پیغام پر حق ګڼي- لکه چې په څرګندون نمبر ۱۴ کې ښوول شوه ده، پښتانه درې واړه



ابراهيمي مذهبونه د يوه دين ابراهيمي برخي بولي -

په مغربي هېوادونو کي حال داده چي دوی د فرد حق تر هرڅه مقدم گڼي ځکه نو چي هره بېلاري ته يې پام شي د بشري حق په نامه يې کولای شي - په دوی کي د کهول او تېر هيڅ تصور هم نشته، يوازينې قدر يې ځان ځاني ده ځکه يې ماشومان او ځوانان د مشرانو په قول نه دي او زاړه يې څوک د مولې له نرخه هم نه پوښتي - لوی شمېر وگړي يې د خواهشونو غلامان دي او له اخلاقي قدرونو څخه بېخي لري دي - له دغو ناوړو خصلتونو څخه مغربي ټولنه اوس د ډېرو ستونزو سره مخامخ ده - خلگ يې که څه هم ماړه او آزاد دي خو له ژونده مطمئن نه دي ولي چي دغه آزادي د ټولني سره څه اخلاقي تړون نه لري - عزت، ذلت، بڼه او بد ټول په ټولنه پوري اړه لري او که يې له ټولني بېل کړي نو بيا څه معنا نه لري - په مغرب کي د صحافت د آزادي پر نامه که يوکس د ډېرو نورو خلگو خلاف نفرت پېداکوي او د هغوی حق وهي نو پبليشر يې ځان ذمه وار هم نه گڼي ولي چي ده ته د تحرير هر قسم آزادي شته حالانکي په مذهب ټولنه کي د لاس غورځوني آزادي هلته ختميري چيري چي د بل د شملې حد شروع کيږي -

سامراجي قوتونو خو له اوله سره د طاقت په ذريعه يا بيا د

بې ضمير په مرسته د وړو وړو قامونو خلگ تر خپل فشار لاندې راوستي دي ځکه ترې د خبر اميد نشته - له تېرو دېرشو کلونو څخه

بهرني مداخلت کونکي پښتنو ته دا تاثر ورکوي لگيا دي چي دوی  
 بنياد پرستان دي او يوازي په جنگ غښتلي دي، حالانکي د پښتنو  
 اقدار په هره توگه تر دغو قامونو مزي دي ځکه يې د ذهني غلامۍ  
 طوق له غاړي کښلې دے<sup>7</sup> او د مغرب له هغو فعلونو يې قام ساتلې  
 دے چي د مشرقي قدرونو سره سمون نه لري او په اخلاقي توگه ناوړه  
 غوندي ښکاري-

پښتني ټولنه که څه هم يوه مذهبي او دوديزه ټولنه ده خو د  
 روايتي ارزښتونو يو بېل او ځانگړے سيستم لري- يو دبل احترام د  
 مشر او کشر په حساب منل شوے دے- پښتون قام د خپل دود  
 ساتنه په ټينگه کوي، ولي چي د ټولني د قدرونو خيال پکي ساتل  
 کيږي- د فرد حق د ټولني د ښېگړي په تول نه دے بلکي د ټولني د  
 پاره د قربانۍ قدر ترې زيات دے- ځکه فرد د خپل فرض په ادا  
 کولو خوښ دے او د حق غوښتنه يې تر فرض اداکولو وروسته ده-  
 دغه قدرونه د ټولني د ساتني ضمانت ورکوي او په کړکېچنو حالاتو  
 کي يې هم قوي ساتي- په اجتماعي توگه د پښتنو حکومتي نظام  
 شاهي نظام ؤ- دوی تر خلافت لاندي ډېر کم پاته شوي دي ولي چي  
 خپلواکي دوی له اوله سره تر هر څه مقدمه گڼله - په شاهي نظام  
 کښې هم د اسلامي شرعي قوانينو تر ډېره حده احترام کېدے- خو له  
 بده مرغه د شور انقلاب يوې خواته دغه نظام سره گډ وډ کړ او بلي  
 خوا ته يې څه نوے نظام هم ورننمے کړ- په نتيجه کي يې هر څه له

منځه ولاړل او عالمي اورپوکو ته د لاس وهني موقعه په لاس ورغله- چونکي اوسنۍ سياست د واک اخستني، حکومت کونې او د حکومتي فېصلو د جواز ورکونې علم د دې ځکه دا لازمي نه ده چې پښتانه دې په سياست کې د مغربي قامونو تقلید وکړي، بلکې لازمي دا ده چې د خلکو د شپږګرې او پرمختګ په اړه جمهوري حکومتي نظام ته اهمیت ورکړل شي او د هېواد د حکومتي نظام بنسټ د انصاف پر تمبو اوچت شي- دغه انصاف پخپله د امن لار خلاصوي او د 'اورپوکۍ مخنيوی' کوي-

## خځليک

- 1 - عبدالرحمان بابا د 'رحمان بابا کلیات'، دانش خپرندویه ټولنه، بېنډور، سریزه حنیف خلیل ۲۰۰۵،
- 2- القرآن، سورة العصر
- 3- احمد شاه بابا، د لوی احمد شاه بابا دېوان (دېوان هرا) تر تیب د معصوم هوتک، صحاف نشریاتي موسسه، کاسي روډ کوټه، ۲۰۰۹
- 4- بارنېټ روېن، (Search for Peace in Afghanistan) د امن تلاش په افغانستان کې، امینه سید، آکسفورډ یونیورسټي پریس، پلاټ نمبر ۳۸، سېپټمبر ۱۵ کورنګي انډسټریل اېریا کراچي، ۲۰۰۳
- 5- مانفريډ اې، (History and Civilization of the World) تاریخ و




تهذيبِ عالم، ژباړن اميرالدين تقى حيدر، نگارشات، لاهور، ۲۰۰۶  
6- موڪوليڪا بئرجي، (The Pathan Unarmed) غير متشدد پڻتون،  
جيمز ڪيور ي، آڪسفورڊ يونيورسٽي پريس، پلاٽ نمبر ۳۸، سبڪٽر ۱۵  
ڪورنگي انڊسٽريل ايريا ڪراچي، ۲۰۰۲،

7- امين سبڪل، Modern Afghansistan: a history of struggle and

survival، يعني ”نوع افغانستان“، آبي بي ٽارس لنڊن

او نيويارڪ، ۲۰۰۳

\*\*\*



# د اورپو کی مڃيو ۽



## د اورپوکی مخنیو

د څه خاصو مقاصدو په ترڅ کې په منظمه توګه د تشدد و استعمال ته اورپوکی یا تېروریزم وېل کېږي- د تشدد د منظم او پېوسته ګذارونو په نتیجه کې چې په خلګو کې کومه وېره را پاڅیږي هغه د ټولني د انتشار سبب شي- ځکه نو کله یوه خاص ډله د حکومت خلاف د څه خاصو موخو دپاره اورپوکی ته دوام ورکوي چې حکومت تر فشار لاندې وساتي او کله بیا داسې هم وي چې حکومت د خپلو مخالفانو خلاف له تېروریزم کار اخلي<sup>۱</sup>- د نړۍ په تاریخ کې د تېروریزم لوی شمېر مثالونه وجود لري چې د دین یا مذهب سره یې په هیڅ توګه هم تعلق نشته-

د اورپوکی یا تېروریزم تاریخ ډېر اوږد دۍ- ترعیسیٰ علیه السلام ډېر لمخه ( ۳۵۰- ۳۳۱ مخزېږده) نومیالي یوناني تاریخ لیکونکي زینوفون<sup>۲</sup> (Xenophon) د تېروریزم په اړه لیکلي و چې


دا د نفسياتي جنگ يوه مهمه برخه ده چي د مخالفانو ملا ورماتوي- همدغه د نفسياتي جنگ فلسفه ده چي تراوسه يې ٽپروريزم ژوند ساتلے دے - د روم باچا تيريس (Tiberius) په اولني عيسوي پېړۍ (۱۳-۳۷ زېږده) کي ٽپروريزم د خپلو داخلي مخالفانو خلاف په منظمه توگه استعمال کړے ؤ<sup>۳</sup>- تاريخ گواه دے چي بيا يهوديانو پخپلو کي يو د بل خلاف هم کار ترې اخست چي تاريخي مثال يې د زيلوت (Zealots) يا سيکاري (Sicarii) دے چي د هغو يهوديانو خلاف به يې ٽپروريزم په کار راووست چاچي به له روميانو سره اړيکي ساتلې<sup>۴</sup>-

په اسلامي تاريخ کي تر اوسني اورپوکي لمخه د ٽپروريزم څه واضح بېلگه نشته- که بيا چيري پر چا دا تور لگېدلے هم وي نو د هغه محرکات بېخي بنکاره او داسي وي چي بغاوت ورته ويل به زيات بهتر وي نه چي ٽپروريزم- نفرت او وېره ٽپروريزم زېروي او د اسامه بن لادن تحريک په حقيقت کي د فلسطينيانو خلاف دامريکا د اسرائيل سره د مرستي پر ضد ؤ- دے چونکي پخپله هم فلسطينے ؤځکه يې د امريکا خلاف نفرت منطقي بنکارېدے، او نفرت د اورپوکي اصل بنياد دے<sup>۵</sup>- د فرانس د انقلاب په وخت روبيري (Robespierre) هم د هغو خلکو خلاف په ډاگه له ٽپروريزم کار اخستے ؤ څوک چي يې خطر گڼل<sup>۱</sup>- پخپله په امريکا کي هم تر ورورونه يا خانه جنگي (۱۸۱۶-۱۸۶۵) وروسته له ٽپروريزم کار اخست شوے ؤ- کله چي په کال ۱۸۸۹ کي د لوي جرمن فلاسفر

فرېډرک نطشي ذهني حالت خراب شو نو قدرت په همدغه کال اېډولف هټلر پیداکړ چې وروسته د ده د فلسفې د عملي کولو په هلوځلو تر انتها ورسېد او د يهوديانو خلاف د تېروريزم تر حده ولاړ. خو دغه تېروريزم يهوديان ختم نه کړل بلکې په نتيجه کې يې صېهونيت نوره هم وده وکړه او د يهودي رياست "اسرائيل" د جوړېدو موجب شو. دا رنگه دنونسمې پېړۍ په وروستۍ برخه کې په روس، امريکا او يورپ کې هم د انارکيزم (anarchism) په وخت کې د لويو لويو افسرانو خلاف په دې هيله تېروريزم کېده چې د سياسي او سماجي بدلون لاري خلاصې شي. په دغه لړ کې له کال ۱۸۶۵ څخه تر ۱۹۰۵ پورې د ډېرو هېوادونو مشران، وزيران او افسران په بمونو والوزول شول يا بيا د گوليو نښانه شول. د اورپوکۍ يا تېروريزم دغو ټولو تاريخي پېښو کله هم گټه نه راوړه بلکې قامونه يې برباد کړل.

لکه مخکې چې يې ذکر وشو د مغربي ميډيا دا تاثر<sup>۶</sup> چې په پښتني سيمو کې جاري د بقا هلي ځلي "اسلامي بُنياد پرستي" ده، له حقيقته لري ښکاري. دغه شان پروپيگنډه دوی د روس خلاف او روس د دوی پر ضد هم کوله. که څه هم په دې سيمه کې د بقا دغه هلي ځلي متشددانه دي او ځای پر ځای د نورو اسلامي خوځښتونو سره پيوند هم ښکاري خو دا خپل پس منظر لري او د نورو عقيدو په منونکو کې هم ليدل شوي دي. لکه وړاندي چې يې ذکر وشو "بُنيادپرستي" يو عالمي مظهر ده چې د جديديت پر ضد

د نرى په هرستر مذهب ڪنبي ليدل شوع ده- دا يوازي اسلامي مظهر نه ده لکه چي په مغربي ميڊيا ڪنبي د اسلامي بنياد پرستي- په نامه ياديري، بلڪي په نورو مذهبونو کي هم ليدل شوي ده- لکه چي په څرگندون نمبر ۱۵ کي بنسول شوي ده، اورپوکي له ډبره نفرته پيدا کيري او نفرت له پيوسته ظلمونو، ناانصافيانو او د شناخته له محرومي څخه- په پښتنو کي د نفرت لويه وجه ددوى په سيمه کي پيوسته دبانديني مداخلتونه دي- له دغو مداخلتونو



څرگندون نمبر ۱۵ اور پوکي له نفرت او ډار څخه پيدا کيري

څخه چي کومه وژنه پيل شوې ده هغه د بدل تر احساس لاندي وده کوي لگياده- په کال ۱۹۷۹ کي، د دسمبر د مياشتي پر پنځويشتمه نېټه، روس خپل فوجونه افغانستان ته را ولېږل او دغي روسي مداخلې ' په افغانستان کي د اورپوکي- زهر وپاشل- بيا د روس ترماتي وروسته د نړيوالو شاگرځوني او دکاوندپيانو لاس وهني هم د افغانانو د محرومي احساس زيات کړ چي منطقي نتيجه يې د اورپوکي په شکل مخته راغله-

په دې کي څه شک نشته چي د روسانو خلاف په جنگ کي افغانانو د نړيوالو قوتونو په مرسته روس ته شکست ورکړ خو تر دغه وروسته د جنگ خپلي افغانستان د جوړښت فکر هيچا هم ونه کړ- پښتنو د خپل هېواد دبربادي په بيه سوشلزم او کمونيزم خو له منځه يووړل مگر پخپلو کښي يې ځله ونه بخښل او نه يې د هېواد د ساتني او تعمير په اړه څه وکړل- دوی امريکا او نورو مغربي اېمپيريليستي قوتونو ته مېدان خو ور خالي کړ مگر هغوی هماعسي د گاونډيانو ترمنځ بنکر په بنکر سره پرېښوول- د ژوبل قام دصحت، تعليم، غربت او بېکوري- دمستلو خيال يې ونه ساته- په افغانستان کي دپايېدونکي حکومت د جوړښت، انصاف او بنياري دفاع په اړه ملگرو ملتونو هم څه ونه کړل ځکه نو مايوسي نوره هم زياته شوه چي په نتيجه کښي يې عالمي تېروريزم وده وکړه- د وسائلو کمي، د مداخلې خوف او بې تعليمي داسي عوامل وو چي په دې سيمه کي د اورپوکي- د ودي منطقي سببونه شول- دغو بېلابېلو مسئلو ترجنگ وروسته ونوو دبانديني مداخلتونوته هم لار



خلاصه کړه- عرب او عجم دواړو په افغانستان کې حکومتې ونډې لټولې او په هېواد کې یې خپل خپل ګروپونه روزل- د پردو د تېرې ډار بیا افغانان په شک کې سره واچول او نفرتونو پکښې وده وکړه- خالاکه دښمنانو د دوی له دغه نفاقه پوره پوره فایده واخسته چې دروېش<sup>7</sup> یې په یوه شعر کې داسې بیانوي:

خالاک دښمن یې ننداره له لري لري کوي  
دوی په خپل منځ کې یو پر بل باندي لښکري کوي

وروسته د کال ۲۰۰۱ د 'نائن الېون' د پېښې په ترڅ کې د امریکایانو له خوا دطالبانو دحکومت ړنګولو په بهانه د ډېرو بېګنا خلګو وژني د محرومۍ احساس نور هم زیات کړ- دغه امریکایي اقدام افغانانو بیا د مداخلې په معنا واخست او د نفرت اور ته نوره هوا ورکړله شوه- ځینو افغانانو داسې فکر وکړ چې د دغې نوې مداخلې مخنیوه هماغه شان پکار ده لکه چې د روسي مداخلې په وخت ؤ- چونکې افغانان یو ځلي بیا توپک پورته کولو ته مجبوره کړل شول ځکه نو په هېواد کې د ملکي او غېرملکي اورپوکو د ودي ځای پیدا شو-

په نړۍ کې د تېرېزم تر وړو وړو پېښو وروسته چې کله د 'نائن الېون' دغه لویه پېښه وشوه نو یې نړۍ له یوه بېل جنګ سره مخامخ کړه- دغه پېښه یوازې د امریکا پر تجارتي مرکز غبرګولي مینارونو، او دفاعي مرکز 'پښتاکان' یرغل نه وو بلکې د

امريکايانو پر اعصابو هم حمله وه چې په نتيجه کي يې د دوی اعتماد ولړزېد- د دوی دا يقين پاته نه شو چې امريکايي حکومتي نظام هېواد له هري بلا ژغورلې دے او دوی چې کوم څه غواړي نو په اساني يې کولای شي- د 'نائن الېون' پېښي امريکايانو ته دا احساس ورکړ چې د لويو لويو جنگونو گټلو والا امريکا چې پخوا کله هم د چا تر يرغل لاندې نه وه راغلې اوس له هرڅه په امان نه ده- همدغه وجه وه چې امريکايي صدر جارج بوش په دې سيمه کښې يوه اوږده جنگ ته دوام ورکړ- امريکايانو د افغانستان غوندي جنگ خپلي هېواد له هغه بې وسه حکومت څخه دا غوښتنه کړې وه چې عرب جنگياليان دي له خپلي خاوري وشړي، کوم چې په هرڅه وهدغو خلگو ته اړ و- دا کار د طالبانو په وس کي نه ؤ ولي چې کوم حکومت پخپله د هېواد و ماشومانو ته د بُنيادي تعليم او د ژوند اُميد هم نه شو ورکولای، د ټېروريزم مخنيو به يې څنگه کاوه؟ پرته له دې چې طالبانو دا عقیده لرله چې عرب جنگياليان پخپله هم په فلسطين او عراق کي د بېځايه مداخلتونو ښکار دي- په هرحال امريکايانو د ملي دفاع په موخه دغه جنگ ته تر ډېره دوام ورکړ، د نفرتونو اور ته يې نوره هوا ورکړه او ټېروريزم يې نور هم په زيات کړ-

ورو ورو امريکا او نورو مغربي اتحاديانو په دې سيمه کښې د عسکري موجودگي سره سره د لويو سياسي، او تجارتي گټو تر لاسه کولو هلي ځلي پېل کړې- په دې غرض يې خپلي عالمي ادارې ډيري فعاله کړې چې نړۍ په سياسي، معاشي او ثقافتي توگه

تر کنټرول لاندې وساتي- په دغو اېمپيريليسټي ادارو کې عالمي بېنک، آبي ايم اېف او ځيني نورې ملتې نېشنل کمپنيانې شاملې دي چې د نړۍ پر سياست، تجارت او معيشت خپل اثر قايم ساتي- ورسره ورسره د نوي اليکټرانې ميډيا په ذريعه د مغرب د عالمگيريت يا گلوبلايزېشن انداز د مشرقي قامونو تهذيب او ثقافت لره هم خطرته شو ځکه نو د مشرقي او مغربي تهذيبنو تر منځ نفرتونه پيدا شول-

لکه مخکې چې يې هم ذکر وشو، د نوي اليکټرانې ميډيا په ذريعه چې اوس مغرب کوم پروگرامونه وړاندې کوي او کوم کلتور رامخته کوي هغه مشرقي قامونو ته دا احساس ورکوي چې د دوی ژبې او ثقافتونه ورو ورو د مغربيت تر اثر لاندې راځي- دغه پروگرامونه د دې سيمې د خلگو پروگرامونه نه دي- خلگ په خپلو ژبو د خپلو زرگونو کلونو د کلتور او رواياتو په ترڅ کې خپل پروگرامونه کتل او اورېدل غواړي- دا تاثر عام د چې عالمي مالياتي ادارې او لويې لويې عالمي کمپنيانې د وړو وړو قامونو مالي وسايل هم ورو ورو د دوی له لاسه باسي- دغه پخپله هم اورپوکۍ ته وده ورکوي او د عالمگيريت فلسفه شاته بيايي- تر څو چې خلگو ته په عملي توگه دا احساس ورنه کړشي چې د نورو قامونو سره سم، ددوی شناخت، دود، ژبه او خپلواکي محفوظ دي او له هيڅ قسم خطرته سره مخامخ نه دي، ترهغه وخته نظرياتې انتها پسندي نه شي ختمېدای- ولي چې ژوندو قامونو لره خپلواکي تر هرڅه ورته وي- دوی ژوند تر خوراک، څښاک او پوښاک پورې محدود نه گڼي-

له دې څخه مي دا مطلب هيڅکله نه دے چي عالمي ورورولي د اورپوکی-مخنيوے نه شي کولای بلکي موخه مي داده چي عالمي فېصلې بايد په انصاف وشي او په نړۍ کي پايېدونکے امن قايم کړ شي ولي چي د اورپوکی-سرحدونه نشته- دا له يوے هېواده بل ته او بيا له بله ودرېيم ته په اساني غزېدای شي- که څه هم د اورپوکی-خپلي خلگ د نړۍ په ډېرو نورو هېوادونو کي ليدل کېدای شي خو پښتانه يې له تېرو دېرشو کالو په لمبو کي سوخي- څوک يوازي د شک پر بنياد ووژل شول، څوک بې گناه په جېلونو کي د جبر بنسکار شول او څوک نن هم د بدل په اور کي ولاړ بنسکاري- دا خالصه انساني مسئله ده چي د بهرنيو مداخلتونو په نتيجه کي له نفرتو يا بيا له ډاره زوکړې ده ځکه يې په گډه او په انصاف سره مخنيوے پکار دے، ولي چي لکه وړاندي يې ذکر وشو د اورپوکی- سرحد نشته او نه دا ديوه قام يا يوے دولت د وس کار دے چي يوازي يې مخنيوے وکړي-

انصاف، امن، تعليم او بهتر معاش د تېروريزم دمخنيوي امکانې لاري دي چي نفرت او ډار دواړه ترې تنبتي- امريکا او گاونډي هېوادونو چي کوم مصرف د افغانستان په جنگ وکړ، دبرنېټ رابن (Barnett Rubin) په قول که يې د هغه پنځوسمه هم د دغه هېواد په جوړښت گارکړې وای نو به نن دلته نه جنگ وای او نه اورپوکی- که يې د دغه رقم يوه درېيمه هم په امن او تعليم خرڅه کړے وای نو به اوس نه نفرت وای او نه ډار- زه فکر کوم چي خبره دومره ساده هم بنيايي چي نه وي- جنگ په اصل کي د کېږي

ٽيليسٽانو او عالمي اورٽوڪو تر منح دے، پڻستانه خو يي هسي له خپلي سادگي، محرومي او ببعلمي په زد كي راغلي دي-  
 ڪپيٽيليسٽان د سرمايي په منڊه كي لگيا دي او اورٽوڪي ڪله له ڍاره او ڪله د نفرت په اور كي هرڅه سوځي- دوي دخپل وطن د بربادي سامان له پردو څخه ترلاسه کوي او خپل ٽاټوپه په سوځي-  
 دلته ځمڪني حقايق داسي دي چي د دغي خاوري ڏښمنان اورٽوڪي ژوندي ساتل غواري- پر دي سيمه نه معلوم چي ولي پردو له ډبره وخته اورٽوڪي ژوندي ساتلې ده، کوم خوف يي په زړونو كي دے چي له دي خاوري څخه يي دومره نفرت ڪيري-

دلته جنگ د نري له نورو جنگونو بېخي بېل بنڪاري- دا د ويتنام، فلسطين او ڪشمير له جنگونو سره نه شي پرتله ڪڍاي ولي چي عرب خپل ڏښمن پڙني ورسره جنگيڙي، ڪشميريانو ته خپل ڏښمن معلوم دے ځکه ورسره بنڪر په بنڪر دي، خو افغانان له پردو توپڪ را اخلي او خپل وطن پرې خرابوي- ددي جنگ اصل محرڪ چي څوڪ دي او پر دغه اور باندي تېل اچوي لگيا دي، هغوي هم يقيناً د څه نفرت او ڍار له ڪبله داسي کوي- لنڊه دا چي د عالمي نظام په نوي تشڪيل كي دښمننو د بقا ڄاي لٽول څه اسانه ڪار نه معلوميري ځکه به افغانان د خپلو مسئلو حل پخپله لٽوي ولي چي ڊبل ٽلٽڪ دنيمي شيپي دے- چونڪي اورٽوڪي دڊباندنيو مداخلتونو په وجه له نفرت او ڍاره زوڪري ده ځکه يي علاج په انصاف دمستلے ڊبرته جاج اختستني سره تړلے دے-  
 نفرت او وڀره په اعتماد ورکولو، انصاف کولو، تعليم خوزولو،

روزگار ورکولو او امن راوستلو پوري اړه لري چې تش په وعدو نه بلکي په عملي کولو تر سره کېدای شي - د امن دپاره د نړۍ والود مرستي لويه برخه افغانان بايد چې په انصاف او پخپله مرضي د امن په هلوځلو او د عامو خلگو په تعليم او بنسټيزه خرڅ کړي ولي چې د نړۍ په اوسني سياست قام خبرول په تعليم اړه لري او تعليم خلگو ته د نورو هېوادونو د بېلا بېلو اېجنډو پته هم ورکوي -

عالمي مرسته که د آيې اېم اېف (IMF) او عالمي بېنک د پور په شکل وي او د هغوی په شرائطو خرڅيري نو به يې ګټه کمه زيان زيات وي - په تاريخي توګه آيې اېم اېف (IMF) تر دويم عالمي جنګ وروسته په دې غرض جوړ کړ شو چې د نړي په اقتصادي نظام کي غوره توازن وساتي - هغه وخت دغې ادارې د جنګ خپلو هېوادونو مرسته په ډېره بڼه توګه وکړه او هغوی يې بېرته پر خپلو پښو ودرول - ورو ورو دغه اداره مغرب په خپلو تجارتي ګټو را وسته - په کال ۱۹۹۸ کي د آيې اېم اېف غوښتنې د انډونېشيا د صدر سوهارتو د حکومت د ړنگېدلو سبب شوې - خو په ګاونډي هېواد ملايشياکي مهاتير محمد د آيې اېم اېف د غوښتنو او مشورو په پرته ځانګړي اقدامات وکړل ځکه يې هېواد له اقتصادي او سياسي شخړو څخه تر ډېره حده بچ وساته - د دغو ادارو پور پخپله د مداخلې په معنا اخستل کيږي او مداخلت د نوري اورپوکۍ سبب جوړېدای شي - ځکه افغانان د بلي مداخلې بار پر ماتو اوږو نه شي اخستای - په اوسني وخت کي د آيې اېم اېف

يا د عالمي بېنک څخه د قرض غوښتنه او بيا په دغه پور د هېواد د امن او پرمختگ هيله، د لېوني خوب کېدای شي نه چې د وينس زلمي سندرې-

په جنگ خپلي هېواد کي چيري چي امن نه وي، تعليم نه وي، انصاف نه وي، تجارت نه وي، ډېري نوري مسئلې کرلي وي او د خلگو د ژوند تېرولو معيار هم بېل بېل وي، هلته له بډامنی او فسادونو څخه د خلگو د ژغورني د پاره سياسي فېصلې په ډېر احتياط کول پکار وي- دانظامي کارونو له سره جاج اخستل وي او کله کله سخت هدايات هم ورکول وي چي د دولت ملازمان بايد د خلگو د بښگړي دپاره کار وکړي نه چي د ځانځانۍ دپاره- د هېواد د پرمختگ راز په دې کي وي چي د قبائلو تر منځ معاشرتي فرق کم کړشي او دا هغه وخت کېدای شي چي د خلگو نظر پر يوه ځلاندي مستقبل وي- امن او تعليم دوه داسي څيزونه دي چي د قام د معاشي او معاشرتي ترقي ضمانت ورکولای شي- که څه هم د زرگونو کلونو زړو رواياتو او ټينگ "يقين" پښتنو ته دومره قوت ورکړې دے چي څه نه څه خپلواکي يې لا تر اوسه ساتلې ده او بشري رشتې يې هم ټينگي نيولي دي، خو د تېرو دېرشو کلونو رنگا رنگ ناورينونو د افغان اولس "طاقت" ورکم کړ، د ډوډی او د بقا په فکر يې بوخت کړل، ځکه يې په هېواد کي څه نظام پاته نه شو- دغه ناورينونه که څه هم زياتره د دباندنيو قوتونو د مداخلتونو په وجه وو خو ورو ورو يې د اولس مزاج هم تر ډېره حده جنگجويانه کړ، ځکه خو جهاني<sup>۸</sup> وايي:

نه د فلک زړه راسپړي نه زه ستره شومه  
لا د وختونو په گوگل کي زلزلي پاته دي

قامي رهبرانو ته پکار دے چي هېواد والو ته يو داسي پروگرام ورکړي چي خلگ سره يو کړي، تر جنگ و امن ته ترجيح ورکړي، د خپلي بڼکړي دپاره يې را وپاخوي، تعليم عام کړي او اعتماد پکښي را پېداکړي -

پښتونخوا چونکي دا وخت د عالمي او علاقايي طاقتونو د غابو ترمنځ ده ځکه يې منطقي نتيجه اورپوکي او نظرياتي انتها پسندی کېدای شي - نړيوال قوتونه که د پښتنو په سيمه کي د نوو مداخلتونو امکان تش د دوی ډار گڼي نو بيا د اورپوکۍ د چپلنج مقاومت د پښتنو په بشپړه مرسته او د دوی د هېواد په تعمير پوري اړه لري نه چي په جنګي تجزيو پوري - ولي چي د دې سيمي د استحکام اړه په امن پوري ده او همدغه امن هېوادونو ته د نړۍ پر مخ د ټينگو دولتونو په توگه د پايښت ضمانت ورکولای شي - امن پخپله د نفرت او ډار خاتمه کوي او د قام د مذهب، ژبي، ثقافت او تعليمي ادارو حفاظت کولای شي - امن له يوې خوا حکومتونو ته دکار کولو ډاډ ورکوي او له بلې خوا ددوی د سماجي او سياسي شناخت د خوندي ساتلو ضمانت هم دے - او همدغه دامن هلي خلي د اورپوکۍ د مخنيوي يوازينۍ لار ده چي د 'انسانيت' پر گډو قدرونو د دُنيا د بقا په موخه په گډه تگ ورباندي کېدای شي -



## اخڻيڪ

- 1 - اينڪارٽا انسائيڪلوپيڊيا، 'اورٽوڪي' (Terrorism) مايڪروسافٽ  
ڪارپوريشن امريڪا، ۲۰۰۷
- 2- مالٽزر ميلٽن، 'ڪومه روخ جي اسمان وٽرڊ: د اورٽوڪي يا ٽرررزم تاريخ  
(The Day the Sky Fell: A History of Terrorism).  
دويم ايڊيشن، رينڊم هائوس امريڪا ۲۰۰۲، لومرچ چاپ په ۱۹۸۳ ڪي،  
3- ڪبر ڪاليب، 'د اورٽوڪي خخه سبق؛ ولي دا ناڪامه شوه، ولي به ناڪمه وي'  
(The Lessons of Terror: A History of Warfare Against Civilians,  
(Why It Has Always Failed and Why It Will Fail Again  
رينڊم هائوس امريڪا ۲۰۰۲.
- 4- بينجيمن ڊيون او سٽيون سيمن، 'د مقدسي اورٽوڪي زمانه'،  
(The age of Secret Terror)، رينڊم هائوس امريڪا ۲۰۰۲،  
5- بر گن پيٽر، 'مقدس جنگ' (Holy War: Inside the Secret World of  
Osama bin Laden) فري پريس، امريڪا ۲۰۰۱ -  
6- رائٽ جوني، ٽررررسيٽ پروپيگنڊا (Terrorist Propaganda)  
ايس ٿي مارٽن، ۱۹۹۱ -  
7- دروېش ڏراني، 'د'اوتوي به لونگ شي' صحاف نشرياتي موسسه،  
ڪاسي روڊ ڪوٽه، ۲۰۰۹  
8- عبدالباري جهاني، 'د سباوون په تمه'، صحاف نشرياتي موسسه،  
ڪاسي روڊ ڪوٽه، ۲۰۰۰



# انسان او انسانيت



## انسان او انسانیت

د انسان او انسانیت په اړه دنړۍ د پوهانو نظر د هغوی د قومیت، تاریخ، ماحول او عقیدې په حساب بېل بېل بنکاري- که څه هم دکائنات دجوړښت او پرځمکه د انسان د تخلیق عقیده د درو واړو ابراهیمي مذهبونو سره ورته ده خو تر ټولو مشکل سوال چې خلگ یې له ازله د ځواب په تلاش کې دي، پخپله د انسان وجود دے- یعنی چې انسان پخپله څه دے او انسانیت یې په قومو قدرونو پوري اړه لري؟ د دغه سوال څه غوره او منطقي ځواب په اوسني علمي او سائنسي دورکې هم عملاً ممکن نه دے ولي چې لوی شمېر خلگ منطقی ته هم د شک په نظر گوري- اوس خو داسي برېښي چې منطق په استدلال کې د پېچلو خواهشونو نوم دے- په ټوله نړۍ کې څالاکه خلگ او بالادسته قوتونه د منطق په ذریعه د ځاني او قامي خواهشونو تکمیل کوي لگیا دي- د ځپلو قامونو وسایل په نوو نوو دلیلونو د ځان کوي او لوټي یې- څومره چې

انسان پر فطرت ورو وروکنترول حاصلوي لگيادۍ هغومره د دغه سوال په ځواب کي پېچومي زياتيري- مور ځکه منطق ته د شک په نظر گورو چي انسان او انسانيت تر هر رنگه دليلونو وسيع بنکاري- منطق خو يوازي د ازلي حقيقتونو د يوې پنگي وضاحت کوي ځکه متحرک نه دۍ بلکي منجمد بنکاري- انسانيت همه وخت متحرک دۍ ، د بغاوت کولو صلاحيت لري او انقلاب آفرين بنکاري- د منطق په گچه خو د عقل مقام هم نه شي څرگندېدای کجا د انسانيت د سوال ځواب، ځکه خو حمزه بابا<sup>۱</sup> وايي:

لؤلُم يې په دې چي يې عنوان انسانيت دۍ  
خدايه د هستۍ چي تا ويلې افسانه

اوسني تاريخ پوهان او د دوی نوي اکادميک بشري تاريخ څېړني هم د انسان او انسانيت په اړه د سوال واضح ځواب نه لري- په تاريخي توگه د انسان اولنۍ شکل د انسانيت له معياره بېخي لري بنوول کيږي او ژوند يې تر ډېره حده د جېواني خصلتونو ډک بنکاري- ځکه ځيني پوهان دغه اولني انسان ته د انسان په سترگه نه گوري بلکي بشر ورته ويل مناسب گڼي<sup>۲</sup>، خو ډېر نور پوهان د خلگو دغه تقسيم نه مني او دا په اصل کي د انسانيت بېلا بېلي سطحي گڼي- په هرحال خلگو له لاندي څخه تر بره د ترقۍ په دغه سفر کښې په زرگونو کلونه لگولي دي-

لکه چې مخکې یې ذکر وشو په قرآن حکیم کې هم د خلکو دپاره دوه بېل بېل لفظونه استعمال شوي دي، یو بشر او بل انسان- د لفظ "بشر" مطلب د نوع په حيث دے چې د څلور پښو له حیوانه بېخي بېل پر دوو پښو ولاړ یو وجود دے- د "انسان" مطلب په مخلوقاتو کې یو بلند مقام لرونکے څیز دے- مورب مسلمانان یو ځکه نو د خلکو د وجود دوی سطحې د زړه لکومي منو او دا تسلیمو چې بشر د خلکو هغه طبیعي سطح ده چې "موجود" ده او انسان یې هغه معنوي سطح ده چې "مقصود" ده- بشر هر څوک دے خو د انسان په کچه هغه کس پوره گڼل کېدای شي چې په خپل کوشش او پېوسته هلو ځلو تر معنوي سطحې ځان ورسوي-

انسان دا فطرتي خصلت لري چې هر زدکړے هنر ونورو خلکو ته هم وربنول غواړي او په دغه ښوونه فخر کوي- دے شعوري کوشش کوي چې دارنگه په خلکو کې خپل مقام جوړ کړي او په سماجي جوړښت کې برخه واخلي- په خپل تخليقي قوت انسان کله کله په خواوښا ماحول کې نوبستونه هم رامخته کوي- چونکې دا دے خپله فطري ذمه واري گڼي ځکه نو ښايي چې دا رنگه ورو ورو د کلتور ابتدا شوې وي<sup>3</sup>- داسې بریښي چې خلکو د انسانیت د معنوي سطحې په خوا خپل اوږد سفر هماغه وخت پېل کړے ؤ کله چې دوی د فطرت او ماحول اثرات ولیدل او د دغو په ترڅ کې یې د ځان ژغورني شعوري هلي ځلي پېل کړې- د بېلا بېلو پېښو سره مخامخ شول او د هغو تر اثر لاندې یې د درد او خوشحالی قصې او نغمې خپلو نسلونو ته منتقلي کړې- په بېلا بېلو وختونو کې یې

نکلونه او نظموه جوړول او له یوه او بله یې ورو ورو زدکړي کولې- بیا یې بنایي چې د یادښت د پاره د څه علامتونو په توګه د لیک اولوست پیل وکړ او دغه زدکړه یې هم تر خپلو نسلونو ورسوله- ورو ورو ئې د عملي او روحاني تجربو په ترڅ کېنې د علم دائره پراخېده او د فکر زاویه یې سمېده تر څو چې د ښه ذهانت له کبله تر نور مخلوق غوره او ستر (اشرف المخلوقات) مقام ته ورسېد چې اوس د انسانیت په معنا اخست کېږي- همدغه خبره عظیم فلاسفر فیثاغورث<sup>4</sup> (Protagorus) کېږي وه چې:

”Man is the measure of all things”

”انسان د ټولو څیزونو په ګچه ده”

که موږ هرڅومره د خلګو د برابري دعوي وکړو او د نسلي، مذهبي او علاقايي تعصبونو څخه بالاتر شو خو بیا هم د انسانیت په اړه دوې بېلي سطحي ښکاري- یوه یې طبیعي سطح ده او بله معنوي- طبیعي سطح یې پرحیاتياتي علم مبني ده او د بشر د بېلا بېلو اعضا د جوړښت او د هغوی د کار کولو په حواله بحث ورباندې کېږي- د هر بشر جسماني جوړښت او نفسياتي ساخت تر ډېره حده یو رنگه ده- دغه د بشر نوعي خاصیتونه دي چې دطب، حیاتياتو او نفسیاتو طالبعلمان یې تر لوست لاندې راوړي او بیا یوې خوا ته د بشر د ناروغیو د علاج کار ترې اخست کېږي او بلي خواته یې د نفسیاتو مطالعه د تجزیې په کار هم راوسته کېږي- د

بشر دغه درجه چونکي د ټولو خلگو سره مشترکه ده او هرکس هغه ټول خاصیتونه لري کوم چي وړاندي يې ذکر وشو ځکه طبيعي سطح بلل کيږي- د خلگو دويمه سطح له مخي څخه تر ډېره حده بېله او اوچته ده ځکه معنوي سطح گڼل کيږي- دا په ټولو خلگو کښي يو رنگه نه ده بلکي د دانشورانو، فلسفيانو، شاعرانو، پوهانو او صوفيانو د فکر او دانش سره اړه لري- دا د خاصو خلگو د څه خاصو هلوځلو سره تعلق لري او انسانيت په همدغه فکر او هلوځلو پوري اړه لري- له طبيعي سطحي څخه تر معنوي سطحي پوري لوی سفر خلگ په مدتونو پرې کوي- ځيني پوهان د خلگو تر منځ د دغسي توپير قايل نه دي او دا دليل وړاندي کوي چي دا د مساواتو او برابري د بنيادي اصولونو خلاف ښکاري- په هرحال حقيقت داده چي عمل يوازينه داسي جوهر ښکاري چي يو کس له بله بېخي بېل په ايسي او د بشر او انسان ترمنځ د واضح توپير جواز هم ښندي-

د دې تاريخي پېر پوهان<sup>۶</sup> د ساينسي پلټني په رڼا کي څرگندوي چي پنځوس زره کاله مخکي خلگو په سمخو کي ژوند کاوو او يوازينه خوراک يې د ښکار غوښه وه<sup>۷</sup>- په افغانستان کي د دغه وخت ډيري نخښي موندل شوي دي چي په ساينسي توگه يې د کاربن له مخي ټاکل شوي عمر هم پنځوس زره کاله يادوي- دغه نخښي د سمنگان له دادل درې، چخماخ درې، زرسمخې، د غزني له ناوره او د بدخشان له کوردري څخه موندل شوي دي<sup>۸</sup>- ساينسي پلټني دا هم څرگندوي چي په دوو ميليونو کلونو کښي انسان په



طبيعي توگه هم ډېره ترقي کړې ده<sup>۹</sup> - دلاسونو، پنبو او دماغ ساخت يې هم له اولنيو خلگو بېل دے - د نيوتوني (Neoteny) جديد علم د انسان په ساخت کي پرمهنگو بدلونو بحث کوي - د زړو وختونو د خلگو کوپړۍ چي د ځمکيندني له امله ترلاسه شوي دي، داڅرگندوي چي د خلگو سرونه هغه وخت واړه وو او د مخ په خوا وتلي غوندي بنکارېدو - له دغو نخښو څخه دا ثابته ده چي پخوانيو خلگو ډېر ساده ژوند کاوو - د خوراک او پوښاک انداز يې هم بېخي ساده ؤ - د ځان ژغورني په غرض به يې د دنگو غرونو په لور و ترڅو کي سمخې کيندلې او استوگه به يې پکښي کوله - چونکي د غوروفکر دايره يې محدوده وه او د غټ دماغ ضرورت ورته نه ؤ ځکه نو قدرت سرونه او دماغونه هم واړه ورکړي وو - وروسته خاندانونه جوړ شول، تېرونه را وړاندي شول او ورو ورو قبائلي ژوند روان دوان شو - د خلگو طبيعي ضرورتونه ډېر شول او د ژوند معنا يې هم ورو ورو بدلېده لگيا وه ترڅو چي يې د شعور او پوهي په برکت اوسنې مقام حاصل کړ او دانسانيت ترمعنوي سطحي د رسېدو په هيله مسلسل په تگ و دو دي -

په زړو وختونو کښي به ددغو قبيلوخوراک له قدرتي څيزونو څخه ؤ چي لويه برخه به يې له بنکار څخه ترلاسه کېدله - د ضرورت څيزونه به يې له پوستونو جوړول چي مثالونه يې اوسنۍ غرکه، چاگله، بنۍ او گوډے دي - دا ټوله هغه وخت هم له پوستونو جوړېدل - لباس به يې په زياته د بنکارکړل شوو جېوانانو له پوستونو جوړاؤ چي اوس لاهم د پوستين په توگه په پښتني معاشره کي

وجود لري- د وخت په تېرېدو سره د نوو تجربو او مشاهدو په ترڅ کېنې د انسانانو په دماغونو کېنې نوي نوي ترکیبونه جوړېدل او په ذاتي او ټولنيزو رڼو کېنې يې هم روح په روح بدلون راتلې لگيا ؤ<sup>۹</sup>- دغه بدلون څه نه څه خو په جينياتي توگه په خلگو کېنې ورو ورو راروان ؤ خو په زياته د ماحولياتي ضرورتونو په وجه د دوی د شعوري کوششونو له کبله ؤ- د مثال په توگه د نوو نوو ضرورتونو په ترڅ کې به اولنيو خلگو ډبري تراشې او د خپل ضرورت اوزار به يې ترې جوړول- په دغو ډبرينو څيزونو کې ريندې، چرې، چیتکان او د ضرورت نور ډېر څيزونه شامل وو چې يو شمېر لرغوني آثار يې په پښتونخوا کې له بېلا بېلو ځايونو څخه د ځمکيندني له امله ترلاسه شوي دي- همدغه شان به دوی د ځناورو له هډونو او درختو له لرگيو څخه غشي جوړول چې دښکار کولو او ځان ژغورني په کار به يې راوستل- په ډبرونورو هېوادونو کې همدغه شان څيزونه موندل شوي دي چې د بشر د ارتقايي درجو په اړه معلومات ورکوي خو د انسان او انسانيت په اړه د سوال ځواب نه بندي- دا ټول آثار د بشر د فطرت سره تړلي شيان دي او کوم معلومات چې ورکوي هغه په ټولو خلگو کې يو رنگه دي- همدغه د بشر طبعي سطح ده چې له ډېر پخوا څخه تر اوسه په خلگو کې ليدل کېږي- خو په هره زمانه کېنې څه خلگ له طبيعي سطحي څخه ترمعنوي سطحي پورې سفر کوي لگيا وي- دا سفر له مدتونو جاري دے - د بشر او بشريت په اړه په دوهم څپرکي کېنې د ”خلگ“ ترعنوان لاندې څه نه څه بحث وشو خو د انسان او انسانيت په اړه د سوال څه

واضح ځواب ترې راونه ووت ځکه نور وضاحت هم غواړي-  
د انسان او انسانیت په اړه د سوال ځواب په پېوسته فکر او  
زدکړه پوري اړه لري- د زدکړي دغه سفر په زرگونو کلونه واخستل  
او د یوه ارتقائي عمل په توګه لا دوام لري- د انسان فطرت داسي  
دے چې څه نه څه کوي لګيا وي- د ضرورت د څيزونو تر جوړولو  
وروسته خلګو د وخت د تېرېدو سره سره کړاو کښت هم پېل کړل او  
کړوندي يې آبادي کړې- کله يې چې ضرورتونه زيات شول او کار  
ورباندي ډېر شو نو يې د خپلي آسانتيا په خاطر جېوانان هم په کار  
راوستل- اوبن، غوړ، خر، مېښه او آس يې د ځان تابع کړل او کار  
يې ترې واخست- کله چې له کښت او کړونديو نه د انسان د خوراک  
ضرورت پوره شو نو يې د ټولني ضرورت محسوس کړ- خاندانونه  
سره يوځای شول، کلي ترې جوړ شول او ځای- پر ځای خلګو په لوی  
شمېر داسي استوګه پېل کړه چې واړه واړه بناړونه يې آباد کړل- له  
ختي څخه به يې لوبښي جوړول، پخول به يې او د کوزې، منګي  
او کُنډۍ په توګه به يې کار ترې اخست- ورو ورو يې مس، گيلټ او  
وسپنه هم په خپل استعمال کي راوستل- مس خو دوی اوه زره کاله  
مخکي لاپه کار راوستي و خو وسپنه يې تقريباً درې زره کاله  
وړاندي په استعمال کي راوسته- کله چې د خلګو قوت سره زيات  
شو او يو د بل په مرسته يې کار سره تقسيم شو نو لږ غوندي  
اوزگار شول او د فکر دايره يې پراخه شوه، فنونو ته يې هم پام  
شو- دا د انسانیت په خوا يو بل قدم و چې بشر واخست- که څه هم  
ټول خلګ بشر دي خو هر بشر د انسان په ټول پوره نه دے-

انساني خاصیتونه په هرچا کې یو رنگه نه دي - څوک به ترې خالي وي او کنه؟ دا نه شي ویل کېدای خو په چا کې کم او په چا کې زیات ضرور وي - دا کمه او زیاته د انسان په کوبنس پورې اړه لري او د نښه او بد تمیز په کېرې -

لکه وړاندي چې یې ذکر وشو، بشریت د انساني وجود و طبیعي سطح ته ویل کېرې چې په خلگو کې له ازله موجود ده - هرکس د بشر په حېث وجود لري، په بنيادي توګه خطا کار ده او حیواني خاصیتونه ټول ورپکښې جمع دي - ځان خوبه ده او خونړزي یې په سرنبت کې ده - تاریخ د دې خبرې ګواه ده چې په بشر کې وحشیانه خاصیتونه تردې حده دي چې یو دبل و قتل ته د لېونو په شان چمتو ښکاري - داسې ښکاري چې دښمني او خونړزي د بشر په سرنبت کې ده - مګر دا هم حقیقت ده چې په خپل کوبنس د انسانیت تر معراج د رسېدو قوت لري - دا مخفي قوت یې په ایمان، عمل، حق پرستی او صبر پورې اړه لري - هم دغه اوصاف یې له خسارې څخه بچ ساتي او د انسانیت جوهر پکښې پیدا کوي، ګڼې انسان خو په خساره کې ده - ځکه انسانیت د انساني وجود هغه معنوي سطح ده چې خصوصیات یې له ازله موجود نه وي بلکې په ماحول او پېوسته هلوځلو پورې اړه لري - لکه مخکې چې یې ذکر وشو، د دغه انسانیت هیڅ یوحد معین نه ده بلکې یو ارتقايي عمل ده چې د کمال سطح یې حد نه لري - داسې برېښي چې د تصوف نظریه د دغه لا متناهي سلسلې څه حد متعین ګڼي - خو حقیقت دا ده چې معقول سوچ د خالق پخوا "رجوع" ده نه چې تر خالقه د رسېدو تصور -

د انسان معنوي سطح هماغه ده چي دے تر نورو ټولو مخلوقاتو بهتر او افضل په گڼل کيږي- دغه معنوي انسان چي په اصل کي د انسان په تول پوره دے، د څو بېلابېلو خصلتونو په وجه بنکاري- په دغو خصلتونو کي اول ځان پېژندنه، دويم آزاده اراده، درېيم د انتخاب قوت او څلورم د تخليق صلاحيت دے چي د انسان د ټولو عملي او روحاني تجربو اصل مأخذ گڼل کيږي- له بشره تر انسان پوري د انسانيت سفر له لاندي نه تر بره په دغو خصلتونو پوري اړه لري- د انسان عظمت او قدر په همدغه وجه دے- فلسفه، مذهب، فن، ادب، سائنس اونور ټول علوم د همدغو خاصو انساني خويونو په موجودگي کي مخ په وړاندي روان دي- دا خصلتونه په هر فرد کښي يو رنگه نه وي بلکي د دغو تناسب هغه خيز دے چي يو انسان له بله بېل په بنکاري- په چا کښي يو خوی زيات وي او په بل کي بل ځکه خو په انسانانو کي د انسانيت سطح يوه نه ده- د انسان د دغو وارو فطرتي خاصيتونو لږ تفصيل په نمبر ۱۶ کي په دې هيله څرگند شوه دے چي څه نه څه وضاحت يې وشي- د ټولني خلگ د ځان پېژندنې، آزادي ارادې، غوره انتخاب او تخليقي قوت په لحاظ په اوسني دور کي پرمختگ کوي او يو له بله سره په مقابله کي دي- بېل بېل کارونه تر سره کوي چي يوې خواته دوی په پېژندل کيږي او بلي خواته دکائنات په ډېرو رازونو ځان خبروي- د دغو بېلابېلو صلاحيتونو په برکت بنکله ادب تخليق کيږي، نوي نوي سائنسي ايجادونه کيږي چي د انسان د پاره روح په روح




څرگندون نمبر ۱۶ د انسانیت څلور خاصیتونه

خوشحالي اوډېرې آسانتياوي پېدا کوي- ځان پېژندنه له بشریته د انسانیت پخوا اولنې قدم دے او د معرفتِ الهي ورومے شرط هم گڼل کیږي- ځکه هر کس لره دنفس یا ذات تر جبر د وتو یوازینی لار هم ځان پېژندنه ده چي په ظاهري وجود کښې دننه د پټ معنوي وجود ډرک ورکوي-

بشر زياتره د خپل ذات يا نفس په خول کي بندي وي چي په حقيقت کي د ده د خودۍ قفس دے- له خپله ځانه مجبور وي ځکه ډېر څه ترې پاته وي- په لوږه کي د خپلي لوږي د مجبورۍ اظهار نه شي کولای، که ملامت وي نو د نفس تر فشار لاندي خپله ملامتيا نه شي منلای، که مجرم وي نو د جرم اعتراف نه شي کولای او که گناهگار وي نو د توبې دروازه ورته بنده غوندي بنکاري- بلي خواته د دنيا ټول نعمتونه ورسره وي خو ژوندون ورته بې معنا او خالي خالي معلوميږي- حالانکي په فطري توگه انسان له جېوانه ځکه بېل دے چي په ځان کي څه دغسي پټ قوت وي چي دے له نورو ژوندو څيزونو ممتاز په بنکاري- د همدغه قوت پلټنه معرفت نفس يا ځان پېژندنه ده، چي په تزکيه نفس او ضبط نفس پوري اړه لري- چونکي انسان له ازله په خپله دغه مجبوري خبر دے ځکه ورباندي لازم ده چي د خپل نفس اصلاح وکړي، ضد پربردي، عناد ختم کړي، بد رد کړي، د بنو انتخاب وکړي، دروغ نه وايي د ريشتا مل شي، ولي چي همدغه دنفس تزکيه ده- که څه هم بشر له خپل سرېسته بېخي خبر دے او د کائينات سره د خپل تعلق په اړه فطري آگاهي لري خو د خودۍ تر معنوي سطحي پوري د رسېدو د پاره پېوسته هلي ځلي ورباندي لازمي دي- په دغو هلو ځلو کي پر ډېرو ځايو لوی لوی خنډونه مخته راځي ځکه د برداشت او ضبط نفس ضرورت وي - تر بدل و روغه ته اهميت ورکول وي، تر جنګ و امن ته، تر سرکښي وعاجزي ته، تر

قصاص و بڅبنه ته، ولي چي په روايتي مذهبي ټولنه كي دغه د ضبط نفس فكر افضل فعل گڼل كيږي- د وضاحت د پاره دا لاندي څرگندون نمبر ۱۷ وگورئ چي په انسان كي له جېوان څخه بېخي



څرگندون نمبر ۱۷ په انسان كي د نفس د اصلاح عوامل

بېل د نفس د تزكيټي او ضبط نفس قوت بنسټي، ځكه خو انسان د جېوان غوندي په بشپړه آزادي خپل نفساني خواهش نه پوره كوي بلكي د ټولنيزو او انساني قدرونو پوره پوره خيال ساتي- د دۀ غوره كلام، عقل او دانش د كائينات له نورو څيزونو څخه د دۀ مقام لوړ ساتي- دۀ گايبدلای شي، فكركولای شي، احساس كولای شي، اختلاف كولای شي او د بغاوت كولو تر حده تلای شي، ولي چي د انساني دماغ جوړښت له ازله د نورو ژوندو څيزونو څخه بېل د- د



گایډو یوښکلی مرکز پکښې وجود لري چې انسان ته د خبرو کولو فطري صلاحیت ور بخښي - بیا د انسان په پېوسته کونښښ دغه مرکز ده ته د قرأت، شاعری، سندرو او نور ډېر څه قوت هم ورکوي - انسان فکر کولای شي چې لمر څه ده، سپوږمۍ څنگه پر خپله لاره ځي او راځي، څنگه ورو ورو کمپري او زیاتیري - دغسي لوی شمېر سوالونه ماشومان هم له خپلو مېندو نه پوښتي چې د دوی په مغزو کې له لویه سره د ډېر څه د موجودګۍ دلیل ده - دلته غوره خبره د "ځان پېژندنې" ده، ځکه چې کوم کس څومره خپل دماغ په کار راولي او غوروفکر کوي، هغومره د خپلو سوالونو ځوابونه لټولای شي - د دغې ځان پېژندنې د سطحي په حساب په خلکو کې واضح توپیر لیدل کېږي او یو انسان له بله ډېر بېل ښکاري -

انسان فطري احساس لري چې د مظلوم مرسته او د ظالم مخنیو په کوي او دا کار د اکثره پخپله "آزاده اراده" ترسره کوي - دخپلي ذمه داری احساس ورسره وي چې د یوه کار د ترسره کولو د پاره ده ته څه څه کول پکار دي - د ټولني درد محسوسولای شي او همدغه احساس یې د فن او ادب بنیاد ده<sup>10</sup> - مصوري، شاعري، افسانه او ناول ټول د دغه احساس تر سایه لاندي وده کوي لگیا وي - انسان اختلاف کولای شي او د بغاوت کولو تر حده تلای شي ولي چې فکر او احساس یې اختلاف کولو ته مجبوره کوي او د بغاوت کولو قوت پکښې راپاڅوي - فلسفيان یو بنيادي مثال دا

ورکوي چي بشر له جنته د همدغه اختلاف يا بغاوت په وجه شړل شوه و چي دخپلي آزادي ارادې له کبله دعقل اوشعور د فطري قوت اظهار ترې شوه و- لکه چي د ځان پېژندنې د سطحي په حساب په هره ټولنه کي يو انسان له بله ډېر بېل بنکاري هماغه شان د آزادي ارادي په وجه خلگ يو له بله مختلف دي- د انسان فطرت داسي ده چي همېشه يې د بدلون په لټون ساتي خو د دۀ عقل، شعور، احساس او فکر د سمې لاري او غوره بدلون په لټون کي دۀ لره پکار ورځي او د آزادي ارادې په قوت يې د فطرت له جبره بچ ساتي- همدغه تر ځان پېژندنې وروسته د آزادي ارادې په معنا يوه مهمه وظيفه ده چي بشر د انسانيت تر معراجه رسولای شي-

د انسان "آزاده اراده" هم د حق او فرض تر منځ د توازن ساتلو پابندي لري- د حق د پاره آواز اوچتول، په عملي توگه جدوجهد کول او بيا تر هره حده تلل په آزاده اراده ممکن خو دي مگر د خپل فرض تر ادا کولو وروسته- که څوک فرض نه ادا کوي او حق غواړي نو يې هيڅ جواز هم نشته- اصل څيز همدغه جواز ده چي په ټولنه کي د حق او فرض ترمنځ توازن ساتي او ټولني ته پايښت ورکوي- له بده مرغه اوس هر سره د حق په نامه هر څۀ غواړي خو د خپلي ذمه واري احساس ورسره نشته- تر څو چي خلگ د فرض احساس ونۀ کړي او د قام بنسټ پرې خپله ذمه واري ونۀ گڼي تر هغو د غوره بدلون هيله ترې نه شي کېدای- په څرگندون نمبر ۱۸ کي د حق او فرض ترمنځ همدغه توازن بنسول شوه د-



څرگندون نمبر ۱۸ د حق او فرض تر منځ توازن

انسان یو داسې قوت هم لري چې د بڼه او بد تمیز په کولای شي او بیا په دغو دواړو کې د یوه "انتخاب" هم په خپله آزاده اراده کوي- د انسان د بقا په هلو ځلو کې مرکزي حیثیت د همدغه انتخاب د، تردې حده چې له انتخابه انکار هم یو انتخاب د- دانتخاب دغه قوت یو اعلیٰ انساني خصلت د چې په بل هیڅ یو څیز کې نه شي لیدل کېدای- د دغه انتخاب په قوت انسان د خپلي موخې او ذمه واری- احساس ژوند ساتلای شي- د انسان تشویش په اصل کې د څه انتخاب د نه موجودگی- احساس وي او یا بیا د انتخاب د جواز په اړه وي- لکه مخکي چې یې ذکر وشو آدم د همدغې آزادي ارادې په وجه له جنه بنایي ځکه شړل شوه و چې د عقل او

شعور د فطري قوت اظهار ترې شوه ؤ- دے چونکي د آزادي ارادې خاوند ؤ ځکه يې د هغي مېوې انتخاب وکړ له کومي چي منع کړل شوه ؤ- که څه هم تر دغه لمخه بشر ته بېله څه کونښنه په جنت کي هر څه ورکول کېدل خو دغه د دة د فطرت سره سمون نه درلود- آزاده اراده يې لرله ځکه يې سر کښي وکړه او له جنته را وشړل شو- دة وروسته پرځمکه هم د خپلي آزادي ارادې په قوت او د خپل ځانگړي انتخاب په برکت د انسانيت په خوا نوه سفر پېل کړ او خپلو پېوسته هلو ځلو ته يې دوام ورکړ- دغه سفر يې لا جاري دے چي د انتخاب د نوعيت او ارادې د پخوالي په حساب يو انسان له بله څخه بېل په ښکاري- داسي برېښي چي انسان د خپلو جسماني، نفسياتي، فطري او جبلي ضرورتونو خلاف د خپلي آزادي ارادې په قوت کله کله بغاوت کوي- دے په زياته دخپلو ټولنيزو حالاتو خلاف او تر دې حده چي د فطرت خلاف هم د فېصلو کولو اختيار لري- دا قوت په هيڅ يو بل څيز کښي نه شي ليدل کېدای، ځکه د آزادي ارادې او غوره انتخاب په دغه قوت انسان تر نورو مخلوقاتو افضل گڼل کېږي-

”تخليقي قوت” هم د انسان يو بل داسي قوت دے چي دے له نورو مخلوقاتو څخه بېل په ښکاري- انسان دتخليقي صلاحيت په وجه په کائنات کي دحقيقي خالق دقدرت مظهر دے- لکه مخکي چي يې ذکر وشو، انسان دټولني دردمحسوسولای شي اوهمدغه احساس يې د فن او ادب بنياد دے- بشر چي کله دکر او کښت ترهنر وروسته د خوراک مسئله حل کړه نو يې دومره وخت وموند

چي په فني ڪارونو يي پيل وڪر- ده ورو ورو د تخليق په عمل هم لاس پوري ڪر- تعميرات، مصوري، شاعري، افسانه او ناول ٽول يي د تخليق زاړه مثالونه دي- سائنسي ترقي او ٽيڪنالوژي په نوي وخت کي د انسان د تخليقي قوت ځلاندي نخشي دي- انسان چونکي په خپل فطري ماحول قناعت نه شي کولاي ځکه د نوو نوو تخليقاتو په هلوځلو وي- د ده نفسياتي جوړښت څه داسي ده چي هر وخت يي په اضطراب کي ساتي او د نوبتونو په لټون کي وي- انسان تر خپل منزله پوري د رسېدولاره پخپله ټاکي او د پېوسته هلوځلو او سعي په برکت ناممکن هم کله کله ممکن ڪري- دغه پېوسته کوښښ د تخليق لاري هم خلاصوي- د انسان د تخليقي صلاحيت لانديني سطح ساینسي او ٽيکنیکي ده او اوچته سطح يي فني ده- ساینسي او ٽيکنیکي تخليقونه يوې خواته د انسان د خوشحالي سامان پيدا کوي خو بلي خواته د ده د بربادي پېغام هم راوړي- په اوسني دور کښي اېټم بمونه او نوري درنې وسلې د انسان د خوشحالي د پاره نه ښکاري بلکي پر ځمکه د قيامت سامان ده چي جمع کيږي- د انسان د تخليقي قوت اوچته سطح ځکه د ده فني صلاحيت ده چي ده د ټولني د ښايست او خوشحالي په اړه د غوره بدلون کار ترې اخلي- دغه فني تخليقي صلاحيت په اصل کي هغه قوت ده چي انسان د خدای د تخليقي قدرت مظهر په بلل کيږي- دغه درې واړه قوتونه د نفس دمعرفت سرچينې دي چي دحق معرفت لره اولنيز شرط ده-

یوه بله وجه چې د انسانیت په اړه د خلکو بېل بېل تشخص څرگندوي، د څو منفي قوتونو موجودگي هم ده- دغه په اصل کې جبري قوتونه دي یا بیا د جبر قسمونه ورته ویل کېدای شي، تر کومو لاندې چې بشر د انسانیت سفر یا خو کولای نه شي او یا ورته لوی خنډ وي لکه؛ د فطرت جبر، عمراني جبر، د تاریخ جبر او د خپل ذات جبر- د دغو جبري قوتونو ذکر په پښتو ادب کې هم لیدل کېږي، لکه چې رحمت شاه سائل<sup>11</sup> په خپل نظم "د تاریخ جبر" کې دا لاندې څو سوالونه اوچت کړي دي:

څوک د ژوندانه د پسرلو مخه نیولای شي  
 څوک له زېږېدو ښایست په زور منع کولای شي  
 څوک د وخت رفتار په زولنو ایسارولای شي  
 څوک د وینوسور رنگ په بل رنگ کې بدلولای شي

اړلني درې جبري قوتونه ( د فطرت جبر، عمراني جبر، د تاریخ جبر) خارجي دي چې فرد یې د علم په ذریعه له منفي اړخونو څخه ځان بچ ساتلای شي خو آخرنې جبر د انسان داخلي جبر ده چې آزادي ترې په علم نه بلکې د ځان پېژندنې یا معرفت نفس په ذریعه ممکنه ده- د جبریت دغه فلسفه یوه ډېره زړه فلسفه ده- دهندوايزم او عيسايي کېتھولیک عقیدې بنیاد د قدرت پرهمدغه جبري فلسفه و- د دغې نظریې منونکي دا عقیده لري چې هرڅه د قدرت له خوا د

انسان تر تخليق لمخه متعين شوي دي او همدغه يې په فطرت کي دي- د انسان ځان پېژندنه، آزاده اراده، دانتخاب خوی او د تخليق قوت د دۀ په څۀ کار نه ورځي- معنا دا چي انسان په هماغه څۀ مجبور دۀ کوم چي د دۀ په سرښت کي دي، د دۀ خپل کونښن د دۀ په هيڅ کارنه شي ورتلای-

دغه نظريه چونکي د انسان د آزادي إرادې، انتخاب او سعي نفي کوي ځکه يې تر ډېره حده د زمانې په اوږدو کي خپل اهميت له لاسه ورکړ خو د ماده پرستی نظريه ترې وزېږېده چي په مغربي هېوادونو کي يې لا تر اوسه ډېراثرات شته- ماده پرستان که څۀ هم دانساني اقدارو او حقوقو قايل دي خو انسان د نورو مادي څيزونو په شان د ماديت په دائره کښي قېد ساتي- دوی انسان محض يو مادي وجود گڼي او د روحاني ترقی هيڅ گنجائش هم پکښي نه پرېږدي- په دغه نظر انسان کله هم تر خپله طبيعي سطح لوړ نه شي تلای ولي چي د انسان معنوي سطح د مابعدالطبيعات د عقيدې تقاضا کوي- د وجوديت فلسفه چي د ماديت پرستی په ردعمل کي را مخته شوله، انسان د ماده پرستی او فطرت پرستی له بنديزونو آزاد خو ساتي لېکن د مابعدالطبعات تصور نه ورکوي- لکه وړاندي چي يې ذکر وشو، د وجوديت د فلسفې منونکي انسان له نورو مادي څيزونو څخه ځکه مختلف گڼي چي انسان د فطرت تابع نه دۀ بلکي پر فطرت تصرف لري- تر وجوديت وروسته د انسان دوستی فلسفه مخته راغله چي د اوسني دور غوره فلسفه گڼل کيږي او تر ډېره حده په امريکايي ټولنه کي عمل هم ورباندي

کيږي- د دغې فلسفې په ترڅ کېنې د کال ۱۹۴۸ د دسمبر په لسمه نېټه ملل متحده د انساني حقوقو يوقانون منظور کړ- دغه نېټه اوس په ټوله نړۍ کې د عالمي انساني حقوقو د ورځې په توګه لمانځل کيږي- دا قانون د ټولو خلګو او قامونو يو مشترک معياري قانون ګڼل کيږي چې ملګرو ملتونو په ګډه منظور کړه ؤ او د انساني حقوقو د ساتنې ضمانت يې پکېنې ورکړه ده- د دغه قانون اولنۍ دوې پېرې څه په دې ډول دي:

Whereas recognition of the inherent dignity and of the equal and inalienable rights of all members of the human family is the foundation of freedom, justice and peace in the world,

(چيري چې) د انسانيت د احترام او د برابرۍ پر سطح د خلګو د حقوقو اعتراف په نړۍ کېنې د آزادۍ، انصاف او امن بنياد ده-

Whereas disregard and contempt for human rights have resulted in barbarous acts which have outraged the conscience of mankind, and the advent of a world in which human beings shall enjoy freedom of speech and belief and freedom from fear and want has been proclaimed as the highest aspiration of the common people,

د انسانيت د توهين او انساني حقوقو د خلاف ورزۍ په وجه چې کوم وحشيانه اقدامات شوي دي هغه د بني آدم پر ضمير او د دغې نړۍ پرڅهره داغ دي، نړۍ په کومه کې چې د خلګو سره د اظهار او عقيدې د آزادۍ او له وېرې او له بله دغوبستنې څخه د عامو خلګو دحتمي ساتنې وعده شوې ده-

الميه داده چې په عملي توګه خلګو ته د دغه قانون سره سم هيڅ چيري هم حق نه ده ورکړل شوه- لوی قوتونه او د نړۍ



سيولاييزه قامونه هم د دغه قانون پابنده نه بنسټه کوي - امريکا چې د کوم نوي ورډ آرډر (New World Order) خبره کوي يا بيا نړۍ له نوي سره ترتيب کول غواړي، هغه د فوځي او معاشي قوت په ذريعه د ټولې نړۍ کنټرول اخستل او بيا خپله مرضي ورباندي توپل بنسټه کوي - مگر حقيقت داده چې د ټولې نړۍ خلک نه خو يو رنگه دي او نه يوشان کيدای شي ولي چې انساني خاصيتونه دبشري فطرت سره سره دخلگو په ماحول، تاريخ، تهذيب، تمدن، مذهب، تعليم، دود او تجربو پوري اړه لري - دغه عوامل د شخصيت او بيا د ټولني په جوړښت کې ډېر مهم دي - چونکې قامونه هم له دغو شخصياتو څخه جوړ دي ځکه دا امکان نه لري چې د عالمگيريت يا گلوبلائيزېشن تر سايه لاندي دي يو رنگه سوچ ولري، يورنگه دي و اوسي او د ژوند کولو معيار دي ئې هم يو شي - يوکس په يوه هېواد يا په يوه سيمه کې د ښه فکر خاوند گڼل کېږي او خلگو لره محترم وي ولي چې د دغه هغې ټولني د کلتور، مذهب او دود په دائره کې دننه د يوه وينس انسان په توگه خپل فرض ادا کوي لگياوي، خوپه بله سيمه کې يې هغومره اهميت ځکه نه وي چې د هغې ټولني بېل دود، جدا مذهب او ځانگړې کلتور وي چېرې چې دننه او بد معيار هم بېخي جداوي -

همدغه راز يوه نظريه په يوه ماحول کې خو اثر لري او خلک ترې رڼا اخلي مگر په بله ټولنه کې يې بيا څه خاص اثر نه وي - که خلک د مارکس، بېکن او نورو مغربي پوهانو خيالات په خپل ماحول کې په کار راوستل غواړي نو اول به د خپلې ټولني جاج

اخلي او بيا به د هغوی د فکر هغه ټکي په ګټه راولي کوم چي په دغه ټولنه کي د خلکو دپاره د قبولو وړ وي- که داسي ونه کړي نو به يې نتيجه دا وي چي دخلکو د بنسټکړي پر ځای به په ټولنه کي د لوی انتشار باعث شي- مثال يې په افغانستان کښي کمونيست انقلاب ؤ چي د ناکامۍ سره مخامخ شو ولي چي قام ورته تيار نه ؤ او د مارکس نظريې د افغاني ټولني د کلتور، مذهب او دود سره سمون نه درلود-

د عالمگيريت تصور څه نوعه نه دے بلکي په څه نه څه شکل له پخوا څخه وجود لري او هر چا چي کله زيات قوت موندلے دے هغه پر ټول عالم د خپل اقتدار قايمولو کوښښ کړے دے- مسلمانانو خو دخپلو ماشومانو نومونه هم ځکه عالمگير او شاه جهان اېښوول چي دا عقیده يې لرله چي "هر ملک ملک ما است که مَلِكِ خدای ما است"- پخوا وسائل دومره نه وو ځکه د عالمگيريت اثرات هم دومره ډېر نه وو لکه چي په دې نوي دور کښي بنسټکاري- دغه سوچ چي "هر ملک زما دے" که د مشرق ؤ او که اوس د مغرب دے د جنگ امکان زياتوي او جنگ کله هم د نړيوالو په ګټه نه دے تمام شوے- تاريخ ګواهي ورکوي چي کله هم چا دغه سوچ د عملي کولو هلي ځلي کړي دي نو يې نړۍ د يوه نوې جنگ سره مخامخ کړې ده او په نتيجه کي يې ځان هم برباد کړے دے- سکندر اعظم، چنگېزخان، انګرېزان، هټلر او سټالن ټولو دغه سوچ درلود ځکه د تباھۍ سره مخامخ شول- د امريکا اوسني عالمگيريت هم د مشرقي اومغربي تهذيبنو ترمنځ د جنگ امکان زيات کړ- ځکه

دغه تصور د انسانیت بقالره څه غوره تصور نه ښکاري- د دې مقصد دا هم هیڅکله نه دے چې مشرق دي د مغرب سره خپلي اړیکي وشلوي- د مشرقي معاشري خپل ارزښتونه دي او مغربي معاشره ځان لره جلا قدرونه لري خو په ډېرو انساني رشتو سره ګډ دي او په تاریخي توګه یې کړي سره تړلي دي ځکه د دواړو ترمنځ تعلیمي، ټکنیکي، تجارتي، او سیاسي اړیکي باید چې دوام ولري- د بېل بېل فکر باوجود هم باید چې مشرق او مغرب د ”هر ملک ملک ما است“ تصور ختم کړي او یو له بله سره د برابرۍ پر سطح او د انسانیت پر ګډو قدرونو خپلو اړیکو ته دوام ورکړي چې په نړۍ کې د پایښونکي امن ضمانت ورکړ شي-

نتیجه دا چې د بشریت څخه تر انسانیت پوري د خلګو سفر په زرګونو پېړۍ اخستي دي- بشریت ورو ورو ترقي کړې ده او ډېرو کمو خلګو د انسانیت تر حده په ډېر مشکل ځان رسولے دے- اولنوخلګو له ډېره ساده ژونده دغه سفر پیل کړے ؤ او لږ شمېر وینبو کسانو تر انسانیته بېخي اوږد سفر په ډېر اوږده مدت تر سره کړے ؤ- یو وخت داسي ؤ چې د نړۍ ټولو خلګو قبایلي ژوند تېراوے، کوچیان وو او له یوے ځایه به بل ځای ته د خپلو مالونو سره تلل راتلل- کله کله به پر ورشو او اوبو په قبایلي بډیو او جنګونو هم سره بوخت شول- په دوی کې د فطرتي شعور، پوهي او آزادي ارادې سره سره ځینو کسانو له مشاهدو او تجربو نه هم ډېره زدکړه وکړه- د تهذیب ابتدا یې هماغه وخت وکړه چې کله په انساني معاشره کې د ”حکومت“ تصور راغے- د معاشري سیاسي ادارو په

قبايلي جنگونو کي آمرانه اختيارات ترلاسه کړل- سرداران او خانان د قبيلو عسکري سربراهان شول او قبيلو د جنگي ضرورتونو په ترڅ کي د حکومت ضرورت محسوس کړ- د قبيلو ترمنځ جنگونو يوه قبيله فاتح او بله مفتوح کړه- چاچي به جنگ گټلې و هغه به حاکم شو او بائيلونکي به د مريي په نامه يادېده- دا شان سماجي درجه بندي پېل شوه او د ځمکي تقسيم او د حقوقو غوښتنه هم د دغو سماجي درجو پر بنياد کېده- ورو ورو خلگ يو له بله سره نژدې کېدل او د امن په وختونو کي به يې په گډه خپل رسمونه ادا کول- د غښتلو جنگياليانو زيارتونه جوړېدل او د باچاهانو درجې ورځ په ورځ غټېدې لگيا وې- ښو خلگو د وزرگانو په توگه په معاشره کي خپل مقام پيدا کړ- ويښو خلگو به پېوسته غور او فکر کاوو چي ورو ورو د فلسفي بنياد شو-

بېلا بېلو مشاهدو او تجربو انسان ته نوره پوهه ورکړه او د علم طلب يې پکښې پيدا کړ- پوهانو په ټولنه کي د ځوانانو د تعليم او تربيه په کار لاس پوري کړ او د راتلونکو نسلونو دپاره يې د علم او فن درس ورکاوه او د پرمختگ لاري يې وربښولې- دغه درس ورو ورو د باقاعده تعليم شکل اختيار کړ او د ترقي ترمنزله ورسېد چي اوس د جديد تعليم په نامه نوي نسل ته ورکول کيږي- که څه هم دغه جديد تعليم د ترقي په اړه اوسنې انسان تر خپلو اسلافو ډېر مخته کړ او دا صلاحيت يې هم ور کړ چي د ټولني جوړښت پر سمو کړښو وکړي خو د انسان او انسانيت په تعريف او بنيادي ترکيبي اجزا يې ښايي چي پوه نه کړ، يعني چي انسان پخپله څه

د دغه سوال داسي منطقي ځواب لا تر اوسه مخته نه د د راغله چې پر عالمي سطح پوهان ورباندې متفق شي- د فلسفيانه فکر هره ډله يې پر خپل انداز وضاحت کوي-

د کمونيزم تر زوال وروسته دا وخت درې بېلا بېلي فلسفيانه فکري ډلي دي چې د انسانيت په اړه خپل خپل نظر لري- اوله مغربي ډله ده چې د انساني تهذيب او فلسفې د آفاقي نظريې دعوه لري او د يوناني تهذيب څخه تر اوسنۍ مغربي آزاد خيالي پوري يوه پېوسته فکري لړۍ گڼي- دويمه ډله د وجوديت په نامه انسان يو داسي وجود گڼي پر کوم چې د فطرت هيڅ يو بنديخ نشته، د ښه او بد انتخاب پخپله خوښه کوي او د خپل تعمير ذمه يې هم پر خپله غاړه ده- دغې دواړي فکري ډلي په مغربي هېوادونو کې خپل اثر لري- درېيمه ډله چې په مشرقي هېوادونو کې يې خلگ تابع دي، مذهبي فکر لري او انسان پر ځمکه د خدای نائې گڼي او د حق او باطل په مبارزه کې يې د يوه يا بل پلوه گڼي- د دغې فلسفې په ترڅ کې "انسان دکاينات بنيادي جوهر د د چې له ازله په ډېر څه پوه د- د فطري شعور او آزادي ارادې له کبله د بېلابېلو تخليقونو صلاحيت لري- د کائنات "جوهر" ځکه بلل کيږي چې تر هر څه بېل يو داسي بنيادي وجود لري دکوم چې د کائنات نور څيزونه تابع دي يا يې د تابع کولو فطرتي قوت لري- د خپل فکر په معجزاتي قوت د خپل شاوخوا د څيزونو "پوهه" لري او د بېلابېلو وسيلو په ذريعه ترې د کار اخستلو صلاحيت هم پکښې شته- دغه پوهه يې تر ظاهره پوري محدوده نه ده بلکې په حواسو کې يې د پټو څيزونو

خزانې هم شته، چي دے يې همه وخت د پلټلو په نه ختمېدونکو هلو ځلو وي- په ژوندو څيزونو کي يوازي انسان داسي شے دے چي د خپل وجود او موجودگي ”شعور“ لري، مطالعه کولای شي او دجايزه اخستلو پوره پوره صلاحيت لري- ”آزاده اراده“ دانسان ترټولو لوړ خاصيت دے- دغه خاصيت يې په هيڅ يو بل ژوندي څيز کي نشي ليدل کېدای- دمثال په توگه انسان دا آزاده اراده کولای شي چي د څه خاص مقصد دپاره خپل ځان قربان کړي او دا هيڅ يوبل ژوندے څيز نه شي کولای-

د شعور، پوهي، آزادي ارادې، غوره انتخاب او تخليقي قوت په برکت په اوسني دور کي انسان ډېرمخ په وړاندي ولاړ او د کائنات په ډېرو رازونو يې ځان خبر کړ- نوي سائنسي ټېکنالوژي د انسان د پاره ډېري آسانتياوي پېدا کړې- دغې ترقي هم نړۍ پر دوو جلا جلا فکري ډلو تقسيم کړه- يوه ډله هغه ده کومه چي له دغه ترقي سره سمه روانه ده او په رفتار کي يې نوره چسپاندي هم غواړي اوبله ډله د ترقي له دغه رفتار څخه وېره لري- د دغې دويمي ډلې وېره دا ده چي له دې منډي نه به ډيري لوڼي پېښي وشي او په نړۍ کي به معاشي، معاشرتي، ثقافتي، سماجي او سياسي مسئلې پېدا کړي چي په نتيجه کي به يې دنړي امن له لويه خطره سره مخامخ شي- د دنيا وينس انسانان اوس ضرورت محسوسوي چي د نړۍ د بقا په حقله دمشرق او مغرب ترمنځ بداعتمادي کمه کړه شي، پرانسانني قدرونو زور ورکړشي او د’جديديت اومغربيت‘ ترمنځ فرق واضح شي- چي په نتيجه کي يې دنوو جنگونو لارنوع وشي ولي چي د دې وخت جديد جنگ دنړۍ بقالره لويه امکانې خطره گڼل کېږي-

## اخځليک

- 1- امير حمزه شينواری، 'د حمزه شينواري کليات' يونيورسټي بک ايجنسي-  
خبر بازار پېښور، خبر پښتونخوا، ۲۰۱۰
- 2- ډاکټر علي شريعتي، 'افکار شريعتي' ترتيب شيما مجيد، اداره منهاج الصالحين  
جناح ټاؤن ټېوکر نياز بېگ، لاهور، ۲۰۰۱
- 3- ول پيورانت، (The Story of philosophy: The lives and openions of the greater philosophers)  
اردو ترجمه سيد عابد علي عابد، فکشن  
هاؤس مزنگ روډ لاهور، ۲۰۱۰،
- 4- برائن مېگي، (The Story of philosophy) پارلنگ کائونرسټلې  
Darling Kindstley Book، لندن، ۲۰۰۱
- 5- کارلس لمېنټ، (The philosophy of Humanism) يعني د انسان  
دوستي فلسفه، اردو ترجمه امجد علي بهتي، فکشن،  
مزنگ روپ لاهور، ۲۰۰۷
- 6- ټائن بي آرلډ، ځمکه د بشر مور (Mankind and mother earth)  
لندن، ۱۹۷۶
- 7- ويليم مېک گاگي، (Five epochs of civilization) د بشري تهذيب  
پنځه مهالونه، اردو ترجمه، حسن عابدي، مشعل لاهور، ۲۰۰۵
- 8- حبيبي عبدالحی، د افغانستان لنډ تاريخ، ژباړن عبدالرؤف بېنوا، دويم چاپ  
دانش کتابتون، پېښور، ۲۰۰۳
- 9- هاکس جکوتيا، نوی مور، بشري تاريخ او سائنسي ترقي  
(History of mankind and scientific development)  
اول جلد، لندن، ۱۹۶۳
- 10- پيورانت ول، 'نشاط فلسفه' (The Pleasures of Philosophy) ژباړن  
محمد اجمل، فيکشن هاؤس مزنگ روپ، لاهور، ۲۰۱۰
- 11- رحمت شاه سايل، 'دنياستونو د سپرلي بادونه'، د تاريخ جبر، دانش خپرندويه  
ټولنه، پېښور، ۲۰۰۹

10

جديدیت او مغربیت






## جدیدیت او مغربیت

جدیدیت پر سائنسي بنسټ د ټولني هغه دانشورانو سماجي او معاشي بدلون د ډېرې اهلیت پکښې تر هرڅه مهم گڼل کيږي. د نظام په بدلون کې فکري اهمیت د دې ټکي د ډېرې اهلیت په عملي توگه څومره اثر ولري. لکه مخکي چې یې ذکر وشو دانشور هغه کس د ډېرې اهلیت په خپل سماجي او تاریخي زمان و مکان کې دننه دخپلي انساني مرتبې شعور لري او دخان پېژندنې له کبله خپله قامي زمه واري هم محسوسوي، ځکه خلکو ته د سماجي او ساینسي بدلون لار ښوونه کوي. د جدیدیت تاریخ ډېر قدیم د ډېرې اهلیت اوسني عراق په تاریخي ښار بابل کې "همورابي" نامه حکمران (1792-1750 BC) پر یوه توره پرښه<sup>1</sup> "د مستحکم حکومت د ښې حکمرانۍ اصولونه" لیکلي وو چې تر اوسه لا خوندي دي. په دغو

اصولونو کي د جديديت په خوا هڅه شوې وه- بيا د وخت د تېرېدو سره سره په نورو نورو علائقو کي هم بېلا بېلو قامونو په خپل خپل انداز د نوو نوو بدلونونو کوششونه جاري ساتلي ؤ- ورو ورو د دنيا سياسي او سماجي نظامونه نوي کېدل لگيا وو تر څو چي د شيکاگو دانشورانو د کال ۱۹۵۰ په خوا و شا کي په خپلو پېوسته هلوځلو د امريکا زياتره خلک د جديديت و موجوده نظريې ته تيار کړل دغه دانشوران فکري انقلابيان (Behavioral Revolutionaries) بلل کېدل او د دويم عالمي جنګ په وخت کي يې امريکي حکومت ته مشورې ورکولې<sup>۲</sup>- د دوی فکر ته ” د جديديت نظريه ” ويل کېده چي مرام يې روايتي ټولنه په جديده سوسائيتي بدلول ؤ- دغه فکر وروسته مغرب هم خپل کړ- بيا چين او ترکي په خپل خپل انداز فايدي ترې واخستې-

جديديت په درو بېلا بېلو نظامونو کي د غوره بدلون تقاضا کوي: لکه فکري نظام، سماجي نظام او معاشي نظام- په فکري توګه خو د اهليت پر بنياد خلکو ته موقعې ورکول دي چي دوی روايتي ټولنه پر نوو کړنو راواړوي او د خپل سماجي او معاشي نظام د بڼېګرې هلي ځلي وکړي- دا شان په عملي توګه په ساينسي او صنعتي پروژو کي د زيات شمېر خلکو د روزګار ګنجائش پېدا کېږي- د جديديت موخه له لاندي څخه د خپلو خلکو په ګډون زيات کار ايستل ده- لکه چي د څرګندون نمبر ۱۹ په کړنو ښوول



څرگندون نمبر ۱۹ د جدیدیت څلور مهم عوامل


شوي ڏه، د دغه مقصد دپاره ٻه ٽولنه ڪي د ليڪ، لوست او  
 د اظهار آزادي پڪارده، د ڇه نه ڇه تعليم او تربيت ضرورت شته،  
 د جنگ د مخنيوي او امنيت هلي ڇلي لازمي دي- د مواصلاتو د  
 آزادي سره ڇلگ د بنيادي تعليم ضرورت محسوسوي- ڪله چي ٻه  
 ٽولنه ڪي د تعليم او تربيت اهميت ڇرگند شي نو ٻي وگري پخيله  
 خپلوي او د غوره بدلون پيل ٻه ڪڊاي شي- پڻتانه له اوله سره د  
 مغربي قامونو د مڪاري او بد ديانتی- ڇخه ڪرڪه لري ڇڪه ٻي ٻه  
 ٽينگه غندنه ڪوي- غني خان<sup>3</sup> خو تر دي حده تلله دے چي وايي:

ڪه خازي شني مي ٻه قبر وي ولاڙي  
 ڪه غلام ميروم راضي توکي پري لاڙي  
 چي تهڙي تهڙي مي فوخ دانگريز نڪري  
 موري! ماپسي ٻه ڪوم مخ به ته ڙاڙي

د ڪارخانو د زيات پيداوار د استعمال د پاره د صارفيت ٻه تلاش،  
 ڪه ڇه هم ڇينو مغربي ادارو منفي رول لوٽولے دے خو بيا هم ٻه  
 جديد دور ڪي د صنعتونو د اهميت ڇخه انڪار نه شي ڪڊاي-  
 همدغه شان د ڇينو مشرقي دانشورانو دا ڪرڪه چي جديديت ٻه  
 اصل ڪي د صارفيت نوم دے او يا بيا دا وڀره چي جديديت صارفيت  
 زبروي ٻه اصل ڪي د اعتماد ڪم دے<sup>4</sup>- ولي چي صنعتونه د صرف

د خيزونو د پاره جوړېږي او که يې چيري مصرف نه وي نو به خرڅ څنگه پوره کوي او ځلگو ته به روزگار څه رنگه ورکوي؟

دلته د جديديت په اړه د مغربي او مشرقي ټولنو تر منځ توپير ښکاري- د مشرقي دانشورانو په نېز مغربي بدئ د جديديت آفات گڼل کيږي- د مغرب د انسان دوستۍ فلسفه دوی د جديديت يو فکري آفت گڼي ولي چي دغه فکر موجوده دنيا هرڅه او کافي بولي حالانکه دغه يوه داسي فلسفه ده چي د جديديت سره يې هيڅ اړه نشته بلکي په مغرب کي يې هم ډېر مخالفين شته- هسي هم چونکي دغه فکر د خداي د وجود او وحدانيت څخه وانکار ته جواز ورکوي ځکه د منلو گنجائش پکي نشته- د مغرب سماجي آفتونه هم خورا ډېر دي- مغربي ټولنه په خپل ساخت کي له مشرقه ډېره بېله ده او د بېل کلتور او مذهب د کبله يې د ژوند زياتره اړخونه د مشرقي قامونو سره سمون نه لري- لکه چي په څرگندون نمبر ۲۰ کي واضح ده، يوې خوا ته مغربي ټولنه ده چي داوخت پر سائنس، سرمايه او جنس ولاړه ده او همدغه يې معاشرتي قدرونه دي- بلي خوا ته مشرقي معاشره ده چي يوه روايتي (دوديزه) او مذهبي ټولنه ده- مغربي قامونه که څه هم زياتره عيسايان دي خو له مذهبه ډېر لري شوي دي او پر عيسائيت هم څه خاص يقين نه لري- د فکري لحاظه عقليت پسندي پکي ډېره ده ځکه سپکولر خيالات لري اومخه يې په زياته وسائسي علومو ته ده<sup>۵</sup> په



څرگندون نمبر ۲۰ د مشرقي او مغربي ټولنو فرق

معاشي توگه دسرمایې منډه پکي دومره زیاته ده چي نور هر څه یې شاته پرې ایښي دي- اخلاقي معیار یې هم له مشرقي قامونو ډېر بېل دے ولي چي په دوی کي جنسي او نوري اخلاقي بدئی څه

خاص عار نه گڼل کيږي- جنسي بېراه روی يې په ځوانانو کي بېخي ډېري ليدل کيږي- زه په وارو وارو يورپ او امريکا ته تللي يم او ددوی د ټولني ذاتي مشاهده لرم- په انگليستان کي خولا څه نه څه روايتي او مذهبي خلگ ليدل کيږي مگر نور يورپ او امريکا بېخي ترې خلاص دي او پر نوو کرښو روان ښکاري- ما تُرکي، مصر، سعودي، عرب امارات، انډونېشيا، ملائيشيا، تهائيلېنډ، هانگ کانگ، چين، بنگله دېش او داسي نور مشرقي هېوادونه هم کتلي دي ځکه د مشرقي او مغربي ټولنو تر منځ د دوپير چشم ديد گواه يم- دغه توپير د دوو ټولنو تر منځ د څو جديديت له مغربيته بېل شے دے- دا ځان ته خپل اصولونه لري- دا يوازي مغربي قدر نه دے بلکي پر سائنسي بنسټ د هري ټولني د فکري سماجي او معاشي تعمير تقاضا کوي او د اهليت پر بنياد په ټولنه کي د خلگو قدر کوي- جاپان، چين او ملائيشيا مشرقي هېوادونه دي ليکن پر جديديو کرښو ترقي کوي لگيا دي-

هره روايتي او مذهبي ټولنه خپل بېل رسمونه، رواجونه او دودونه لري- هغه ځای پرځای دومره مزي وي چي بدلون پکې په ظاهره ډېر مشکل وي، خو بيا هم د تاريخ تر جبر لاندي وغوره بدلون ته غاړه کښېږدي- د پښتني ټولني حال اوس دا دے چي هرڅه له منځه تللي دي- ټولنه د نوو نوو فکري مسئلو سره مخامخ دے- د دېرشو کالو څخه جاري ستونزو او نه ختمېدونکو عالمي



جنگونو خلڪ سترهي ڪري دي حڪه تر دغو ناورينونو وروسته وغوره بدلون ته سترهي په لار دي- دلته سوال دا دے چي کوم بدلون؟ که د بدلون موخه د جديديت پر اصولونو د ٽولني ترقي ده نو سوال دادے چي کومه او څومره ترقي؟ د دغو سوالونو ځواب هم مشكل نه دے ولي چي په دي دور کي خو د قامونو ترقي زمور و مخي ته ده- ملائيشيا مسلمان ملك دے او خلڪ يي پر دين په ٽينگه ولاړدي- د ترقي راز يي صدر مهاتير محمد<sup>۶</sup> په خپل ڪتاب 'د ايشيا مقدمه' کي په تفصيل ليکله دے، حڪه په آساني ڪٿه تري اخسته ڪباي شي- د چين مثال هم زمور مخي ته دے، چيري چي له مغربيه بيل د ترقي يو نوے ماڻل ليدل ڪيري- چينيانو په خپلو شرائطو پر جديدو ڪرنبو ترقي ڪرېده، حڪه نو جديديت او ترقي له مغربيه په پرته هم امڪان لري-

هره جديده معاشره اوس پر نوو معاشي بنيادونو ولاړه ده- د امريڪا، يورپ، جاپان او چين خلڪ پر زرعي پيداوار ڊپر باور نه کوي بلڪي د ٽيڪنالوژي- اوسرميه ڪاري پر اساس خپل وسايل زياتوي لگيادي- دغه بدلون د مغرب خلکو په خپل سماج کي تر شيارسمه پيري- وروسته په دانشورانه توگه راووست- د پښتنو پر سيمه خو زياتره غرونه رېگونه او دښتونه دي او بارانونه هم پڪڻبي پڻخي کم ڪيري، حڪه يي زرعي پيداوار ڊپر کم دے- دلته خلڪ د

پیداوار ونورو، نوو نوو زریعو ته اړتیا لري- خپلي خلگ د معاش په تلاش په نورو هېوادونو کې ځله پاشلي دي- چا خپله ژبه او کلتور له لاسه ورکړل او چا عمرونه دبل په مزدوریو کې تباه کړل خو څه یې ترې جوړ نه کړل- مور ته هم په نوي پېر کې د تعلیم، تجارت، سرمایه کاری او ټېکنالوژۍ پر اساس خپل وسایل زیاتول پکار دي ولي چې زرعي پیداوار کافي نه ده او جنگي معیشت همیشه د خپلو بچیانو په وینو سور وي-

دیورپ او امریکا خلگو دټېکنالوژۍ د پرمختگ په نتیجه کښي دنولسمي پېړۍ صنعتي انقلاب راووست چې دوی لره د ځلاند سبا زېره<sup>7</sup> شو او په سیاسي معاشي او معاشرتي توگه پر نړۍ باندي را خواره شول- یوازي دیورپ او امریکا معاشره نه بلکي اوس د روس، چین، جاپان او نورو ډېرو قوتونو خلگ هم د سرمایه کاری او ټېکنالوژۍ پر بنیاد خپل معیشت سموي لگيادي- دوی دسوشللیزم او کمونیزم لاره پرېښو وه او اوس پرنوو معاشي بنیادونو کارکوي لگیا دي-

دلته دا خبره بېرته سپینول غواړم چې جدیدیت یو بېل شے ده او په صحي معنا د معاشرې نوے تشکیل په کېدای شي- دا له مغربیت بېخي جدا ده کوم چې د مغرب د خلگو د ټولنیزو قدرونو عکاسي کوي- ظاهره خبره ده چې مغربي قدرونه خپلول جدیدیت نه ده او په روایتی پښتني ټولنه کې د دغسي قدرونو

د خپلولو هلي ځلي هيڅ ګټه نه شي راوړای بلکي د نور انتشار وېره لاهم ورسره شته- جديدیت يوه نازکه مسئله ده چي اړه يې په نوښتونو پوري ده نه چي په مغربي قدرونو پوري ځکه دا د يوې ساينسي مسئلې په توګه تریحث لاندې راوستل لازمي ګڼم- لکه وړاندې چي يې ذکر وشو ځيني دانشوران د جديدیت، مغربیت، صارفیت، نقالی او تهذيبي بېګانګۍ بحث دومره سره ګډ وډ کړي چي منطقي نتیجه يې د بد اعتمادۍ په شکل کي مخته راشي، حالانکي دا بېلا بېلي مسئلې دي-

له تېرو دوو پېړيو راهسې مغرب د جديدیت په خوا سفرکوي لګيا دے- جديدیت د مغربي هېوادونو په ځلګو کښي اعتماد راووست او د تحفظ احساس يې پکښې پېدا کړ- دمغرب ځلګ په اساني د مغربي تهذيب او جديدیت ترمنځ فرق کولای شي- دوی په جديدیت کښي خپل سبا ليدای شي ځکه نو خپل زرعي بېګا ته نه ګوري- دوی لره هم جديدیت دغومره نوی شے دے لکه چي يې مور ګڼو او د دوی يو شمېر زاړه ځلګ هم ځای پرځای ورسره اختلاف لري- خو دوی په دې آګاه دي چي د ترقۍ دپاره تمام قدرتي او انساني وسايل پکار راوستل دي- ځکه يې مذهبي او روايتي ګروپونه هم په سپکولر جمهوري مرکزي لړۍ و پېودل- همدغه دوی د جديد رياست تقاضا ګڼي چي پکښې د قام تنظيم پر سپکولر او جمهوري بنيادونو وي- د دوی يقين دے چي که ټولنه د

خپلو ادارو تنظيم پر عقلي اوساينسي اصولونو وکړي نو يې پايښت يقيني دے او ترقي يې قوي مکان لرلای شي -

کله چې د جديديت پراساس مغربي ملکونو ترقي وکړه نو يې ورو ورو له يورپ څخه بهر په نورو هېوادونو کي هم لاس وهنه پېل کړه او نوآبادياتي نظام يې قايم کړ - دغه لاس وهنه او مداخلتونه د مشرق او مغرب تر منځ د نفرتونو وجه شوه او په مشرقي هېوادونو کي جديديت ته هم د مغربيت په نظر وکتل شو - د مغرب جديديت چې هر څه ؤ، په مشرقي هېوادونو کي خلگو ته بېخي يوسطحي غوندي شے ښکاره شو - دمغربيت د تخريبي او اجنبي قدرونو سره سره خلگو جديديت هم په دغه معناواخست، ولي چې گټه يې يوازي بالايي طبقو ته تله - ځکه مشرقي معاشره ورو ورو پر لاندینی او بالايي طبقو تقسيم شوه - لاندینی طبقه ته خپل هېواد ځکه اجنبي غوندي شو چې د پردو تر واک لاندی ؤ، د محنت زياتره گټه يې نورو اخسته او پخپله تر بهرني قانون لاندې د جبر ژوند تېرولو ته اړ وو - دټولني بالايي طبقه که څه هم مراعات يافته وه خو خفه ځکه وه چې د دوی تشخص ته حقيقي خطر وه -


يوې خواته په مغرب کي خلگو ته آزادي وه چې په خپله مرضي جديديت قبول کړي او له دغه غوره بدلون څخه گټي واخلي - دمغربي جديديت په ترکيب کښې خودمختاري او ايجاد پسندي دوه مهم عناصر وو چې ددوی د ترقي موجب گڼل کېدل - خو د دوی تر

واڪ لائيندي، ڀه مشرقي هڀوادونو کي خلڱو ته چرته هم ڀه نظر نه ورتلو۔ بلي خواته د مغرب ڀه نوآبادياتي نظام کي خلڱ مجبوره وو چي د ڀرڌو ترجبر لائيندي ژرتزره جديديت ومني۔ دغه بدلون ڀه خونبه نه و بلڪي يو توپل شوے خيز و چي د اجنبيت احساس ڀي نورهم زيات ڪر او ڀه ٽولنه ڪنبي ڀي اضطراب وڪاره۔ بنايي چي ڀه دغه وجه د مشرق خلڱو جديديت هم د مغربيت ڀه معنا واخست او ورته شا ڀي ڪرہ۔ چونڪي ايجادونه هم د ڪمو وسايلو دڪبله ڀه مشرق کي ڪم وشوڱڪه دمشرقي هڀوادونو خلڱ و نقالي ته اڀر شول ولي چي مغرب دومره مخ ڀه وړاندي ولاڀ چي مقابله ڀي ممڪنه نه شوه ڀاته۔ ڀه هر حال د خپلو قامونو د ڀر مختگ راز د ٽولني ڀه تجديد کي دے او دا لازمي نه ده چي ڀه پڀستني ٽولنه کي د جديديت نتيجه هماغه وي ڪومه چي دا وخت ڀه مغرب کي ده۔

د جديديت ڀر اساس ڀر نوو ڪرڀنو تر ترقی۔ وروسته اوس مغرب ومشرقي قامونو ته ڀه سپڪ نظرگوري۔ د مغرب خلڱ نسلًا هم ڱانونه تر مشرقي قامونو اصل گڻي او نور قامونه ورته وحشيان بنڪاري۔ ڱوڪ وحشيان دي ؟ او ڱوڪ مهذب؟ دا بحث خو له ڀرڀيو راروان دے او تر ڀرڀيو به جاري وي۔ هرقام د تهذيب ڀه اڀه ڱانگڀرے فڪر لري او ڀرڀيله طريقي ڀي تر بحث لائيندي راوڀري۔ حقيقي تهذيب ڀه تجدد ڀوري اڀه ضرور لري خو دا ڱان لره يوه غٽه پنگه ده چي تر نوبوالي ڀي نور اڀرخونه ڀر مهم گڻل ڪڀري۔ د مغرب خلڱو ته

مشرقي قامونه نااهله اوپسمانده بڻڪاري ڇڪه نو په مشرق ڪنبي د  
 دوى خلاف نفرت فطري شه دے- دوى هر ڪله د خپلو مادي گهڻو  
 دپاره د ورو ورو قامونو استحصال ڪرے ده ڇڪه د نورو قامونو  
 اعتماد ورباندي نشته- د مثال په توگه انگريزانو په هندوستان ڪي  
 دمغلو واڪ ور ختم ڪر او ورو ورو يي پر بنگال هم قبضه وڪړه- په  
 بنگال ڪي هم دوى مقامي صنعت ختم ڪر او دخپلي مرضي  
 دخيزونو پيداوار يي ڇڪه زيات ڪرچي يورپي منڊي لره خام مال تر  
 لاسه ڪري- دوى هغه ٽپڪنالوجي مخته يوره ڪومه چي د دوى په  
 گهڻه وه- بلي خواته روس هماغه پاليسي خپله ڪري وه ڪومه چي د  
 برطانيه وه- بلقان اومنڃني آسياء يي په جبر د شوروي اتحاد برخي  
 ڪري- د دغسي پاليسيو منطقي ردعمل په ڃينو هېوادونو ڪي  
 دجديدت پر ضد د اورپوڪي، بنياد پرستي او بدامني په شڪل  
 ڪي مخته راتلاي شوه-

لکه چي په څرگندون نمبر ۲۱ ڪي بنوول شوه دے، مغربيت  
 پر څلورو پڻو ولاړ دے او هغه دي آزاد خيالي، سرمايه داري،  
 عيسائيت او نوآبادياتي نظام- د مغرب خلگ آزادخياله دي او  
 پخپله مرضي يي جديدت قبول ڪرے دے- دوى دغه آزاد خيالي  
 قامي پرمختگ لره لازمي گهڻي او په ٽولنه ڪي يي دغوره بدلون  
 اولني خښته بولي- دمغرب هرڪس خود مختار دے ڇڪه پر نوو نوو



### څرگندون نمبر ۲۱ د مغربیت څلور بڼیادې اجزا

کرنبو نوي نوي ايجادونه کوي- سرمایه داري د یوه منظم فکري مکتب تشکیل نه کوي- سرمایه دار د مادي گټو دپاره تر هرڅه تېريري- د مغرب سرمایه دارانه نظام د مشرقي قامونو د استحصال وجه ده او همدغه د مشرق او مغرب ترمنځ لوی پېچومړی د- د مذهب سره د مغربي قامونو دښمني بالواسطه ځکه ده چې دوی مذهب د ساینسي فکر خلاف گڼي- که څه هم دنورو مذهبونو

په مقابله کي د عيسائيت مرستيالان دي خو دوی د عيسائيت هم پاپنده نه دي- د سرمايي په منډه کي مغربي قامونو نوآبادياتي نظام ته دوام ورکړه دے- آبي اېم اېف او عالمي بينک اول مشرقي قامونو ته قرض ورکړي بيا ورباندي دومره سود طلب کړي چي د وړو وړو هېوادونو وسائل ټول ترې واخلي- په کوزنو چارو کي يې لاس وهنه لاهم کوي<sup>6</sup>- دوی په مشرقي هېوادونو کي په نوي رنگ هماغه نوآبادياتي نظام ساتلے دے کوم چي د عالمي جنگونو سبب و-

دا وخت دنيا څلورو مسئلو ته مخامخ ده- اول معاش، دويم قامي شناخت، درېيم مذهبي شناخت او څلورم تهذيبي شناخت<sup>8</sup>- مغرب معاشي ضرورتونو ته پر مذهب او قوميت فوقيت ورکوي- د ژواندانه د فلسفې بنيادي اصول معاشيات گڼي- دوی د پيداوار پرستش کوي او انساني ضرورتونه د مادي صارفيت او طاقت په تهرين حدونو کښي قيد ساتل غواړي- د انسان په وجود کښي د غېرمادي روحاني جهتونو نفي کوي- د ماديت په خوا د دوی د اخلاقياتو، فلسفې او نفسياتو تر دې حده هڅه ده چي هر څه ومشين ته ودرېدو- مشين د معاشي طاقت او صارفيت دواړو يوازيني گارتيي و گڼله شوه- په صنعتي سرمايه دارانه سماج کښي ضرورتونه روغ په روغ زياتيري او خلگ د بنايست، معيار او مقدار په چکر کښي ورو ورو د سرمايه دار د پيداواري لېونتوب خوراک



شي - همدغه وجه ده چي ځيني پوهان دا وېره لري چي په ظاهره څرکېدونکي سرمايه دارانه نظام په اصل کېني د انسانيت د فکري او سماجي نظام د بنمن دے او انسانان ورو ورو د صارفيت په کېنسر اخته کوي لگيا دے - نه پوره کېدونکي انساني ضرورتونو انسان ته نور څه خو ورنه کړل بلکي ذهني سکون يې هم ترې واخست - سماجي بدۍ يې پکېنې وکړلې او د بېگانگۍ تر آخري حده يې ورساوه - په گڼو گڼو بناوونو کېني له خپل خواوشا نه بې خبر هر کس په منډه خو دے لېکن د تنهائي بنکار دے او اطمینان يې نشته - د سهولياتو په شکل رنگارنگ فتنو ژوندون ورته غذاب کړ او د بېلابېلو کښالو سره يې مخامخ کړ - فرصت ورسره نشته او د سرمايي د مشين د يوې پرزې په څې له سهاره تر ماښامه په تراټ دے او کله کله خو يې شپه هم له دغه عذابه خلاصه نه وي - محبتونه ترې وتبستېدل، خود غرضي شوه او د بېگانگۍ دور دوره ده - روايتي اخلاقي قدرونه او انساني عظمت چرته پاته نه شوو بس د سرمايي لېونۍ منډه ده چي روانه ده - پښتانه خپل قامي شناخت، مذهبي شناخت او تهذيبي شناخت ته تر سرمايي زيات اهميت ورکوي -

ځيني مشرقي هېوادونه هم د جديديت په اړه د مغرب سره په گام روان شول او د نوښتونو مخالفت يې ونه کړ - جاپان، چين او ترکي داسي مثالونه دي چي تر ډېره حده يې له جديديته گټه

واخسته او په عالمي جنگونو کې تر شکست وروسته يې هم خپل قامونه له غلامۍ بچ وساتل - جديديت د دغو هېوادونو په خلگو کېني تعليم عام کړ، اعتماد يې پکښې راووست او د ترقۍ پر لاره يې روان کړل - د تحفظ احساس يې هم پکښې را پېدا کړ چې د صنعتي او تجارتي پېداوړ د زياتولو اولنې شرط گڼل کېږي - په چيني جديديت کې اخلاقي بدۍ نشته - چينيانو د جديديت سره سره خپل اخلاقي ارزښتونه هم اوچت ساتلي دي، ځکه دا ويره صحي نه ده چې جديديت مذهبي او اخلاقي قدرونو لره خطر ده - جديديت د هري ټولني ضرورت د دې او تجديد د اجتهاد په توگه د روايتي مذهبي پښتني ټولني نظرياتي عنصر د دې چې له بده مرغه خلگو تر شا کړي د دې او همدغه وجه ده چې مشرقي قامونه روح په روح تر نورو قامونو شاته پاته کېږي - اوس لازمي ده چې خلگ د ځلاند سبا په هيله اجتهاد وکړي - د چينيانو په شان په خپلو شرطونو، پر نوو کړنو د قام تعمير وکړي، جديديت ته د مغربيت په نظر ونه گوري بلکې په خپلو شرطونو يې قبول کړي - د جديديت سره سره خپل ټولنيز قدرونه او مذهبي روايتونه هم اوچت وساتي - او د 'خداي' پر وحدانيت او پر ټوله 'خدايي' د دې د قدرت تصور د ژوند معنوي سطحه وگڼي -

## اخڻليڪ

1- ول ڊيورانت (The Story of philosophy: The lives and openions of the greater philosophers) اردو ترجمه سيد عابد علي عابد ، فڪشن

هاؤس مزنگ روڊ لاهور، ۲۰۱۰،

2- ڊيورانت ول، 'نشاطِ فلسفه' (The Pleasures of Philosophy) ژباړن

محمد اجمل، فيڪشن هاؤس مزنگ روڊ، لاهور، ۲۰۱۰ -

3- غني خان، 'خدائي خدمتگار تحريڪ او پڻتو نظم'، صاحب شاه صابر، جرس

نظم نمبر، ڪراچي، ۲۰۰۱

4 - ڊاڪٽر علي شريعتي، 'افڪارِ شريعتي' ترتيب شيما مجيد، ادارہ منہاج الصالحين

جناح ٽائون ٽهيوڪر نياز بيگ، لاهور، ۲۰۰۱

5 - ڪارلس ليمنٽ، (The philosophy of Humanism) يعني د انسان

دوستي فلسفه، اردو ترجمه امجد علي بهتي، فڪشن،

مزنگ روڊ لاهور، ۲۰۰۷

6 - مهاڻير محمد، 'ايشيا کا مقدمه' اردو ترجمه نعيم قادر، جمهوري

پبليڪيشنز، ۹ الشجر بلڊنگ نيلا گنبد لاهور، ۲۰۰۲ -

7 - ويليم مېڪ گاگي، (Five epochs of civilization) دبشري تهذيب

پنڇه مهالونه، اردو ترجمه، حسن عابدي، مشعل لاهور، ۲۰۰۵

8 - سبموئيل پي هنٽينگٽن، دتهذيبونو ٽڪراؤ د عالمي نظام نوے جو رڻست

(The clash of civilizations and the new world order)

اوڪسفورڊ، ۱۹۹۷



# د خدای خدائي



## د خدای خدائي

”خدائي“ داسي يولفظ دے چي هر کس ترې د ”کُل“ معنا اخلي-  
 جهان، کائنات، زمان و مکان داسي ڊبر لفظونه دي چي معناوي  
 ئي کُل ته خو نژدې دي مگر د ”کُل“ په مطلب پوره نه دي- خدای  
 هغه واحد او مطلق ”رَب“ دے چي د هرڅه خالق او مالڪ دے- بي  
 نيازہ دے ځکه هر څوڪ د دة محتاج دے خو دے دچا محتاج نه  
 دے- له جسمه معرا دے، کامل او ابدي دے- د دُنيا هيڻ يو څيز د  
 دة همسر نه دے- د قرآنِ حڪيم<sup>1</sup> په سورة الاخلاص او آيت الكرسى  
 كي دة خپل ذات پخپله بنولے دے- رحمان<sup>2</sup> بابا يي په دې انداز  
 تعريف ڪرے دے:

له نېستی يي د هستی صورت پيدا ڪر

هسي رنگ پروردگار دے رب زما

هر تعمير چي د ڏنيا او د عُقبا دے  
د همه وارو معمار دے رب زما

مابعدالطبعيات يا مېٽافزڪس د فلسفې هغه بناخ دے كوم چي د  
”حقيقت“ او ”حق“ پلٽنه کوي- مېٽافزڪس دوه قسمونه لري<sup>3</sup> - يو  
قسم يي آنتولوجي (ontology) ده چي د کائنات د جوړڻت په  
حقله د ڊپرو اږو سوالونو جايزه اخلي او بل قسم ”حقيقي  
مېٽافزڪس“ يي د دې سوال خواب لٽوي چي ”حق“ څه دے؟ د دغه  
سوال جواب په فلسفه کي هغومره لوی پېچومے دے لکه پخپله د  
انسان د ”انسانيت“ سوال-

د خدای د وجود سوال د انسان د تخليق سره سم د دة په  
مغزو کي ځای موندلے دے، ولي چي دے پر ځمکه د خدای نايب  
دے- د خدای په اږه يي بېلا بېل سوالونه په لاشعور کي دي چي  
اظهار يي کله وکړي او کله نه- تاريخ گواه دے چي په هره کفري  
ٽولنه کي هم دخدای د وجود سوال ترنورو ٽولو سوالونو دروند او گران  
منل شوع دے- له آدمه تر دې دمہ همدغه سوال دے چي گُردش  
کوي لگيا دے- ځکه د خدای او خدائيي د سوال په جواب کي د  
اولسمي پېري نامتو فلسفي سپينوزا ويلي و چي<sup>4</sup>:

“All is one, and the one is Divine”

يعني ”د هرڅه بنسټ يو دے او هغه يو خدای دے“

تراسلام مخکي هم په عرب معاشره کي نه يوازي د خدای تصور و بلکي ”الله“ تر هرڅه ستر او مقدس نوم و، ځکه خو تر رسول الله مبارک<sup>ﷺ</sup> لمخه هم دده د والد محترم نوم عبدالله اينسول شو و- دا ددې حقيقت دليل دے چي هغه وخت هم عربو د الله بندگي کوله اوپه دغه يې فخرهم کاو- همدغه راز په آريانه کي تر عيسی عليه السلام لمخه هم د ”خدا“ تصور و-

لکه چي يې مخکي هم ذکر وشو، تيولوجي (Thiology) خدائي علم ته ويل کيږي په کوم کي چي د بنده تعلق د خدای سره او د خدای تعلق د بندگانو سره څرگنديږي- په دې اړه د مغرب دخلگو فکر له موربه تر ډېره حده بېل دے، ولي چي د هغوی دين او عقايد له موربه جدا دي- د هند او چين خلگ هم بېل فکر لري ولي چي د دوی مذهبونه هم بېل بېل دي- د دغو خلگو سره په دغه اړه بحث پراخه سينه، ژوره مطالعه او قوي استدلال غواړي- د خدای د وجود په اړه د دغو هېوادونو د غالب اکثريت سوچ هماغه دے کوم چي دمسلمانانو دے البته د خدای دخدايي د بېلا بېلو برخو په باره کي د دوی فکر له موربه مختلف بنکاري- دغه خلگ د دليل او عقليت قدر کوي ځکه يې د دعوت له لاري په غوره بدلون راضي کول زيات امکان لري، نه چي په زور يا په تخریب- زور او تخریب که مغربي اقوام کوي او که مشرقي د غندنې وړدي-

د اتلسمي پېړۍ تر نامتو جرمن فلاسفر امانوکانت (Kant)

لمخه<sup>5</sup> د کائنات د جوړښت په اړه درې بېلا بېلي نظريې وې- يوه دا



چي کائينات له یوه عنصره جوړ دے يعني مونيزم (Monism) - دغه عنصر څه دے؟ په دې اړه بېلا بېلي نظريې وې- اوله دا چي دغه عنصر صرف "مربوط احساس" دے چي وحدت الوجود گڼل کيږي او مذهب د کائينات په اړه د همدغه فلسفيانه نظر تائيد کوي- دويم دا چي دغه عنصر "ماده" ده او د انگرېز فلاسفر تامس هوب غوندي د نوي دنيا ډېر ماده پرستان د دغه فکر خاوندان دي ځکه نو انسان يو مشين غوندي څيز ورته بنسکاري- د دوی دليل دا دے چي په دنيا کي چي د کومو څيزونو موږ مشاهده کوو او کوم څيزونه چي روزانه پکار راوړو دا ټول د مادي بېلا بېل شکلونه دي- د مثال په توگه غرونه، دښتونه، لمر سپوږمۍ، ستوري، وربخ، هوا او اوبه واره د مادي نه جوړ دي او د مادي د ذرو بېلا بېل ترتيبونه د دغو څيزونو د بېلا بېلو شکلونو موجب دي- دغه مثالونه د انسان د خارجي دنيا په اړه معلومات ورکوي خو د انسان د داخلي دنيا په اړه د ډېرو سوالونو ځوابونه نه لري- کله چي انسان د خپل شعور او احساس په باره کي د فکر په ټال شي نو گوري چي د مابعدالطبعيات تصور پکښې څپې وهي- د شعور، احساس، عشق، جنون او روح په اړه مادي وضاحتونه انسان مطمئن نشي ساتي ځکه نو دنيا لره د يوه خالق وجود تسليم کولو ته تيار شي او غاړه ورته کښېږدي- دکائنات د ساخت په اړه دويم نظردا دے چي دا له دوو عناصرو جوړ دے يعني ډوليزم (Dualism) - ډچ فلاسفر بېروچ سپينوزا دا نظر لاره چي ماده او تصوراتي وحدت الوجود دواړه په

حقيقت کي د کائنات په اړه د "حق" پېژندنې مهم عناصر دي- فرانسيسي فلاسفر ريني ډسکارټس د دغې نظريې په وضاحت کي ډېر کار وکړ هغه "ماده او احساس" (Mind and Matter) دواړه د وجود لازمي حصې گڼي- د ډوليزم تصور په بل انداز د حق او باطل، بڼه او بد، جزا او سزا په اړه هم تر فلسفيانه بحث لاندې راځي- درېيمه نظريه داوه چي کائنات له ډېرو عناصرو جوړ د- يعني پلوراليزم (Pluralism)- کانت<sup>۶</sup> دغې درې واري زړې نظريې رد کړې او د مشاهدې او تجربې په رڼا کي يې د استدلال په قوت د کائنات د وړو څيزونو پر وضاحت زور ورکړ- دغه رېشنليزم (Rationalism) د دۀ د فلسفې اصل جوهر ؤ چي پکښې د وخت (Time) او فضا (Space) اهميت ډېر زيات ؤ- همدغه استدلال وروسته د کائنات د سائنسي تجزيې موجب شو- نتيجه دا چي د نوي پېر فلسفيان پر دوو داسي لارو روان ښکاري چي يوه له بلي پر مخالف سيمت ځي- اوله فلسفه له هغي مشيني خارجي دنيا څخه شروع کيږي کومه چي د مافوق الفطرت خدائي خلاف احتجاج کوي او د مشاهداتو په زور تر حقيقته د رسېدو په هلو ځلو ده- په دغو فلسفيانو کښې نيوتن، ډېکارت، گېليو، هابز، ډېرو، سپينسر، واټسن، رسل، هولباخ او لامېټري شامل دي- د فلسفيانو دويمه ډله له شعوره د خپل سفر پېل کوي، له داخلي يقين څخه د احساس او تصور په سردرو کي روان اوسي او د روحانيت، حریت، عېنيت او قوميت اخلاقي مقاصد تر سره کوي- په دغه ډله کي بشپ بارکلې، نطشي، لابنز، کانت، هېگل، شوپنهار، وليم جېمز او

برگسان شامل دي- په دغه دويمه ډله کې د کانت مقام تر نورو فلاسفرانو ځکه اوچت ښکاري چې هغه د پلوراليزم (Pluralism) تصور ورکړ او د مشاهدې او تجربې په رڼا کې ټې د استدلال په قوت د کائنات د وړو څيزونو پر وضاحت زور هم ورکړ-

د خدای د خدائي فلسفيانه بحث دومره اوږد دے چې په زرگونو کتابونه ورباندې ليکل شوي دي خو د دغې لامتناهي سلسلې غوټې لا تر اوسه نه دي خلاصې شوې- زما موخه هم د دغو غوټو خلاصول نه ده بلکې د ځان، قام، دين او انسانيت تر بحث وروسته په دغه اړه هم د پښتني ټولني پوزيشن واضح کول دے- مور پښتانه يو، ايمان مو د سړيتوب په شرطونو کې شامل دے ځکه يو مشيني او بېخدايه کائنات نه شو قبولولای- دمغرب لوی دانشوران هم اکثره د خدای وجود مني لکه جرمن فلاسفر امانويل کانت (Immanuel Kant) چې د خدای د وجود په هقله وايي:

“It is thoroughly necessary to be convinced of God's existence, it is not quite so necessary that one should demonstrate it”<sup>7</sup>

معنا دا چې ”دا لازمي ده چې د خدای وجود ومنل شي خو دا هيڅکله هم لازمي نه ده چې چاته ورثابت هم کړشي”  
د خدای او خدائي په اړه د سړيتوب په فلسفه کې هيڅ ابهام

نشته- پښتني ټولنه چونکي يوه مذهبي او دوديزه ټولنه ده ځکه يې پر خدای عقیده بلکل صفا ده- پښتانه يو خدای مني چي له هر څه بې نيازده- د سړيتوب په فلسفه هر هغه کس راگډ دے چي د اعتدال پر اصولونو يقين لري، د نورو خلگو خبره په غور اوري، په صبر يې برداشتوي او بيا يې په دليل جواب ورکوي- د ورور وژني غندنه کوي، پر ورور ولي ولاړ وي، د حق مرسته کوي او دباطل خلاف آواز خپله ذمه واري گڼي- پښتونوالی او سړيتوب تر ډېره حده د يوه حقيقت دوه نومونه دي- پښتانه مسلمانان دي، پر يوه خدای ټينگ يقين لري او د کائنات د تخليق عقیده يې هماغه ده کومه چي د ټولو مسلمانانو ده- يعني خدای يو دے او هيڅ شريك نه لري- مور پر ملائکو، آسماني کتابونو او رسولانو ايمان لرو- چونکي زمور په نظر روح لافاني څيز دے ځکه مو پر آخرت پوخ يقين دے- اسلام خپلو منونکو ته پرکائنات (خدائي) د غور او فکر بلنه ورکوي- د ځمکي او اسمانونو پخوا يې فکر راگرځوي او دا حکم ورکوي چي د خدای په خدائي کښې د موجودو څيزونو په غور مشاهده او مطالعه کوي- د خدای خدائي گوره چي پښتانه له همدغي مشاهدې او مطالعې نه تر نورو قامونو ډېر شاته پاته شول- د افغاني تاريخ آريايي پېر، سکايي پېر، کوشاني پېر، بېتالي پېر او اسلامي پېر دلته ترحث لاندې نه دي- دلته خو د جديد دور د ټېکنالوژي خبره ده چي په پوره افغاني تاريخ کي کله هم اهميت

نه د د ورکړل شوه - نه مور د فلکیاتو د علم حاصلولو کوشش کړه د د نه د فزکس، نه دکیمیا او نه د حیاتیاتو، نو به دخدای دخدایي په باریکیانو څه سر خلاص کړو - د خدای معرفت یوازې د ترک دنیا سره تعلق نه لري بلکې د بلند ترین اخلاقي آئیډیل سره په وفاداري پوري اړه لري، ورسره ورسره یو داسې تخلیقي تخیل پکار د چې د خالص روحاني جذبې او تجربې اظهار په وشي - عالمي تاریخ گواه د د چې له شپږمي مخزېږدي پېړۍ څخه افغانستان د بهرنیو مداخلت کونکو مقابله کوي لگیا د او بنایي چې د علمي لحاظه یې د شاته پاتیکېدو وجه همدغه بهرني مداخلتونه وي خو سوال داد د چې د بهرنیو قوتونو په مور څه اړه ده؟ ولي مداخلتونه کوي؟ مور له دغه شان مداخلتونو څخه ولي قام نه شو ژغورلای؟ ځواب یې واضح د چې زموږ وعلم و حکمت ته شاده او و جنگ ته مو مخه - بدلون اول د نظر په زاویه کي راوستل پکار د - جمال الدین افغاني (۱۸۳۹-۱۸۹۷) هغه افغان و چا چې اول ځل دا محسوسه کړه چې په نوي وخت کي د مغرب مقابله په جنگ نه بلکې د خپلي ټولني په اصلاح ممکنه ده<sup>7</sup> - د افغانانو په شمول مشرقي قامونو ته پخپلو شرطونو د جدیدیت سائنسي ثقافت خپلول پکار د - په نوي جهان کي د نورو قامونو د سیالی تر حده هلي ځلي لازمي دي، ولي چې خدای وایي<sup>8</sup>:

يعني انسان لره بس هماغه ڇه ڏي دکومو چي دے کونينس کوي- د خدای په لويه خدائي کي لمر، سپورمي، ځمکه او بي شمېره ستوري بنڪاري- هر ستورے تر ځمکه ډېر غټ دے او نه معلوم چي ڇه ڇه به پکښي وي- د خدای حکم دے چي مور ورباندي فکر وکو ولي چي په دغو کي مور لره ډېري نښانياني دي، مگر زمور فکر د تربور تر وژنه وړاندي نه ځي- دا حقيقت د لمر په شان روبان دے چي د دغي مسئلې حل انقلاب نه دے بلکي تعليم دے- د خپل نسل پر نوو کړنو تربيت قام ته د نورو قامونو په گام د تگ همت او اهليت ورکوي-

زمور مسکن ځمکه ده چي پکښي د انسانانو سره سره ډېر نور ژوندي څيزونه اوسي- دغو څيزونو ته مور ”مخلوق“ وايو چي خالق يې خدای پخپله دے- انسان پکښي د اشرف المخلوقات په نامه ځکه ياديري چي آزاده اراده لري، د انتخاب کولو صلاحيت ورسره شته، پخپله هم تخليق کولای شي، او دځان پېژندنې په خاصيت له نورو مخلوقاتو بېل دے- خو د نړۍ ټول انسانان يو رنگه نه دي- بېل قامونه پکښي شته، بېل بېل مذهبونه لري، بېل تهذيبونه يې دي او د علاقې په حساب هر قام ځانگړے کلتور لري- همدغه د خدای خدائي ده چي بېل بېل رنگونه يې دي- د عقايدوپه لحاظ هم د مشرق او مغرب تر منځ توپير ليدل کيري- دمغرب د زياتره خلگو په نظر انساني ضرورتونه او په دې لړ کي ددوی تجربې

تر فطرت، قسمت او خدائي ورڪره مهم گهڻل ڪيري، خو زمور به مشرقي هېوادونو ڪي د نظرزاويه بلڪل بېله ده- دلته دخدای د تصوّر بغبرهيش يو خيز مڪمل نه دے- دلته د خدای او خدائي تصوّر ڀر بالا دے او د سائنسي دلايلو په دائره ڪي نه راحي- د دي خبري مطلب دا هيڻڪله نه دے چي مور دي تر دي حده الهام پرسته شو چي د عقل په استعمال ڪي خنڊ پيدا شي- خدای مور له سائنسي تعليمه نه راگرڻوي او نه د ده په خدائي ڪي د ترقي- ممانعت شته بلڪي د غور و فڪر حڪم راڪوي- لکه چي په څرگندون ۲۲ ڪي بنڪاره دي، زمور د علم بنيادي ذريعي پخپله د خدای ڪلام، د رسول الله مبارك حديثونه، د فطرت مشاهده او د نوروڪتابونو مطالعه دي- دخدای ڪلام خو هر مسلمان له ڪچنيوالي مطالعه ڪوي- قرآني علم او د رسول الله مبارك حديثونه په عملي توگه هم زمور د ژوند حصه دي، خو د فطرت مشاهدي او د نورو ڪتابونو مطالعي ته د قام په ڄڻ زمور شا ده او همدغه مو اصله مسئله ده-

د خدای خدائي خو د ڪائينات تر حدونو هم بالا ده ڇکه يي بحث نه اوردوم- زه د ده په لويه خدائي ڪي ديوي وري سيارې يعني ڄمڪي اوسپدونڪي يم ڇکه يوازي ترڄمڪي پوري خپل بحث را لنڀوم، بيا پر ڄمڪه هم چونڪي انسان يم نو د انسان په اړه څه نه



څرگندون نمبر ۲۲ به روایتی ټولنه کي د علم ذریعې

څه لیکم - انسان چونکي پر ځمکه د خدای نائب دے او د دة په خدایي کي تر ټولو مخلوقاتو افضل هم دے ځکه یې دلته هم په بېلا بېلو ټولنو کي تاریخ او تهذیب تر بحث لاندې راځي - د ځان، قام، مذهب او انسانیت تر بحث وروسته پر عالمي سطحه د ځینو



نورو مسئلو جاج هم اخستل ضروري گڼم- د انساني تاريخ لوی جنگونه زياتره د تهذيبنو تر منځ د توپير په وجه شوي دي- دتهذيبي برتری احساس پخپله د جنگ يو لوی سبب گڼل کيږي حالانکي معاشي گټي يې يوه بله وجه هم ده- لکه مخکي چي يې ذکر وشو، تهذيب د قام د اجتماعي ضمير اظهار دے چي د لرغونو آثارو په توگه وجود لري، د قام عمراني او روحاني جوهر دے چي ريښې يې په تاريخ کي تر نه ختمېدونکې حده خورې وړې دي، او خلکو لره د اسلافو هغه عطيه ده چي امېدونه اوروي او امکانات زېږوي- پر عالمي سطح په دې اړه هم د نظر دوې بېلي زاويې دي- مغرب د تهذيب يو آفاقي نظر لري او دا د نړۍ د ټولو قامونو گډ ميراث ځکه بولي چي دوی په اصل کي خپل تهذيب آفاقي گڼي- په دغه نظر تهذيب د لرغونو آثارو هغه پنگه ده چي بېلا بېلو نسلونو او ټولنو له لاندې نه تر بره د تاريخ په اوږدو کي تر ارتقايي عمل لاندې جمع کړے دے- په دغه نظر د سومري، مصري، چيني، هندي، يوناني، رومي او افغاني تهذيب تقسيم څه بنياد نه شي درلودلای- د نظر بله زاويه داده چي د آفاقي تهذيب سره سره قامي تهذيب هم شته چي د خپلو بېلو رنگونه او خاصيتونو له کبله يو قام له بله څخه بېل په ښکاري- همدغه منصفانه سوچ دے چي دا وخت په نړۍ کي د قبولو وړ گرزېدلے دے ولي چي د معاشري د ژوند او مرگ اړه په همدغه تهذيب پوري ده- ځکه نو تهذيب يو

عالمي يا بېن المللي مظهر دے - کلتور يا ثقافت يو علاقائي مظهر دے ځکه چې دا د يوه قام له پېړيو راروانه يوه بڼکلي سلسله ده چې د بنو قدرونو، آثارو، لوبو، ټوکو، سازونو، شعرونو، نکلونو، غاړو، اتنونو، وراوو، ودونو او اخترونو په شان بېلا بېلي کړی لري- د بېل کلتور او بېل تهذيب مطلب دا نه دے چې خلک د غوره بدلون لاري وتړي او په دې خپل تسل وکړي چې ”ورځه ملگري ستا جدا او زما جدا لاره ده”- د معاشرې جديديت پزيري ضروري ده او دغه پرسائنسي کړنو په سماجي او دانشورانه بدلون پوري اړه لري- د خدای په خدايي کي هم چونکي زمانه تر نۀ بدلېدونکي قانون لاندي نۀ ده بلکي تغير پزيره ده، ځکه نو دا حقيقت دے چې موږ خپله ټولنه په پيوسته کوششونو بدلولاى شو- د امن، تعليم، تجارت او جمهوريت دمسلسل هلو ځلو په ذريعه له همدغي ټولني د متواتر بهتري هيله کېدای شي-

تاريخي، تهذيبي، عمرانې او فلسفيانه مطالعه آخر د انسان پام دانسانيت و بېلا بېلو مسئلو ته را اړوي- موږ له پېړيو راهسي د خدای په خدايي کي د انساني نسل د غوره مذهبي روايتونو او اوچت اخلاقي تعليماتو قدر کوو را روان يو- مگر د مغربي قامونو تاريخ د سپين او تور تاريخ دے، د مالک او د مريي تاريخ دے، د امير او د غريب تاريخ دے- د پښتانه په تاريخ کي د دغسي توپير نۀ ځه مثال شته او نۀ گنجايش- د ځينو مغربي پوهانو دا خيال چې

تهذيب يو خاص مظهر دے چې يوازي د اصلي نسلونو په برخه دے، له حقيقته لري بنکاري<sup>۹</sup> - ولي چې په ساينسي توگه د انسانانو دماغونه سره ورته دي ځکه د اصل او کم اصل ځای پکښي نه پاتيري. - فرائيډ او هېگل دواړه په هغو اروپايي پوهانو کي شامل دي چې د تهذيب په اړه همدغسي نظر لري - که دغه نظر ومنو نو هم د اصل او کم اصل معيار بنايي چې د دغو نسلونو ښه ارزښتونه وي نه چې نسلي لوړتيا ولي چې د تهذيبي آثارو په جوړښت کي خو د هنرمندانو سره سره د مزدورانو او محنت کښو غلامانو خوله هم گډه ده - پښتانه يو آريايي نسل دے چې ددغو پوهانو په نظر هم د لوړو تهذيبي ارزښتونو مالکان دي خو دوی د قام په څې د هېڅ قسم نسلي امتياز قايل نه دي - خان او بزگر يې دواړه پر يوه ځای په گډه خوراک کوي، يو غوندي پوښاک يې وي او په ناسته ولاړه کي يې هم څه خاص فرق نه بنکاري - د برابرۍ او مساواتو دغسي مثال په نورو قامونو کي ډېر کم ليدل کيږي - له بده مرغه په تېره نيمه پېړۍ کي د دباندینو مداخلتونو له کبله په ټولنه کي د اورپوکۍ زهر وپاشل شول چې منطقي نتيجه يې د سياسي، معاشي او سماجي پستۍ په شکل مخته راغله - بهرنيو اورپوکو او د هغوی بادارانو د ټولني لوړ قدرونه ژوبل کړل او ډېر خلک يې په خپل رنگ ولړل - د پرېشاني سوال همدا دے چې پښتني ټولنه د دغو ناوړو اثراتو څخه څنگه منحل کېدای شي؟ د غور او فکر ټکه اوس

همدغه دے چي دخلگو هغه اعتماد بېرته بحال کړ شي چي په تېره نیمه پېړۍ کي د رنگا رنگ مداخلتونو تر اثر لاندې تباہ شو- که پر عالمي سطحه مغربي قامونو په ټېکنالوژي او پېوسته محنت تر دې حده ترقي وکړه چي اوس له اسمانه پر مور بريدونه کوي او مور يې د ځواب صلاحيت نه لرو نو بيا به يې مقاومت څنگه ممکن وي- ظاهره خبره ده چي تر مذهبي او روحاني اختلافاتو به بالا فکر کوو او متحد او منظم قام به جوړوو- رواداري، بشري حقوق، جمهوري عمل او سائنسي سوچ ته به په ټولنه کي مناسب ځای ورکوو-

د هر مشرقي تهذيب خپل خپل قبایلي او اخلاقي اړخونه وي ځکه په ظاهره د لوی بدلون ځای پکښې کم وي- که څوک افغانه، هنده يا يو افريکايي په يوه يا بله وجه مغربي تهذيب اختيار هم کړي نو ورسره بنايي نه ولي چي هغه په رنگ، نسل، مذهب او نور ډېرڅه له مغربيانو بېل دے- په حقيقت کي هغه د معاشرتي، سماجي او روحاني مسئلو سره مخامخ وي- تر ډېره حده مصنوعي غوندي ښکاري ولي چي په ظاهره يو څه وي او په باطن کي يې بېل تهذيبي اقدار وي- بدلون په اصل کي د فکر په زاويه کي پکار دے چي د جديد سائنس او ټېکنالوجي ځای پکښې پيدا شي- چونکي تهذيب د اجتماعي ضمير اظهار دے ځکه دا د يوې معاشرې نسلي، سماجي او روحاني ظهور هم بلل کېدای شي چي په بله معنا د آفاقي تهذيب د نظريې نفي کوي او د قامي تهذيب و فکر ته تقويت ورکوي-

نتیجه دا چي خدای هغه واحد او مطلق ”زب“ دے چي د هرڅه خالق او مالک دے- ځمکه د ده د لويي خدایي يوه زره غوندي وړه حصه ده په کومه کي چي انسانان اوسي- دغه انسانان په مشرق او مغرب کي دجا جدا عقيدو منونکي دي- د خدای په قانون هر کس د خپل عمل پر بنياد نښه يا بد گڼل کيږي- د نسل، ژبي، کلتور او وطن په لحاظ پر بېلا بېلو قامونو تقسيم دي- د انسانانو تر منځ د فکر او عمل په لحاظ توپير د خدای دمنشا عين مطابق دے او دا نه ختمېدونکے څيز دے ، ځکه له مورې د برداشت او روادارۍ تقاضا کوي- خدای پر خپله ځمکه د امن ساتلو او د فساد د لارنيوي حکم ورکوي- نښه عمل که د هري عقيدې منونکي کوي گڼه ترې اخستل پکارده او له بده کاره يې ځان ژغورنه ضروري ده- همدغه سمه لارده او همدغه سړيتوب دے- له هېواده پرکېدلي پښتانه چي هر چيري دي بايد د خپل قام، عقيدې، ژبي، کلتور او تهذيب لمن نيولې وساتي ورسره ورسره د غوره بدلون هلو ځلو ته دوام هم ورکړي- دخپلي ژبي او ثقافت ساتنه عېن فرض دے او په نړۍ کي د خپل علاقائي تشخص مظهر هم ، چي ساتنه يې په هره توگه ضروري ده- خوبلي خواته که د نړۍ په گام د تگ په موخه د تعليم، تربیې او ټېکنالوژۍ ضرورتونه له مغربه پوره شي نو دا څه تهذيبي بدلون نه دے بلکي غوره اړيکي دي چي د انسانيت په رشته د قامونو تر منځ ليدل کيږي- مور هر چيري چي يو بايد چي د روح د بقا او د لوی خدای له تصورڅخه غافل نه شو ولي چي همدغه

تصور انساني ژوند ته معنا ورکوي او خلگ د انسانیت تر معنوي  
سطحي پورې رسوي- موبړ باید چي دسهیل جعفر<sup>10</sup> ددې شعر په  
مصدق هر کله د 'حق' او 'ریشتیا' پلویان و اوسو:

د دار پر سر هم که کېدے شي د ریشتیا حفاظت  
باداره ! وس راکړې چي وکړو د رڼا حفاظت

د ځیني مغربي دانشورانو دا دلیل پخپله غېر اخلاقي او غېر  
منطقي دے چي ابدی نجات او ابدی عذاب دواړه فرېب دي<sup>11</sup> - ولي  
چي د "ابد" فکر خو د انساني معاشرې د تشکیل او سماجي انصاف  
اصل بنسټ دے - د خپلو قامي، معاشرتي او دیني قدرونو د  
ساتني سره سره د امن، تعلیم، تربیت او ټیکنالوجي حصول په  
حقیقت کي 'سمه لار' ده-

## اخلیک

- 1- القرآن سورة نمبر ۱۲، الاخلاص پاره نمبر ۳۰
- 2- عبدالرحمان بابا د رحمان بابا کلیات، دانش خپرندویه ټولنه،  
پېښور، سریزه حنیف خلیل ۲۰۰۵،
- 3 - اینکارټا انسائیکلوپېډیا، 'مابعدالطبیعات' (Metaphysics)  
مایکروسافټ کارپورېشن امریکا، ۲۰۰۷
- 4- برائن مېگي، (The Story of philosophy) پارلنگ کائډېسټلي  
Darling Kindstley Book، لندن، ۲۰۰۱
- 5- آني بروس، د مېټافزکس برخي (Metaphysics: The Elements) د  
مینیسوټا یونیورسټي پریس، ۱۹۸۵،

- 6- كاف مهن، والٽر اي گوٽي، 'ڪانٽ او هيگل' (Kant, and Hegel) مهنڪ گريو هيل (McGraw-Hill) ۱۹۸۰ -
- 7- پالسن فريڊريڪ، 'ڪانٽ: دهغه ڙوند او فلسفه' (Immanuel Kant, His Life and Doctrine) انگر، امريڪا ۱۹۶۳ -،
- 8- القرآن
- 9- ويليم مهنڪ گاگي، (Five epochs of civilization) د بشري تهذيب پنجه مهالونه، اردو ترجمه، حسن عابدي، مشعل لاهور، ۲۰۰۵ -
- 10- سهيل جعفر، 'د ياد په جزيه كي' سڪام اڪرمي، سبٽلائٽ ٽاؤن ڪوٽه، ۲۰۰۴ -
- 11- ڪارلس ليمنٽ، (The philosophy of Humanism) يعني د انسان دوستي فلسفه، اردو ترجمه امجد علي بهتي، فڪشن، مزنگ روپ لاهور، ۲۰۰۷

\*\*\*

12

سه لار





## سمه لار

ماشومان د درختو په بناخونو پوري پوري واچوي ٽالونه پري وهي ڇڪه ڇي دا يي زره غواڙي، خوند ورکوي او يو داسي مُسرت پکي محسوسوي ڇي اظهار يي همدغه شان ممکن وي- دغسي ڇي دفڪر ٽال څومره اوږديري هغومره پکي خوند زياتيري- دا يوازي د فلسفيانو معاملہ نه ده بلڪي هر ويڻس سرء تر ڊڀره حده له دغه لذتہ واقف دے- بلند فڪر و ژوند ته معنا ورکوي، خوند پکي پيدا کوي او انساني نظر ته لا محدودہ بصارت وربخڻي- دفڪر ڊٽال د هرلر ڄانگري گري دي او دا گري د پرهر پرهر هڀواد د غرونو، ڄنگلونو، رڳونو، دښتونو او بنارونو په سينو کي بنخي دي- په هرلر پوري يي څو څو لڳونو خيالونه ڄانگي او دغه هم غوتي غوتي يو په بله شڪل دي- په دي حال کي به سمه لار څه وي، نه پوهبرم- البته په پښتو هلوڅلو نه سترء کښونکے سرء د

سریتوب په سفر روان دوان اوسي ځکه زه هم بس روان یم- پر سمه لار هم نوي نوي سوالونه مخي ته راځي- لکه دا چي اوس به څه کيږي؟ د وران او نږدلي هېواد بېرته تعمیر به کله کيږي؟ او همدغه شان نور سوالونه- زه فکر کوم چي دمغربي هېوادونو د ”بون” وعده هم بنایي چي د بنائستو وعده وه- هغه وعده چي د افغانستان دبېرته جوړولو په حقله ملگرو ملتونو د جرمني په بنار ’بون’ کي کړې وه، د امریکا د بد عهدي له وجهي وفا نه شوه<sup>۱</sup>-

اوس به څه کيږي؟ دا سوال معقول نه دے ولي چي په دې کي بيا د نورو قوتونو پخوا هڅه او د څه هيلي گنجایش وینم- دغه هیله اوس باید چي ونه شي- بهرنیو قوتونو په دومره لویه موده هم چي څه ونه کړل نو به اوس څه وکړي- د دوی خپلي خپلي اېجنډې دي او په خپلو خپلو گټو پسې راغلي دي- د دې هېواد جوړښت به دلته اوسېدونکي خلگ پخپله کوي، ځکه دغه سوال باید چي اوس بدل کړو- اوس څه کول پکار دي؟ دغه اصل سوال دے چي بحث ورباندي کېدای شي- په پنځم څپرکي کښې د دغه سوال د ځواب په اړه د څو عواملو ذکر شوه و څو دلته د هغو سره سره څه نور تفصیل ته هم اړتیا لرو- اوله خبره خو دا ده چي د قام د پستی- دغه عوامل باید چي په شعوري توگه لري کړو: نفاق په اتفاق، بهرني مداخلتونه په سنجیدگي اویلاننگ، اورپوکي د امن په هلو ځلو- تاریخ گواهي ورکوي چي پښتانه په اتفاق هر څه کولای شي خو نفاق یې لویه کمزوري ده چي هرکله یې د قام ملا ورماته کړې

ده- ځکه نو په هره توګه د دوی ترمنځ د نفاق لارنیو په پکار دے-  
 او دغه ګران کار قوي امکان ځکه لري چې په تاريخي توګه احمد  
 شاه بابا په خپل فکر او عمل دا ثابت کړے و-

کله چې احمدشاه بابا<sup>۲</sup> په کال ۱۷۴۷ کې د "جديد افغانستان"  
 بنسټ کېښېښو، هغه وخت هم قبایلي ټولنه وه، قام پر وړو وړو  
 ټبرواکيو ځله تقسیم وو، بدی- يې ترمنځ وې او همدغسې د نفاق  
 حالات وو لکه چې دا وخت دي- دۀ اول پښتانه مشران او عالمان په  
 اعتماد کې واخستل- هر یوۀ ته يې د هغه د قوت په ګچه حق او  
 احترام ورکړ- دوی يې مطمئن ، متفق او د ځان ملګري کړل نو يې  
 بيا د افغاني سيمي په طبيعي حدونو کې سره يو ځای کړل او د نړۍ  
 پر مخ يې يو ستر قام ترې جوړ کړ- دۀ جنګ هرکله تر دغو طبيعي  
 حدونو دباندي ساته- هندوستان، ايران او ماورأنهر يې له دغو  
 سيمو لري وساتل- په هندوستان کې يې مرپټيان، جاپټ، راجپوت  
 او سيکان په سزا ورسول خو جنګ يې کله خپله سيمه ته دننه راپرې  
 نه ښوؤ- که څۀ هم انګرېزان هند ته د تجارتي موخو په ترڅ کې  
 راداخل شوي وو خو په افغان سلطنت کې يې لاس وهنه ځکه نه شوه  
 کولای چې قام هغه وخت متحد ؤ او پر خپل مشريې اعتمادهم ؤ-  
 تر څو چې دے ژوندے ؤ چا دا سوچ هم نه شو کولای چې افغان  
 ملت ته په بدنظر وګوري-

دده دزوی تېمورشاه<sup>۳</sup> هماغه پالیسي وه کومه چې داحمدشاه بابا وه ځکه هغه هم افغان سلطنت له بدو سترگو په امان ساتلې و. تر دغه وروسته انگرېزانو (چې په هند کې یې حکومت و) د هغه د اولاد ترمنځ د نفاق اچولو هلي ځلي پېل کړې. په دې غرض یې یو باقاعده انټېلیجنس نظام جوړ کړ چې د افغانو ترمنځ خاشې ماتې کړي او نفاق یې ترمنځ پېدا کړي. د دوی دا کوبښنې و چې په افغانستان کې داسې هیڅ یو قوت وجود ونه لري چې افغانان ورباندې متحد شي. د انگلستان او افغانستان ترمنځ درې جنګونه وشول. په جنګ خو پښتانه ورباندې غښتلي وو خو د منافقت او چل و ول په پالیسي یې د افغانانو ډېر تاوان وکړ. دغه پالیسي تر اوسه لاهم دوام لري ځکه افغانان له خپله نفاقه د پېوسته جنګ په لمبو سوځي لګیادي. ورو ورو له خپله نفاقه انگرېزانو دوی زېر کړل او په کال ۱۸۹۱ کې یې، په تاریخ کې اوّل ځل په یوه کرښه پر دوو برخو یعنی لر او بر ځله و وېشل.

برطانیه په همدغه پالیسي دوی وېشلي وساتل او د روس خلاف یې خپله لویه لوبه ته دوام ورکړ. دغه سیمه یې دعالمي قوتونو د غاښو ترمنځ وساتله. برطانیه او روس دواړو هغه وخت په دې سیمه کې واک تر لاسه کول غوښت او یو د بل دلارښوي په هلو ځلو وو خو د جنګ مېدان یې پښتني سیمه وټاکله. د غو

دواړو لویو عالمي قوتونو افغانستان د هغه لوی جنگ مېدان کړ چې په تاریخ کې د ”گړېټ گېم“ یا لویې لویې په نامه مسوا دے<sup>۳</sup> - انگلستان دا وېره لرله چې روس چیرې د بحر عرب گرمو اوبو ته راوڼه رسي او د منشیاتو پر تجارت د دوی اجاره داري ختمه نشي، ځکه یې په افغانستان کې اور بل ساتلې ؤ -

د مشرقي قامونو سره د انگرېزانو دغې پالیسۍ نړۍ له غټو شخړه سره مخامخ کړه - خلگ ورو ورو د دوی خلاف را وپاڅېدل او د دوی پر ضد په جنگونو کې شامل شول - یوې خواته د انگلیستان تر قبضه لاندې سیمو کې ورو ورو بغاوتونه پېل شول او بلي خواته نړۍ د عالمي جنگونو سره هم مخامخ شوه - اول او دویم عالمي جنگونه په نړۍ کې د لویو لویو جاني او مالي تاوانونو باعث شوو - خلگو چونکې دانگرېزانو له پالیسۍ څخه نفرت کاوه ځکه یې د آزادی هلي ځلي تيزي کړې او په جنگ کې یې د دوی د دښمنانو حمایت یې وکړ - خو افغانانو د دوی د دښمن مرسته ځکه ونه کړه چې هغوی دا د خپلو روایتونو خلاف گڼله - په اول او دویم جنگ عظیم کې ځکه غېر جانبدار و اوسېدل چې عالمي جنگونه یې د نړۍ بقا لره خطره گڼله -

په افغانستان کې د جنگ اوږد تاریخ تردغو عالمي جنگونو وروسته اړخ بدل کړ او یوه بل لورته را وا وښت - انگلیستان له

منځه و ووت خو پر ځای يې نوډ عالمي قوت امريکا راغله- د امريکا او روس ترمنځ سوږ جنگ بيا د پښتنو پر سيمه تود شو- روس د افغاني کمونيستانو د مرستي په بهانه پر افغانستان قبضه وکړه او د هېواد واک يې د خلق او پرچم گوندونو کمونيستانو ته په لاس ورکړ- کمونيزم د افغانانو د مزاج خلاف ؤ او د افغاني ټولنيز نظام سره يې هيڅ سمون هم نه درلود ځکه د افغانستان خلکو قبول نه کړ- افغانان بيا جنگ ته وتړل<sup>۱</sup> شول او د شلو لکو شهيدانو په قربانيو يې روسيان له خپلي خاوري وښړل- سوږجنگ تمام شو او په نتيجه کې يې په کال ۱۹۹۲ کې شوروي اتحاد يا سوټ يونيټن له منځه ولاړ- روسي فيډرېشن هم د مغرب لمن ونيوله او تر شا ورپسې روان شو- د کمونيزم او سوشليزم نظريې له منځه ولاړې-

د روس تر ماتې وروسته امريکا دنړۍ يوازينۍ لوی قوت پاته شو- د نورو عالمي قوتونو په شان امريکا هم پر افغانستان حمله وکړه- په ظاهره تر نائن الېون وروسته امريکا اسامه بن لادن او د هغه مرستيالانو طالبانو ته سزا ورکول غوښت چاچي د دوی په نېز دکال ۲۰۰۱ د ستمبر د مياشتې په يوولسمه نېټه د امريکا پر غبرگولي مينارونو حمله کړې وه- خو اصل مرام يې بنيايي چي د کاسپين سمندرگي د غاړې تېل يا بيا د چين او ايران تر منځ د جنگي مېدان تلاش ؤ<sup>۱</sup>- تردغي واقعي وروسته د افغانانو پاکه

خاوره بیا د عالمگیریت تر نوي طوفان لاندې راغله او د نوي جنګ مېدان شوه- ځینې پوهان دا د مشرقي او مغربي تهذيبونو ترمنځ ټکراؤ ګڼي چې د یویشتمې پېړۍ سره پېل شو- ځینې یې د برطانوي دور د کالونایزېشن نوع شکل بولي او د عالمگیریت (ګلوبالایزېشن) په نامه د وړو قامونو پر وسایلو د قبضي وېره ترې څرګندوي- ځینې یې د ګاونډیانو لګېدلې اور ګڼي چې بل ساتلو لره تېل هم هغوی پر اچوي- څوک یې د عالمي نظام نوع تشکیل ګڼي<sup>4</sup> او د وړو وړو قامونو د شناخت هیله ترې کوي او دا شناخت له نوې سره پر ثقافتي کرښو مېني ګڼي- پښتنو په تاریخ کې د همدغه شناخت په لټون په زرګونو مبارزې کړي دي او په خپله وینه یې هر کله خپلواکي ساتلې ده، ځکه خو خوشحال بابا<sup>5</sup> ډېر مخکې دا ویلي ؤ چې:

چا زما مړوند ټینګ نه کړ په دا کار کېنې  
ما د هر سړي نه خلاص په زور مړوند کړ

پښتانه له خپله شناخته او له خپلواکۍ هیڅکله هم سترګې نه پټوي او په هر قیمت یې ساتنه کوي- ځکه نو که د امریکا د ډې جنګ موخه هرڅه وي باید چې پښتني سیمه نوره د جنګ مېدان



پاته نه شي - ڪه خلڪ دغه جنگ د پښتنو شناخت، ڪلتور، مذهب او معاش لره حقيقي خطرہ گڻي نو دي جنگ بند ڪري - ناٿو او امريڪا ته دي په دې سيمه ڪي د پاته ڪېدو موقعه په لاس نه ورکوي بلڪي د وتو لار دي ورکوي - د احمدشاه بابا د فلسفي په ترڅ ڪي دي جنگ له خپلو طبيعي حدونو بهر وباسي -

په نوي وخت ڪي جنگ د مسئلو حل نه دے بلڪي سبب يې دے ځکه جنگ آخري مجبوري خو گڻل ڪېدای شي مگر تر ډېره يې دوام د قامونو بېخ ڪاري - په دې دور ڪي پر نوو ڪرښو د ترقي هلي ځلي لازمي دي - د قام خواخوږي ڪه په يوه خوادې او ڪه په بله د امن او تعليم له افاديتنه ښه خبردي - دوی پوهيري چي تعليم او زدکړه د ترقي زيني دي - د اوسني وخت تر ټولو لويه وسله قلم دے - قلم د اوسني دور د هري شخړي مقابلي ته قام تيارولای شي او د نړۍ په گام د تلو قوت پکښي راپېدا کوي - پښتانه د نړي له نورو قامونو څخه ځکه شاته پاته شول چي امن او تعليم ته يې هغه اهميت ورنه ڪړ کوم چي پکار ؤ - جنگونو يې معيشت وربرباد ڪړ ځکه يې ترقي هم ونه ڪړه - ولي چي ترقي لره د نړۍ په گام تگ ضروري دے - دا وخت د پردو د تېري له ڪبله پښتانه پخپلو ڪي هم سره بدگمانه دي ځکه يې د يو شمېر وگړو په برخه اور ټوڪي يا

نظرياتي انتهاپسندې ده- د دغې اورپوکۍ يوازینې سبب مذهبي منافرت نه ده لکه چې د مغربي قامونو پروپيگنډه ده بلکې ډېرې نورې وجهې يې هم دي<sup>6</sup>- ځيني مغربي هېوادونه په افغانستان کې د منشيياتو د تجارت سره دلچسپي لري، ځيني د چين او ايران تر منځ د اډو جوړولو په هلو ځلو دي او ځيني د منځنۍ آسيا د تېلو تجارتي لارې لټوي- گاونډي هېوادونه هم په افغانستان کې خپلې خپلې موخې لري- دوی ځکه لاس وهنه کوي چې خپلې اېجنډه تر سره کړي- د پردو دغه تېره په منطقي توگه د اورپوکۍ لوی سبب گڼل کېدای شي-

د افغانستان تاريخ گواه ده چې افغانان د روايتي او مذهبي معاشري خلگ خودي مگر اورپوکۍ نه دي- اورپوکي خو د بهرنيو د تېري په نتيجه کې پکښې گډه شوله- پښتانه چا په زور نه دي اېل کړي خو په دليل او درېيم ملامته مني- دمستقبل افغانستان به افغانان پخپله جوړوي، د دوی په مرضي او د دوی پر خپلو کړنو- د افغانستان امن او خوشحالي له دوی سره تړلې ده او د دې قوي امکان شته چې افغانستان بېرته جوړشي ولي چې لوی شمېر افغانان ويندې او د هېواد خواخوږي دي- مغرب چې څومره خپله مرضي پر دوی توپي هغومره به د مقاومت سره مخامخ شي ولي چې

افغانان بهرني امداد کوونکو ته بڼه راغله وايي خو مداخلت يې نه مني- د مغربي ليکوال نیک بي ميلز<sup>7</sup> په قول ” افغان ته کولنگ ورکړه خو دا مه ورته وايه چې څه به په کيندي- خبستي ورکړه خو دا ورته مه بڼايه چې څه به ترې جوړوي” - پښتانه د مېلمنو قدر کوي خو د بهرنو د تېري جواب هم لري-

د اورپوکي مخنيو د افغانستان په جوړښت پوري اړه لري او د جوړښت اړه يې په ټينگه مرسته پوري ده- مغربي قوتونو ته پکار دي چې د روايتي او مذهبي افغاني ټولني احترام وکړي او دوی ته دا موقعه ورکړي چې پر خپلو کړنو د خپل هېواد د پر مختگ هلي ځلي وکړي- ظاهره ده چې دا کار يوازي د دوی په خپل قوت نه شي تر سره کېدای ځکه د نورو قامونو د ټينگي مرستي ورته ضرورت ده- که چيري نړيوال قوتونه هم پر افغان حکومت اعتماد ونه کړي نو خلگ بيا څنگه ورباندي اعتماد کولای شي؟ او پر حکومت د اعتماد نه کولو معنا د تېروريزم خلاف په جنگ کي د شکست قبولولو مترادف ده- د وران او نېډلي هېواد بېرته تعمير د امریکا او مغربي هېوادونو وعده وه خو پوره نه شوه- دوی هم د روسانو په شان افغانستان وران کړ جوړ يې نه کړ ځکه يې د بد عهدی په تورنيول يو منطقي عمل ښکاري-

نړۍ جنگ پرستان چې کله هم د لويي مقابلې اړداه وکړي نو يې افغانستان په ياد شي ولي چې د پښتنو وطن، ددوی اورې او اوچتي

حوصلې هر لوی جنگ لره ضروري گڼي - د دنگو غرونو اوسېدونکي دغه کلک خلگ چي کله به د هند حکمرانان وو او کله د ايران اوس د خپلو بدبختيو له کبله د هر عالمي جنگ اور بل ساتي لگيا دي -  
 خه يې حمکه لېونی ده چي جنگياليان زېږوي او خه اسمان هم ترې خفه ښکاري چي د وینو بارانونه ورباندي اوږوي - خلگ له پېوسته جنگونو اوس تنگ دي خکه د دروېش<sup>۸</sup> غوندي دعا کوي :

چي بيا نه توره پورته شي نه سر په وینو رنگ شي  
 باداره ! دغه جنگ دي د وطن آخري جنگ شي  
 که زړونه سره يو کړو او لاسونه سره ورکړو  
 دا کاڼي به لعلونه شي، دا بوټي به لونگ شي

لکه چي يې ورباندي ذکر وشو، د روس او انگلستان تر منځ د جنگ مېدان همدغه د پښتنو سيمه وه چي د ”لويي لوبي” په نامه تر ډېري مودې پېوسته جنگ ورباندي توپل شوه - له دواړو خواوو پښتانه پکښې وژل کېدل او گټه يې د بل وه - د کمونيزم او سرمايه دارۍ آخري جنگ په همدغه حمکه د امريکا او روس تر منځ پای ته ورسېد خو گټه يې کېپټليستانو ته ولاړه او تاوان يې

ټول د دې سيمي خلگو واخست- د عرب او ايران تر منځ پراکسي جنگ هم په اصل کي پر دغه ځمکه دوام ودرلود چي گټه يې دبل شوه اوزيان يې د پښتنو سادگانو په برخه ورغې- د امريکا او القاعده ترمنځ روان جنگ په همدغه سيمه کي روان دے چي گټه يې دبل ده او مري پکښې پښتانه خواران- د هند او اسلام اباد ترمنځ دکشمير شخړه لا دوام لري خو مېدان يې اوس بدل شو او په افغانستان کښي يو له بله سره ښکر په ښکر دي- خلگ خپل خپل جنگونه پر نورو سيمو کوي خو د پښتنو بدنصيبې گورثي چي د بل جنگونو ته هم پر خپله ځمکه بلنه ورکوي او خپل بچي پکښې وژني- دوی په دې زعم کي دي چي لويو لويو عالمي طاقتونو ته ماته ورکړي خو په دې به يې څوک پوه کړي چي دغه عالمي طاقتونه او جنگياليان پر خپله ځمکه ولي جنگ ته دوام نه ورکوي؟ يا بيا افغانان دوی ته د دوی پر ځمکه شکست ولي نه ورکوي؟

په اوسني دور کي هيڅ يو وينس قام پر خپله ځمکه جنگ نه غواړي ولي چي جنگ بربادي راوړي دخپل هيله ترې نه شي کېدای- له جنگه د خپل غوښتنه د لېونو خوب دے چي ښکاره تعبير يې بربادي او درېدري ده- جنگ جنگ او جنگ، آخر تر کله؟ که د دې سيمي خلگ خبر غواړي نو دي حقيقت ته غاړه کښېږدي او له خپله کوره دي جنگ پرستان وشړي او جنگ دي له خپلي سيمي لري کړي

ولي چي خبر لره به قام پخپله را پاڅيري او خپل حالات به بدلوي- هيشوك د دوی حال نه شي بدلولاى، نه روس نه امريكا نه عرب نه هندوستان او نه خه بل قوت- خلگ به پخپله يوبل ته لاس سره ورکوي او يو دبل مدد به کوي- مشر او کشر، ځوان او زور، امير او غريب، خان او بزگر، ملا او امي به ټول امن لره هلي ځلي کوي - حقيقي امن دغبر مساوي خلگو ترمنځ قايمدلای او پايښت لرلای شي، نه چي پر هره سطح د برابرۍ په دعوو- د برابرۍ منډه پخپله جنگ ته دوام ورکوي- کله چي په ټولنه کي د خلگو تر منځ فطري توپير ومنل شي نو امن پخپله قايميري- لکه چي په څرگندون نمبر ۲۳ کي يې وضاحت شوه د، د امنيت ابتدا به د نفاق د رينبو کښلو څخه کيري چي خلگ روغي ته تيار شي او دغه د احمد شاه بابا پر کړنو امکان لري- لکه چي وړاندي يې بيان وشو، ده اول پښتانه مشران او عالمان سره راغونډ کړل- د دوی تر منځ يې د روغي جوړي د پاره هلي ځلي پيل کړې- ټول يې په اعتماد کي واخستل- کوشش يې وکړ چي هر يوه ته د ده د قوت په گچه حق او احترام ورکړل شي- ورو ورو يې دوی ته اطمینان ورکړ او په روغه جوړه يې راضي کړل- دا شان يې ټول د ځان ملگري کړل نو يې په هېواد کي امن قايم وساته- د ده هر کله دا کوشش و چي جنگ د



څرگندون نمبر ۲۳ امن په انصاف، روغه او عدم تشدد پورې اړه لري


هېواد تر طبيعي حدونو بهر وساتي - احمد شاه بابا د قبيلو ترمنځ د انصاف په اړه له اوله سره ډېر حساس ؤ - د دۀ په وخت کي د هري قبيلې مشر په حقيقت کي د يوه درانه حکومتې غړي حيثيت لاره او د خپل قوت په حساب يې په حکومتې وسايلو کي حق وو - اوس هم مسئله دغه ده چي دخلگو سره انصاف وشي او که داسي نه وي نو به يې پردي په بېلا بېلو دسيسو د هېواد خلاف استعمالوي - دا فکر چي هر سره پر خپل سر د هېواد صدر جوړېدای شي او يا بيا دا چي هرکس پر خپل سر د دښمن مقابله کواي شي، په اصل کي د جنگ سامان پېدا کول دي - په قبائلي ټولنه کي هم که د قبيلو

مشران اوعلما په ٽاڪنو ڪي سره ودريري نو به هريو سمه نمايندگي ومومي- دغه دجمهوريت حُسن دے چي ڪه خان د خلگو خوبن نه دے نو دي يي په ووت له نمايندگي- خه محروم ڪري- همدغه جمهوريت په هېواد ڪي د روغي جوڙي پڪار راوست ڪېداي شي- تر روغي جوڙي وروسته د عدم تشدد پر اصول امن تر ڊېره وخته قايم ساتل ڪېداي شي- پر نوو ڪرنبو د نري سره سم عدالتي او جمهوري نظام د پښتنو په گهٽه دے- اوس به دقام خواخوږي دجنگ پرستو لاري نيسي- بچيانو ته به تعليم ورکوي او د صنعت و تجارت له لاري به د ٽولني د معاشي ښېڪري هلي حلي ڪوي- د اوسني دور وسله توپ او توپڪ نه ده بلڪي تعليم، ٽيڪنالوژي او معاشي ښېڪري ده- قامونه هماغه پايي ڪوم چي د زماني په گام روان وي او د وخت د بدلون سره سم خپله وسله بدلوي- څوڪ چي جنگونه د بل په وسله گهٽي، ڪله ڪله د جنگ په منع ڪښي بي وسله هم پاته شي- څڪه خپله وسله په خپل هنر جوڙول د قام دپايښت ضمانت ورکوي او دغه هنر د تعليم او ٽيڪنالوژي په برکت راځي-

پښتون قام ته دخپل پايښت په خاطر دتعليم اونوو ساينسي طريقو د استعمال ضرورت دے چي د زماني په گام د تگ بشپړ صلاحيت ومومي- د معاشرتي او اخلاقي قدرونو د اصلاح ڪارته مخه ڪري او د پښتني جذبي سره سره د استدلال غوره اصولونه هم خپل ڪري- په مستقبل ڪي بېلابېل امڪانات موجود دي، دا په مور پوري اڙه لري چي ڪومه لار خپله وو- حتمي موخه مو بايد



چي د نوي نسل جوړښت يا تعمير وي- دغه جوړښت به پر کومو کړښو کيږي؟ د دې سوال د ځواب به يوه لنډه غونډي جايزه واخلو- د کس شخصيت دده په موروثي مېلاناتو پوري اړه لري؟ چي په سائنسي توگه د نروس سيستم يا عصبي نظام سره وابسته وي- لکه چي په څرگندون نمبر ۲۴ کي ښکاري، دا په ظاهره دده پر جبلتونو، احساساتو، عادتونو او حافظې مشتمل ښکاري- د مثال په توگه د يوه دروند سړي ”درندتيا” د ده په کورني وراثت او د ژوندانه په بېلابېلو تجربو پوري اړه لري- چونکي د عمر او تجربې سره دغه شخصيت ورو ورو بدليږي ځکه نو د دې خبري دليل د



د شخصيت بېلا بېلي سطحي

څرگندون نمبر ۲۴ د انسانيت څلور خصلتونه


چي پر سائنسي نظم دښه شخصيت تعمير ممکن دے- د انسان د شخصيت تعمير پر پنځو بېلا بېلو سطحو کېدای شي- رومے کور (مور، پلار)، دويم مکتب، درېيم ټولنه (ماحول)، څلورم قام (تهذيب او کلتور)، او پنځم عالمي حالات- کور د ماشوم رومے بنوونځے دے چيري چي له پلار او مور څخه د زدکړي پېل کيږي- ژبه ترې زدکيږي، دميني احساس ترې اخست کيږي، دخوراک، څښاک او پوښاک اداب ترې زدکيږي او تر ډېره حده روحاني تربيت هم د دوی له غيږي شروع کيږي- ماشوم چي کله په څه پوه شي نو له پلاره بېلا بېل سوالونه کوي او د دغو سوالونو کوم ځوابونه چي دے له پلاره اوري هماغه يې عقیده او د راتلونکي ژوند هينداره وي ولي چي دغه د دة د شخصيت په جوړښت کي ډېر لوی ځای لري- د کور تربيت تر ډېره حده د انسان په راتلونکي ژوند کي د دة په شخصيت کي د بېلابېلو اقدارو په توگه يو خاص مقام لري او دے په پېژندل کيږي-

د انسان د جوړښت په اړه دويمه سطحه د مکتب ده ولي چي له کوره ماشوم کله ومکتب ته تگ راتگ پېل کړي نو يې د نورو ماشومانو سره د استاذانو تر تربیې لاندي ناسته او ولاړه کيږي او هغه څه ترې زده کوي کوم چي دة په خپل کور کي نه وي زدکړي- معنا دا چي د ماشوم علم ورو ورو په مکتب کي زياتيږي او په شخصيت کي يې غوره بدلون راځي- د صفائي، روادری، صبر او

همدغه شان نورو ډېرو څيزونو زدکړي کوي لگيا وي چې د ده د شخصيت په جوړښت کي مهم ځای لري- حقيقت خو داده چې دا وخت څومره ضرورت موږ و تعليم لرو بنايي چې بل قام به يې نه لري- په جنگ ځپلي هېواد کي ماشومان له بنيادي تعليم څخه هم محروم دي نو به يې د شخصيت جوړښت څنگه امکان ولري-

درېيم څيز چې د فرد دشخصيت په تعمير کي مهم گڼل کيږي هغه ټولنه يا ماحول ده چې ورو ورو د ماشوم پر عادتونو اثر کوي او د ده دشخصيت جوړښت په کيږي- د معاشرې د دود، جهاندارۍ او سپړتوب په اصولونو يې سر خلاصيږي او د ښه او بد معيار هم ورته معلوم شي- که په ټولنه کي بدۍ وي، نفرتونه وي، بغض وي، عناد وي، تربورگلوۍ وي، سرکښي وي، قتل وغارت وي، اغوا گاني کېدې، غلاوي وې، او نشې وي نو به په دغه ماحول کي همدغه څه زدکيږي- او که مينه وي، مرسته وي، اخلاص وي، ورور ولي وي، امن وي، ښکلا وي، خوشحالي وي، علم وي، دليل وي او اعتدال وي نو بيا د ټولني وضع بېله وي-

لکه چې په څرگندون نمبر ۲۵ کي ښوول شوه ده د کس د تعمير څلورمه سطحه د هېواد يا وطن ده- که په هېواد کي د قانون حکمراني وه، امن و، انصاف و، نظم او ضبط و، د معاش مواقع وې، آزادي وه، جمهوريت و نو به يې د وگړو د ښه تعمير په لار کي




څرگندون نمبر ۲۵ د شخصیت د تعمیر بېلا بېلي سطحي

هیڅ یوڅنډ هم نه وي- او که تېرواکی وي، شر ؤ، فساد ؤ، لاقانونیت ؤ، اورپوکی وي، خودسری وي، سرکښی وي کرپشن ؤ او وطن فروشي وه نو به یې د وگړي پر شخصیت اثرات همدغه شان منفي وي-

د انسان د جوړښت په اړه پنځمه سطحه د جهان ده چي 'عالمي سطحه' هم بلل کیږي- پر عالمي سطحه یو گړځېدلې سره په حال پوره خبر وي ځکه د نورو په چل ول پوه وي، څوک یې نه

شي خطا کولای- د عالمي لټرېچر مطالعه د شخصیت په جوړښت کې ډېر لوی رول لوبوي- د عالمي تجارت په اصولونو خبر سره د هېواد معیشت جوړولای شي - همدغه شان پر عالمي سطحه خراب حالات د آگاه خلکو دپاره د فکر ټال وي- پېوسته بهرني مداخلتونه د وگړو پر نفسیاتو ښه اثرات نه پرېږدي- ځکه خو دا وخت مور پر هره سطحه د اضطراب ښکار یو- په کورکي دسیاست پر نامه ورور د ورور سره په جنګ دے- پوهنځي په بمونو الوزوو- ټولنه مو د جنګسالارانو د وجهي برباد ده چي کلي په کلي یې بدی کرلي دي- وطن مو له پېړیو راهیسي د نه ختمېدونکي جنګ مېدان دے- پرعالمي سطحه مور د پېوسته بهرنيو مداخلتونو ښکار یو- د افغانستان د بدو ورځو اصل سبب هم ښایي چي دغه پېوسته عالمي مداخلتونه دي ځکه یې دپښتني ټولني هر وگړه تر اثرلاندي ښکاري-

په دغو کړ کېچنو حالاتو کې سمه لار دا ده چي اول په دې سیمه کې د امن دپاره په ټینګه هلي ځلي وشي، ورسره ورسره تعلیم عام کړشي چي خلګ د زمانې په ګام روان شي- د تعلیم سره د خلګو معاش پخپله ورو ورو سمېږي- په اوسني دور کې د آزادۍ ساتنه هم په امن تعلیم او معاش پوري اړه لري- همدغه به په راتلونکي وخت کې د خپلواکۍ د ساتني ضمانت وي- لکه چي په څرګندونو نمبر ۲۴ کې ښکاري، امن تعلیم معاش او آزادي ټول یو په بله اړه لري-



څرگندون نمبر ۲۶ د سبا توبه

پښتانه باید د عالمي تجارت لاري خلاصي کړي ولي چي تجارت لره د دې سيمي جغرافيايي موزونيت زمور دمعاشي گټو يوازينی- منطقي لار ده- هسي هم اوس ډوکلی شوې، بارانونه نه کيږي، مالدارۍ او زراعت پر څوړه روان دي، صنعت مور نه لرو، او حکومت مو خلگو ته د روزگار ورکولو طاقت هم نه لري نو بيا د

تجارت بغير د معاش بله لار نه پاتيري- په دغه تجارت کي دآبي ايم اېف او عالمي بينک قرض د ځان وژني مترادف دے ځکه بايد چي تجارت په خپلو وسايلو وي نه چي په پور-که بيا چيري پور بېخي ضروري شي نو يې مصرف بايد پخپلو شرطونو وي نه چي ددغو ادارو په مشورو، ولي چي ددوی مشورې وړو قامون لره تر زولنو کمي نه دي-

جمهوريت چونکي دحکومت کولو هغه سيستم ته ويل کيږي چي د خلگو د اکثريت په مرسته، د ووت له لاري، دخلگو دپاره د دوی په خپله خوښه جوړ شوع وي، ځکه نو په دې پېر کي تر ټولو بهترحکومتي نظام گڼل کيږي- د حکومت کولو دغه جمهوري نظام د څه نه څه بدلون سره د نړۍ هر هېواد لره ځکه غوره نظام بلل کيدای شي چي بنسټ يې د خلگو پر اجتماعي رايه دے- په دې سيمه کي به د جمهوريت شکل يقيناً له مغربه بېل وي، ولي چي افغانان خپل بېل شناخت او بېل سيمه ايز حالات لري، خو په دې کي څه شک نشته چي همدغه يوازينے غوره حکومتي نظام دے- چونکي د افغانانو ټولنيز ضرورتونه داسي دي چي دېبل او ځانگړي جمهوري نظام تقاضا کوي ځکه به افغاني حکومتي نظام يو مختلف انداز ضرور ولري خو په عملي توگه د جمهوريت سېوا بله هيڅ چاره نشته- د نوموړي فلسفي سپينوزا په قول<sup>10</sup>:

“The True Aim of Government is Liberty”

يعني ”د حکومت اصل موخه آزادي ده“

نتيجهه دا چي ملت نن ديوه ڄلاند سبا په ڄاردے- اتفاق، امنيت، تعليم تجارت او جمهوريت د قام د مستقبل لوی ضرورتونه دي چي په هره توگه تر لاسه ڪول دي- پښتانه د يوه ژوندي قام په ڄٺ له ازله د بقا په هلو ڄلو دي او د تاريخ په ڄٺوڪي په همدغه شان له پڄوا راروان دي- جنگونه ورباندي توپل ڪيري مگر د امن، تعليم او تجارت په اږه يي فڪر له چاسره نشته- په جنگ ڪي فتح او شڪست دواږه په تاوان تماميري ولي چي د نري پوهانو د 'بودا' دا قول صحي منله دے چي "هره فتح نفرت زبږوي ولي چي مفتوح ڪله په خوښ نه وي" - تر ڪومه چي په ٽولنه ڪي د امن، تعليم او تجارت او جمهوريت فڪر غالب نه شي دقام حال نه شي بدلبدلاي- همدغه فڪر 'سڀيتوب' دے چي په ٽولنه ڪي غوره بدلون راوستے شي، نفاق ختموے شي، امن قايموے شي، تعليم عام ڪوے شي، تجارت پراخوے شي او جمهوريت په ڄلگو منله شي-



## اخځليک

- 1- احمد رشيد، 'د امريکا بد عهدي' اردو ترجمه شفقت تنوير مرزا،  
وين غارډ ټکس، کراچي، ۲۰۰۹ -
- 2- گنډا سينگ، احمد شاه ابدالي، تصحيح محمد بابرجاويد، لاهور، ۲۰۰۳ -
- 3- غبار غلام محمد، افغانستان در مسير تاريخ، کابل، ۱۹۶۷ -
- 4 - سيموئيل بي هنټينگټن، دتهذيبونو ټکراؤ او د عالمي نظام نوے جوړښت  
(The clash of civilizations and the new world order)  
اوکسفورډ، ۱۹۹۷
- 5 - خوشحال خان خټک، 'د خوشحال خان خټک کليات' سمون د عبدالقيوم  
زاهد مشواڼي، دانش خپرندويه ټولنه، ملي مارکېټ، کابل ۲۰۰۵
- 6 - امين سپکل، Modern Afghansistan: a history of struggle  
يعني 'نوے افغانستان'، آبي بي ټارس لندن او نيويارک، ۲۰۰۳
- 7- نيك بي ميلنز، 'کرزے' Karzai: The failing American intervention  
جان ويلې انډ سنز، هوبوکن نيوجرسي، امريکا، ۲۰۰۷
- 8- دروېش ډراني، 'د اټوټي به لونگ شي' صحاف نشرياتي موسسه،  
کاسي روډ کوټه، ۲۰۰۹
- 9- ډيورانت وِل، 'نشاط فلسفه' (The Pleasures of Philosophy) ژباړن  
محمد اجمل، فيکشن هاؤس مزنگ روډ، لاهور، ۲۰۱۰ -
- 10- برائن مېگي، (The Story of philosophy) پارلنگ کانډېسټلي  
Darling Kindstley Book، لندن، ۲۰۰۱

13

سر ڀٽوب



## سړیتوب

سړیتوب له لاندې نه تر بره د انسانیت په خوا د بشر هغه پېهم سفر دے چې ورو ورو و ژوند ته معنا ورکوي- درندتیا، نظم، خوند او بنایست پکې پیدا کوي- دا د حق او ریشتیا د مسلسل جستجو او دحسن د پېوسته تخلیق نوم دے ، چې د استدلال موخه یې د ژوندانه پر حقیقي اهمیت رڼا اچول او تر مقصده رسېدل دي- دا د حېرت، تجسس، آرزو او طلب په شکل ټوله عمر د ژوند ثبوت ورکوي لگیا وي-

د سړیتوب له رویه، هیڅ یو عمل پخپله بڼه یا بد نشي گنل کېدای- د بڼه او بد فېصله یې په ټولنه کې د اثراتو سره تعلق لري نه چې د مادي گټو سره- د مثال په توگه کوکنار کرل او خرڅول بڼه فعل دے که بد؟ ددې سوال ځواب په ټولنه کې د کوکنار په اثراتو پوري اړه لري- چونکې خلگ د خپلي تجربې په رڼا کې دا فېصله کولای شي چې دغه بوټی پر ټولنه بد اثرات اچوي ځکه یې نو بد گڼي- د پښتني ټولني هر وگړی په دې پوه دے چې دا غلط کار دے خو ځیني خلگ یې بیا هم کړي او خرڅوي یې، ولي چې

دوی خپله مادي گټه پکي ويني، ځکه نو دغسي خلگ د سړيتوب په تول پوره نه دي- د پښتني ټولني د ښه او بد که څه هم خپل اصولونه دي خو د وخت او حالاتو د بدلېدو سره سره دغوره بدلون ځای پکي شته- پښتانه په جنگ غښتلي دي خو دا هم حقيقت ده چې جنگ د بربادۍ لار ده ځکه د سړيتوب تقاضا ده چې د امن سنجيده هلي ځلي وشي- سړيتوب پر اهليت او ذهانت زور ورکوي نه چې پر زور او سرکښي- سړيتوب د ټولنيزو ارزښتونو پالنه کوي خو ورسره ورسره د نوي ښاري ژوند د ضرورتونو او مجبورياتو ادراک هم مهم گڼي-

په تېر وخت کي دسړيتوب معيار د هغي زمانې په حساب بېل او دهغه وخت د حالاتو مطابق ؤ- د نن دسړيتوب خپل جلا شکل ده چې د دې زمانې د حالاتو مطابق ښکاره بدلون پکي ليدل کېږي- سبا به څه وي دا به د هغه وخت د حالاتو سره سمون لري- د اوس زمانې سړيتوب په ټولنه کي د تعليم، امن او ترقي دپاره په هېواد کي جمهوري نظام ضروري گڼي چې دخلگو د ژوندانه معيار په اوچت شي<sup>۱</sup> - د استدلال په قوت د نوي سماجي اوسائسي فکر د نفاذ غوښتنه کوي چې د سياسي او معاشي ترقي لار په خلاصه شي- د سړيتوب د فلسفې پيروکاران چونکي پرځان پېژندنه، قام ژغورنه، دين دوستي، انسانيت او خدايي پوخ يقين لري ځکه په خلگوکي د موجودو ټولنيزو اومذهبي قدرونو پابند دي- ددې دور د فلسفې اصل کار داده چې د خپلي ټولني د سماجي اوسياسي شخړو په اړه د خلگو د فکر زاويه سمه کړي او د حل دپاره يې ټينگي هلي ځلي وکړي- په همدغه موخه د سړيتوب فکر واضح

د دے او په ټولنه کې د غوره بدلون عملي هلي ځلي يې دوام لري -  
 په انساني معاشره کې د بدلون په اړه د پوهانو بېلي بېلي  
 فکري ډلي دي<sup>2</sup> - يوه ډله هر بدلون د اتفاقي پېښې نتيجه گڼي - د  
 مثال په توگه په افغانستان کې د شوروي اتحاد مداخلت يوه پېښه  
 وه چې په نتيجه کې يې دغه هېواد د عالمي قوتونو تر منځ د  
 جنگ مېدان شو او د لويې بربادۍ سره مخامخ شو - بله ډله دا  
 وايي چې معاشره يو فطري شے ده چې د فطرت د قانون سره سمه و  
 بدلون ته اړه ده - په دغه بدلون کې د خلگو د ارادو او عقيدو څه  
 خاص دخل نشته بلکې دا يو جبر دے چې خلگ ورته تړلي دي -  
 درېيمه ډله<sup>3</sup> فکر کوي چې د معاشرې په بدلون کې اصل رول د  
 افرادو د ارادو او عقيدو دے او د بدلون په اړه يو خاص کس د  
 مخکښ په توگه د خلگو رهنمايي کوي او همدغه د بدلون پېلامگر  
 وي - دا نظر د ټولني په جوړښت کې د مخکښو اهميت څرگندوي -  
 څلورمه ډله نظر لري چې د ټولني په بدلون کې اصل رول د مخکښ  
 نه بلکې د خلگو دے<sup>4</sup> - جمهوريت د همدغه فکر پېداوار دے چې د  
 خلگو د پاره د خلگو په خوښه د دوی د ټاکلو مشرانو څخه د يوه  
 مخکښ تر واک لاندې د حکومت جوړولو نظام بلل کيږي - خدای په  
 خپل قرآن کې هر ځای له خلگو(الناس) سره مخاطب دے او  
 دمخکښو په توگه د خپلو پېغمرانو د لارښوونې د پابندۍ حکم  
 ورکوي - ځکه دغه څلورم سوچ د ټولني د بقا په اړه د غوره بدلون  
 زېرمه ورکولای شي او د انسانيت په گټه ښکاري خو حقيقت دادے  
 چې د دغو ټولو بېلا بېلو فکرونو د ټولني په بدلون کې څه نه څه  
 رول شته -

لکه چې په تفصیل بحث ورباندې وشو، د نړۍ ټوله نظامونه د خلکو دپاره جوړ شوي دي او جوړېږي به، ځکه په سیاسي، تاریخي او عمراني توګه "خلګ" تر ټولو مهم دي او د ټولني بنسټ ورباندې ایښودل شوی دے- د ټولني په جوړښت کې اصل مقام د خلکو دے نه چې یوازې د اشرافو، پوهانو، عالمانو او خانانو- "عوام" هم په دغه معنا هغه خلګ دي په کومو کې چې طبقاتي شعور نه وي او له نورو انساني ډلو څخه په څه وجه بېل شناخت نه لري خو په دولت، ژبه، نسل، تاریخ، ادارو، روایاتو، کلتور، یا عقایدو سره ګډ وي- ځینې پوهان<sup>3</sup> "انسان" د څو غوره اخلاقي صفتونو له کبله د عاموخلکو څخه بېل ګڼي او دا دلیل ورکوي چې په خلکو کې حیواني خاصیتونه هم وي او انسان د تعلیم، پوهني او تجربې په روڼا دغه حیواني خاصیتونه تر ډېره حده له ځانه لرې کړي وي ځکه د انسانیت تر معراج رسېدلې وي-

د سړیتوب پر اساس په ټولنه کې د بدلون اصل عنصر "خلګ" دي، له کومو سره چې څه خاص امتیاز، هېئت، رنگ، طبقه یا عهده تړلې نه وي- بدلون یوازې د پوهانو، اشرافو، عالمانو او خانانو په خواش نه شي راتلای بلکې د خلکو په بشپړ ګډون پوري اړه لري- د بدلون ابتدا په اصل کې د خلکو په ذهنونو کې کیږي- اوسنۍ شخړۍ ګڼ شمېر پښتانه را وپښ کړل- دنیا یې ولیده او ذهنونه یې خلاص شول - د تعلیم په ګټو پوه شول ځکه یې خپل ماشومان سکولونو ته لېږل پېل کړل- په افغانستان کې دا وخت خاواشا اتیالکه ماشومان تعلیمي ادارو ته ځي- دغه تعلیم په اصل کې د غوره بدلون ضامن ښکاري ولي چې همدغه ماشومان به په

راتلونکي وخت کي د وطن نوټو تعمیر کوي- تعلیم ځوانان د نوي دنيا و خواته متوجه کوي او غوره بدلون ته يې تياروي- په سکولونو کي دکلو او بنا ماشومان يوځای په گډه ليک اولوست سره کوي، لوبي کوي او يو له بله زدکړي کوي- ماشومان چي کله د ځوانۍ د باد څپې وهي نو دوی د خواوشا ماحول اثرات هم اخلي- که په ماحول کي د تعلیم په برکت بدلون ويني نو دغه هم د دوی په ذهنونو کي غوره بدلون راولي- که په خواوشا کي امن وي او خلگ يو له بله سره د ميني او احترام په ماحول کي اوسي نو د غوره بدلون امکان پکښي لازم وي او که چيري جنگ وي، نشې وي، غلا او ډاکې وي نو بيا به څه بدلون راشي- د ټولني په بدلون کي د قام د اجتماعي حالاتو ډېر لوی لاس وي<sup>4</sup> چي نه يوازي ځوانان ترې اثر اخلي بلکي د سيمي ټول خلگ ترې متاثره کيږي- ځکه د غوره بدلون مرام هله پوره کېدای شي چي په سيمه کي د امن او تعلیم دپاره شعوري هلي ځلي وشي-

لکه چي په شپږم څپرکي کښې بحث ورباندي وشو، پېوسته بهرنيو مداخلتونو<sup>5</sup> پښتانه په وارو وارو جنگونو ته اړ کړي دي او دامن لاري يې ورته تړلي دي- دباندینو قوتونو دوی کله هم امن او تعلیم ته نه دي پرې ايښي او نه کله تر ډېره له جنگه اوزگار پاته شوي دي- ددوی لوی شمېر وگړۍ کوچيان وو او د امن په وختونو کي به يې هم د موسم د بدلون سره سم له يوه ځايه تر بله کوچ کاوه خو د پښتونخوا تر طبعي سرحدونو کم وتل- دا حقيقت دد چي لويي ستونزي کله کله دلويو لويو بدلونونو لاري هم خلاصوي- د شلمي پېړۍ په آخري څلورمه کي د روس تر مداخلې وروسته



پڻبتانهه په لوى شمېر له ځايه بېځايه شول او په تاريخ كې اول ځل داسي وشو چي دوى په بناړونو كې هم په لوى شمېر استوگن شول- معياري پوهنځي چونكي په بناړونو كې دي ځكه د دوى د تعليم معيار هم ورسره اوچت شو- تجارت چي د كومو ځلگو كار نه و هغوى هم ورته اړ شول ځكه يې تجارت هم وده وكړه- تر دې له مخه د دوى په خپلو بناړونو كې هم زياتره د نورو نسلونو ځلگ آباد وو- د پېوسته جنگونو له كبله دلته هلته پيركېدلي ځلگ په لوى شمېر د نړۍ ونورو هېوادونو ته هم مهاجر شول- دُنيا يې وليده- د امن، نظم، تعليم، هنر محنت او نفاست په اهميت پوه شول- اعتماد پكښې پېدا شو او وسماجي بدلون ته يې مخه شوه-

پښتانه چي دكوم سبا په څار دي هغه په تاريخي توگه ځلاند ښكاري، ولي چي قامونو هماغه وخت د ترقۍ مزلونه پرې كړي دي كله چي دوى ځله پيركېدلي دي- د مثال په توگه هر اولنيز تهذيب هماغه وخت جوړ شوه و كله چي يې وگړي د څه پېښي له كبله ځله پيركېدلي وو- ابراهيم عليه السلام له عراقه (أر) هجرت وكړ ځكه تر ننه د درو واړو ابراهيمي مذهبونو پېلامگر گڼل كيږي- كوچي آريايان چي كله د يورپ، هندوستان، ايران او نورو منطقو په خوا ځله وپيركېدل نو يې ترقوي وكړه او د نړۍ مذهب قامونه ترې جوړ شول- په اسلامي پېر كې دوه واړه د رسول الله مبارك ﷺ په حكم له مكې څخه هجرت وشو- يو ځل حبشي ته او بل ځل مدينې ته چي نتيجه يې په نړۍ كې د يوه غوره بدلون په شكل د اسلام د سپېڅلي دين په بڼه وليدل شوه- پخپله د اوسني سپر پاور امريكا د ترقۍ دور له يورپه څخه د ځلگو په هغه خوا د

پړکېدو له کبله پېل شو او نن د ځمکي له هغې خوا پر دې سيمه د حکومت کولو هلي ځلي کوي- چونکي په تاريخي توگه له يوې خوا وبلې ته د خلگو د حرکت په برکت تهذيب او تمدن وده کړېده او د ترقي لاري خلاصي شوي دي ځکه زه د يوه روڼ سبا په هيله يم او دا يقين لرم چې د پښتنو اوسني هجرتونه او پړکېدل د ځلاند سبا زېر په کېدای شي- که څه هم د تاريخي کوچونو او هجرتونو پېل پېل وجوهات دي خو حتمي نتيجه يې د يوه مثبت قامي خوځښت په بڼه ليدل شوې ده-

يو بل تاريخي حقيقت دا هم دے چې تر هر ناورين وروسته قام له نوې سره منظم کيږي او د نوي حوصلې سره پر نوې لاره د منزل پخوا په يوه نوي سفر پېل کوي- د مثال په توگه په يورپ کې پر لويه پېمانه د يهوديانو تر وژني وروسته دوی فنا نه شول بلکې نور هم منظم شول او له نوې سره يې د ځمکي پر سر د اسرئيلي دولت بنسټ کېښوول<sup>6</sup>- پر جاپان د امريکا له خوا د اېټمي بمونو تر غورځيدو وروسته جاپان ورک نه شو بلکې د يوه ستر صنعتي هېواد په توگه په جديد دور کې يوازي ونه پائېد بلکې نن د ترقي پر لور مقام ولاړ دے - ځکه پښتانه د لمرخاته په څار دي چې سبا يې په روښان شي- د پښتنو د تاريخ د دغه اوږد ناورين چې د شلمې پېړۍ وروستۍ څلورمه يې تېره کړه او د يويشتمې صدۍ اولني څلورمه يې په مخه ده، نتيجه به هم يقيناً د دوی په پنځه زره کلن تاريخ کې يومثبت قامي خوځښت وي چې د يوه غوره بدلون زېر په راوړي- ولي چې غوره انقلابونه همېشه د ناترسو ناورينونه په نتيجه کې راځي - د دغې لويې الميې په نتيجه کې په

افغانستان کي اؤل ځل د خلگو په ټاکنو حکومت جوړ شو او د جمهوري نظام پېل وشو-

پښتني ټولنه که څه هم د آريايانو له وخته تر ډېره حده جمهوري وه خو دا د جديد جمهوريت په معنا اخستل معقوله نه ښکاري- د جديد جمهوريت شکل ظاهره خبر ده چي ډېر بېل د ولسي چي دا زمانه بېله ده- زموږ په ټولنه کي د جمهوريت د پرمختگ گنجايښت ځکه زيات ښکاري چي د پښتنو ټولنيز نظام يعني پښتونوالي او د دوی متحرک فکر يعني 'سپريتوب' تر ډېره حده جمهوري دي- په پښتنو کي د هر کهول خپل مشر وي، د کلو خپل خپل مشران وي او د تېرونو مشران د څو کلو پر سر وي چي د لويو لويو فېصلو کولو اختيار لري- دغه مشران په اصل کي د خلگو نمائندگان وي- په اولسي جرگو کي د سيمي ټول مشران په گډه او په صلا فېصلې کوي- همدغه شان دا سلسله تر لويي جرگې رسي چي پر لوړه سطحه د قام د ښېگړي او بقا فېصلې پکښي کيږي- دغه جمهوري روايت چونکي په پښتني ټولنه کي په عملي توگه له پېړيو راروان د ځکه يې په هېواد کي د کاميابۍ امکان هم ډېر زيات د ځي-

د هري ټولني خپل يو جوړښت (Structure) وي چي په بنسټ کي يې څه خاص اصولونه، دودونه او تصورات موجود وي او د يوه ژوندي څيز غوندي د خپل فطرت سره سمه وده کوي<sup>7</sup>- ټولني کله هم په آساني خپل دغه بنيادي اجزا نه بدلوي خو د خلگو په شان ورو ورو دغوره بدلون گنجائش پکښي وي، ولي چي ټولني له خلگو جوړي دي او له خلگو سره د آزادي اړادې قوت هم وي-

پښتني ټولنه يوه لرغونۍ دوديزه او مذهبي ټولنه ده- پښتنو له پنځو زرو کلونو څخه په خپل دوديز انداز د خپلو تېرونو ترمنځ يو داسي نظام ساتلې دے چي د بقا په هلو ځلو کي يې دوی يو مټ ساتلي دي- د اسلام تر قبلولو وروسته دوی د نوي دين تر زرينو اصولونولاندي په خپل زاړه دوديز نظام کي غوره بدلون راووست او په اسلامي نړۍ کي يې قام لره يو ستر مقام ولټاوه- ځکه پښتني ټولنه تر اوسه يوه دوديزه او مذهبي ټولنه ده- خو تر عالمي جنگونو وروسته دنيا ډېره بدله شوه- خلکو د جنگونو لويې تباهي وليدې او د امن او ترقي لاري يې ولټولې- تعليم، سائنس او صنعت د قامونو نوي ضرورتونه شول- ژوندو او وينو قامونو دغو ضرورتونو ته اهميت ورکړ او پر مختگ يې وکړ- پښتنو چونکي دغو ضرورتونو ته شاګړه او پر خپله سيمه يې نورو عالمي جنگونو ته دوام ورکړ ځکه د نړۍ په ګام نه ولاړو او شاته پاته شول- د پرمختگ په سفر کي بس همدغه ټکه د سمېدو دے-

چونکي پښتانه په هيڅ توګه د نړۍ تر نورو قامونو کمتره نه دي ځکه يې څوک د معاشي او معاشرتي پرمختگ لاري هم نه شي ټرلاي- د دوی ذهني او جسماني صلاحيتونه تر هيچا کم نه دي او نه تر ډېره په څه بې بنياده فلسفه شکل پاته کېدای شي - د پښتانه خوش بختي داده چي دوی پر عوامي سطح په سخت محنت عادي دي او دا د قامونو د پرمختگ اصل هنر ګڼل کيږي- پښتني قدرونه او کلتور د هر قسم ترقي سره سمون لري- زمور په ټولنه کي د کارکونکو او محنتي خلکو عزت او احترام شته ځکه لوی خلگ هم محنت ځان لره عارنه ګڼي بلکي فخر په کوي- دا

وجه ده چي پڻستانه په سختو وختونو کي هم د بهرنی مرستي هڅه نه کوي-

د کلي والو سيمو او ښارونو ترمنځ د تگ راتگ لاري روځ په روځ را لنډيږي ولي چي يوې خواته ورو ورو تر اړو سيمو پوري سپړکونه غزبږي لگيا دي او بلي خواته دا ښک مرغي چي لوی شمېر پښتانه په معاشي توگه د ټرانسپورټ سره وتړل شول- د کلو او ښارونو ترمنځ اړيکي د خلگو د ضرورتونو په ترڅ کي کيږي نه چي ترڅه جبر لاندې- بدلون بس همدغه شان راځي لگيا دے او دا ښکاره خبره ده چي د سبا پښتون به نه يوازي د اعتماد وړ او محنتي وي بلکي امن غوښتونکي، تعليم يافته، هنرمند، منظم، او نفيس به هم وي- دمعاشي ضرورتونو پوره کول دهرقام حق دے خو نه چي دخپل کلتوري او تهذيبي شناخت او دخپلي ژبي په سودا- سړيتوب څه نوے قانون نه دے بلکي د ژوندانه هغه فلسفه

ده چي د پېړيو د مشاهدو او تجرباتي آزمائشونو په نتيجه کي ترتيب شوه دے او د ژوندانه ونوو چپلنجونو ته يې مخه ده- سړيتوب د فکرتال دے چي ځنگيږي، يو همه وخت متحرک سوچ دے چي د زمانې د بدلون سره سم ورو ورو بدليږي- پښتانه ځکه وايي چي 'په حرکت کي برکت شته' همدغه حرکت دے چي تر عيسی عليه السلام لا هم مخکي هرکولس<sup>2</sup> (Heraclitus) په دې ټکو بيان کړے ؤ:

"Every thing is flux "

" هر شے متحرک دے "

چونکي سړیتوب د انسانیت په خوا د بشر پیوسته سفر، او د حق او ریشتیا مسلسل طلب د ځکه یې بحث په لنډه توګه پر دغو څو مهیمو نتیجو مرکوزه کیږي:

۱ - 'سړیتوب' په فکري او عملي توګه د فرد ځان پېژندنه، وینستیا، ذهانت، دلیل، عزت او ازادۍ مهم ګڼي، ورسره ورسره د قام ژغورني او دین دوستۍ پر اساس د خلګو د بڼېګرې هلوځلو ته دوام ورکوي -

۲ - دا همه وخت ددې حقیقت اظهارکوي لګیا وي چې ژوندون یو داسې نعمت د ځې ترنورو ټولو نعمتونو خوږ، بڼاسته، صفا او اعلیٰ د ځې -

۳ - دا په ټولنه کې د خوښیو، ښکلاوو، مسکاوو، خوشحالیو، سیالیو، ننگونو، محبتونو او دغه شان نورو جذبو تصدیق کوي خو ورسره ورسره د غم، درد، اوبښکو او اسوبلیو احساس هم ژوند ځې ساتي -

۴ - دا د ځوانو جذبو د ستاینې سره سره دپاڅه آرټ او لټرچر د زړه له قومي قدر او احترام کوي -

۵ - 'سړیتوب' چونکي د معقول ضبط نفس حمایت کوي ځکه د جنسي بېراه روی اجازت نه ورکوي -

۶ - دا د مذهبي او ټونیزو قدرونو احترام کوي، نه دچا عزت نفس مجروح کوي اونه یې د جذباتو خلاف د اشتعال حمایت کوي -

۷ - دا پر هره سطحه د انساني حقوقو داحترام سره سره د خلګو د انفرادي او ټولنيزي آزادی غوښتنه کوي -

۸ - که څه هم د 'سړیتوب' پېروکاران پر آزاده او جمهوري معاشره

يقين لري خود فرد يا ٽولي آزادي هلته ختمه گهڻي چيري چي د بل د شملې حد وي- د نورو قامونو سره د ورور ولي پر اساس د هغوی د حق ساتنه هم عین 'سپريتوب' دے

۹ - دا تر سرحدونو دي خوا آخوا د تگ راتگ هره لار او د ابلاغو ٽولي ذريعي هرکله خلاصي ساتل غواړي، چي د خلگو د آزادانه نقل و حرکت ضمانت ورکوشي-

۱۰ - سپريتوب پر دولتي سطحه د سياسي، معاشرتي او مذهبي آزدي حمايت کوي خود د خلگو د ٽپکسونو دپسو دغلط استعمال اجازت نه ورکوي- چونکي دولتي وسائل د قام امانتونه دي او حفاظت يي قامي ذمه واري ده، حڪه يي په نخه خرڇول د سپريتوب په نيز قامي خيانت گهڻ کيري-

۱۱ - د سپريتوب په گچه دعالمي کمپنيانو سره تجارت کول گناه نه ده خو په لوظونو کي د پوهي او وينستيا اصولونه تر نظرلاندي ساتل لازمي دي-

۱۲- چونکي په دي دور کي د خلگو پروسے ضرورت معاش دے حڪه په فاقه کشي څوک بنه سرے نه شي جوربداي- تر سپريتوب لمخه خلگو ته د ژوندي اوسېدو ضرورت دے او دغه ضرورت دمعاش په معقوله ذريعو پوري اړه لري چي د هر سري حق دے-

۱۳- په سياست او معاش کي اوچت معيار ساتل د خلگو مهم اخلاقي ضرورت دے حڪه که څوک له سياست څخه ناجايزه گته اخلي او يا په کارو بار کي دپانتدار نه وي نو دغه سرے د سپريتوب په گچه پوره نه دے-

۱۴- سپريتوب دٽولني دپرمختگ دپاره د حجري او جمات ترمنځ

دٿينگ ترون غوڻتنه کوي، ولي چي دلته همدغي دوي اداري داسي دي چي په گهه د وارو پښتني ٿولنيزو شخرو د اوازولو بشپير صلاحيت لري-

۱۵- د سريٽوب تر فلسفي لاندي د ملي ورورولي تقاضا دا ده چي د عقيدې، نسل او جنس پر بنسټ په خلگو کي تفريق ونه شي بلکي اصل اهميت و اهليت، قابليت او هنر ته حاصل وي چي د ملت د پائنت او پرمختگ ضمانت په ورکړ شي-

۱۶- چونکي د قامونو د ترقي او د خلگو د ښکړي کيلي تعليم او ټپکنالوژي دي، حکه يي د ترلاسه کولو هلي حلي قامي فريضة ده-  
۱۷- امن د پښتنو تر ټولو مهم ضرورت دے ولي چي په ټولنه کي دغوره بدلون لار د تويک په زور انقلاب نه دے بلکي غبرمتمشد قامي تحريک دے-

۱۸- د حڪومتي نظام په توگه په هېواد کي د جمهوريت غوښتنه او ساتنه د سريٽوب اهم اصول دے-

۱۹- 'سريٽوب' پر عالمي سطح د دنيا د سلامتۍ او بقا د ټولو هلو ځلو حمايت کوي-

۲۰- 'سريٽوب' پرکائينات د خداي حاکميت تسليموي چي واحد او مطلق "رَب" دے او د هرڅه خالق او مالک دے-

کوم بدلون چي له وخته سره سم راتلونکے دے ، له پښتنو څخه د څه پلاننگ غوښتنه هم کوي- هر دانشور چي په خپل سماجي او تاريخي زمان و مکان کښي دخپلي انساني مرتبي شعور لري او دځان پېژندنې له کبله خپله قامي زمه واري هم محسوسه وي، بايد چي خلگو ته دسماجي اوساينسي بدلون لار ښوونه وکړي-



## اخڻڪ

1- ڊيورانت وِل ، 'نشاطِ فلسفه' (The Pleasures of Philosophy) ٽپارن

محمد اجمل، فيڪشن هاؤس مزنگ روڊ، لاهور، ۲۰۱۰

2- برائن ميگي ، ( The Story of philosophy ) ڊارلنگ ڪائڊسٽلي

Darling Kindstley Book، لندن، ۲۰۰۱

3- ڊاڪٽر علي شريعتي، 'افڪارِ شريعتي' ترتيب شيما مجيد، ادارہ منہاج الصالحين

جناح ٽاؤن ٽپوڪر نياز بنگ ، لاهور، ۲۰۰۱

4 - سيموئيل بي هنٽينگٽن ، دتهذيبونو ٽڪراؤاودعالمي نظام نوے جوربست

(The clash of civilizations and the new world order)

اوڪسفورڊ، ۱۹۹۷

5 - امين سبڪل، Modern Afghansistan: a history of struggle

يعني 'نوے افغانستان'، آبي بي ٽارس لندن او نيويارڪ، ۲۰۰۳

6- ڊيورانت وِل ، د تاريخ ساعلي(Heroes of History) ٽپارن ياسر جواد،

نگارشات، لاهور، ۲۰۰۶ -

7 - مانفريڊ اي ، (History and Civilization of the World) تاريخ و

تهذيبِ عالم، ٽپارن اميرالدين تقي حيدر، نگارشات، لاهور، ۲۰۰۶

\*\*\*